

د پېدايښت کتاب - د تورات شريف اول کتاب

پېژندگلو

تورات شريف د پينځو کتابونو مجموعه ده، او پېدايښت د تورات شريف اولنۍ کتاب ده چې د حضرت موسی عليه السلام په وسيله ليکله شوې ده. هر څوک غواړي چې په دې موضوع خپل ځان پوهه کړي چې دې دنيا ته د کوم ځای نه راغلي دي او څنگه پېدا شوي دي. نو دا موضوع د پېدايښت په کتاب کېني بيان شوې ده. په دې کتاب کېني مونږ گورو چې خدای پاک خالق او مالک دی، او دا هر څه چې موجود دي دا هم هغه پېدا کړي دي. هغه انسان اشرف المخلوقات پېدا کړو د دې مقصد دپاره چې د عبادت په ذريعه د هغه سره تعلق جوړ کړي. مونږ ته د پېدايښت کتاب دا هم را په گوته کوي چې انسان څنگه په گناه، مرگ او په مصيبت کېني راگېر شو او دا هم چې خدای پاک حضرت ابراهيم او د هغه اولاد سره دا لوظ وکړو چې خپله د خلاصون منصوبه ورته څرگنده کړي. په کتاب مقدس يعنې په دې آسماني کتاب کېني مشهورې قيصې ذکر شوې دي چې شروع يې د حضرت آدم عليه السلام او بي بي حوا، حضرت نوح عليه السلام، حضرت ابراهيم عليه السلام، حضرت اسحاق عليه السلام، حضرت اسماعيل عليه السلام، حضرت يعقوب عليه السلام او اختتام يې د حضرت يوسف عليه السلام د ژوندون سره شوي دي. خو د پېدايښت کتاب صرف د قيصو کتاب نه دی چې د دې نه شروع شوي دي چې په تېرو زمانو کېني څه موجود وو او يا څه نه وو. بلکې مونږ ته دا معلومات راکوي چې دنيا څنگه پېدا شوه او د انسان په ژوند کېني گناه څنگه راغله. دا يو ليکل شوی تاريخ دی. دا تاريخ په پنځوسو بابونو کېني په داسې شکل

سره تشرېح شوې دے چې د هر انسان پام ځانته را گرځوي. خدای دې وکړي چې د دې کتاب تلاوت ستاسو دپاره د برکت سبب وگرځي او د تل ژوندون هغه نعمت مو په برخه شي کوم چې خدای پاک غواړي تاسو ته یې درکړي. د حفظ کولو دپاره ۱۵:۶ آیت، ”ابرام په مالک خدای ایمان راوړو او دا د هغه دپاره په صداقت حساب شو.“

د پېدايښت واقعہ

۱) په شروع کېنې چې کله خدای پاک ټول کائنات پېدا کړو، (۲) زمکه خالی وه او هيڅ په کېنې نه وو. سمندر هر څه گېر کړی وو. او هر څيز په توره تياره کېنې پټ وو او د خدای پاک روح په اوبو حرکت کولو. (۳) بيا خدای پاک حکم وکړو چې، ”رڼا دې شي،“ نو رڼا شوه. (۴) خدای پاک په دې ليدو خوشحاله وو. بيا هغه رڼا د تيارې نه جدا کړه، (۵) او په رڼا يې ”ورځ“ نوم کېښودو او په تياره يې ”شپه.“ شپه تېره شوه او سحر شو. دا ورومبې ورځ وه. (۶) بيا خدای پاک حکم وکړو چې، ”د پاسنو او لاندينو اوبو تر مينځه دې فضا جوړه شي.“ (۷) نو هم داسې وشول. نو خدای پاک فضا جوړه کړه چې لاندي اوبه د پاس اوبو نه جدا وي. (۸) هغه په دې چټ ”آسمان“ نوم کېښودو. شپه تېره شوه او سحر شو. دا دوېمه ورځ وه. (۹) بيا خدای پاک حکم وکړو، ”د آسمان لاندي اوبه دې په يو ځای راغونډې شي، نو اوچه به راښکاره شي.“ نو هم داسې وشول. (۱۰) هغه په اوچه ”زمکه“ نوم کېښودو او په يو ځای راغونډو شوو اوبو يې ”سمندر“ نوم کېښودو. او خدای پاک د دې په ليدو خوشحاله وو. (۱۱) بيا هغه حکم وکړو، ”زمکه دې هر قسم بوټي رازرغون کړي، هغه ټول بوټي چې غله او مېوه به کوي.“ نو هم داسې وشول. (۱۲) نو زمکې هغه هر قسم بوټي زرغون کړل کوم چې غله او مېوه کوي او خدای پاک د دې په ليدو خوشحاله وو. (۱۳) شپه تېره شوه او سحر شو. دا درېمه ورځ وه. (۱۴) بيا خدای پاک حکم وکړو، ”ځلېدونکي څيزونه دې په آسمان کېنې راښکاره شي چې ورځ د شپې نه جدا کړي او چې د ورځو، مياشتو او د کالونو دپاره نښې شي،

۱۵ دا به په آسمان کښې زمکې ته ځلېږي. نو هم داسې وشول. ۱۶ نو خدای پاک هغه دوه غټ ځلېدونکي څيزونه جوړ کړل، نمر به د ورځې ځلېږي او سپوږمۍ به د شپې ځلېږي، هغه ستوری هم پېدا کړل. ۱۷ هغه دا ځلېدونکي څيزونه په آسمان کښې مقرر کړل چې زمکې له رڼا ورکوي، ۱۸ چې په ورځ او شپه باندې اختيار ولري او رڼا د تيارې نه جدا کړي. او خدای پاک د دې په ليدو خوشحاله وو. ۱۹ شپه تېره شوه او سحر شو. دا څلورمه ورځ وه. ۲۰ بيا خدای پاک حکم وکړو، ”سمندر دې د ډېر قسم ساه اخستونکي څيزونو نه پک شي او هوا دې د مارغانو نه پکه شي.“ ۲۱ نو خدای پاک غټې سمندري بلاگانې پېدا کړې، هر قسم ساه لرونکي څيزونه چې په اوبو کښې اوسېږي او هر قسم مارغان يې پېدا کړل. او خدای پاک د دې په ليدو خوشحاله وو. ۲۲ او خدای پاک برکت ورکړو او د اوبو مخلوق ته يې وفرمائيل چې، ”ډېر شئ او سمندر پک کړئ،“ او مارغانو ته يې وفرمائيل چې، ”زيات شئ.“ ۲۳ شپه تېره شوه او سحر شو. دا پينځمه ورځ وه. ۲۴ بيا خدای پاک حکم وکړو، ”زمکه دې هر قسم څاروی او ځنگلي، واړه او غټ ځناور پېدا کړي.“ نو هم داسې وشول. ۲۵ نو خدای پاک دا ټول ځناور، څاروي او خزنده پېدا کړل او هغه د دې په ليدو خوشحاله وو. ۲۶ بيا خدای پاک وفرمائيل، ”اوس به مونږ انسان د خپل صورت په شان جوړ کړو چې زمونږ په شان شي. هغوی به په کبانو، مارغانو او په ټولو ځناورو، څاروو او ځنگلي، وږو او غټو ځناورو باندې اختيار لري.“ ۲۷ نو خدای پاک بنی آدم پېدا کړل او د خپل صورت په شان يې جوړ کړل. هغوی يې نر او بنځه پېدا کړل، ۲۸ برکت يې ورکړو او وې فرمائيل، ”ډېر بچي پېدا کړئ، نو ستاسو اولاد به په ټوله دُنیا کښې اوسېږي او زمکه به د هغوی په لاس کښې وي. زه تاسو له په کبانو، مارغانو او په ټولو ځناورو باندې اختيار درکوم. ۲۹ ما تاسو له د خوراک دپاره هر قسم غله او هر قسم مېوې پېدا کړې دي، ۳۰ خو ټولو ځنگلي ځناورو او ټولو مارغانو له ما د خوراک دپاره وابښه او شنه بوتې پېدا کړې دي.“ نو هم داسې وشول. ۳۱ خدای پاک دا ټول څيزونه وکتل او هغه ډېر خوشحاله وو. شپه تېره شوه او سحر شو. دا شپږمه ورځ وه.

۱) نو داسې د ټول کائنات جوړېدل پوره شو. ۲) خدای پاک خپل ټول کارونه پوره کړل او په اوومه ورځ یې څه ونه کړل. ۳) هغه اوومې ورځې له برکت ورکړو او مقدسه یې وگرځوله، ځکه چې هغه په اوومه ورځ پېدايښت پوره کړو او څه یې ونه کړل. ۴) او داسې ټول کائنات پېدا شول.

د عدن باغ

کله چې مالک خدای، خدای پاک ټول کائنات جوړ کړل، ۵) په زمکه هیڅ قسم بوتې نه وو او هیڅ تخم زرغون شوې نه وو، ځکه چې هغه باران نه وو ورولی او د زمکې د کروندې هم څوک نه وو. ۶) خو اوبه به د زمکې نه راوتلې او زمکه به یې اوبه کوله. ۷) بیا مالک خدای، خدای پاک د زمکې نه څه خاوره واخستله او آدم یې ترې نه جوړ کړو. خدای پاک د هغه په سپېرمو کښې د ژوند ساه پو کړه او آدم ژوندې نفس جوړ شو. ۸) بیا مالک خدای، خدای پاک په عدن کښې یو باغ وکړلو او هغه پېدا کړې آدم یې په کښې مقرر کړو. ۹) هغه هلته هر قسم ښائسته او مېوه دارې ونې راشنې کړلې. هغه د باغ په مینځ کښې ژوند ورکونکی ونه او د ښه او بد پوهه ورکونکی ونه ولگوله. ۱۰) په عدن کښې یو دریا به باغ اوبه کولو، د عدن بل طرف ته دا په څلورو سیندونو کښې تقسیم شوې وو. ۱۱) د وړومبۍ سیند نوم فیسون دی، دا د حویلي ټول ملک نه تېرېږي. ۱۲) سوچه سره زر، خوشبودار عطر او اونیګس کاني دلته ملاوېږي. ۱۳) د دویم سیند نوم جیحون دی، دا د کوش ټول ملک نه تېرېږي، ۱۴) درېم سیند دجله دی، چې د اسور نمرخاته طرف نه تېرېږي او څلورم د فرات سیند دی. ۱۵) مالک خدای، خدای پاک آدم په باغ عدن کښې مقرر کړو چې په باغ کښې کرل رېبل کوی او ساتنه یې کوی. ۱۶) مالک خدای، خدای پاک هغه ته حکم وکړو، ”ته د باغ د هرې ونې مېوه خوړې شي، ۱۷) خو د هغې ونې نه بغېر کومه چې د ښه او بد د پېژندګلو پوهه ورکوی. چې هیڅکله د هغې ونې مېوه ونه خوړې، که تا وخوړه، نو په هغه ورځ به مړ شي.“ ۱۸) بیا مالک خدای، خدای پاک وفرمائیل، ”د آدم دپاره یواځې اوسېدل ښه نه دی. زه به د

هغه دپاره يوه ښه ملگرې جوړه کړم چې د هغه مدد به کوي. (۱۹) نو هغه د زمکې نه څه خاوره واخستله او ټول ځناور او مارغان يې ترې نه جوړ کړل. هغه يې بيا آدم له راوستل چې وگوري چې څه نومونه ورباندې ږدي، او آدم چې په هر ژوندۍ څيز څه نوم کېښودو نو هم هغه يې نوم شو. (۲۰) نو آدم په ټولو مارغانو او ځناورو نومونه کېښودل، خو د آدم دپاره يوه ښه ملگرې نه وه پيدا شوې چې د هغه مدد وکړي. (۲۱) بيا مالک خدائ، خدائ پاک په آدم دروند خوب راوستلو او چې آدم اوده شو، نو هغه د آدم نه يوه پوښتۍ راوويسته او هغه خائ يې ورله په غوښه پک کړو. (۲۲) بيا مالک خدائ، خدائ پاک د آدم د پوښتۍ نه يوه ښځه پيدا کړه او هغه له يې راوستله. (۲۳) نو آدم وفرمائيل، ”واه، دا هم زما په شان ده. او زما په شان بدن دۍ. د دې نوم ”ښځه“ دۍ، ځکه چې دا د بنۍ آدم نه راويستلۍ شوې ده.“ (۲۴) په دې وجه به سرې خپل مور پلار پرېږدي او د خپلې ښځې سره به يو خائ شي، او دواړه به يو بدن شي. (۲۵) سرې او ښځه دواړه برېښي وو، خو د يو بل نه يې پرده نه کوله.

د بنۍ آدم نافرمانۍ کول

۳ (۱) مالک خدائ، خدائ پاک چې څومره ځناور پيدا کړی وو مار په کېښې د ټولو نه چالاک وو. مار د ښځې نه تپوس وکړو، ”دا رښتيا دۍ څه چې تاسو ته خدائ پاک فرمائيلي دۍ چې د باغ د هرې يوې ونې مېوه مه خورئ؟“ (۲) ښځې جواب ورکړو، ”مونږ ته په باغ کېښې د هرې ونې نه د مېوې خوړلو اجازت شته، (۳) خو د هغه ونې د مېوې نه بغير چې د باغ په مينځ کېښې ده. خدائ پاک مونږ ته فرمائيلي دۍ چې د هغې ونې مېوه ونه خورئ او نه لاس وروړئ، که داسې مو وکړل نو مړه به شۍ.“ (۴) مار جواب ورکړو، ”تاسو به يقيناً نه مړۍ. (۵) خدائ پاک دا ځکه فرمائيلي دۍ، چې هغه ته پته ده که تاسو د دې مېوه وخوړه نو ستاسو سترگې به وغړېږي، د خدائ پاک په شان به شۍ او په ښه او بد به پوهه شۍ.“ (۶) چې ښځې ونه وليده نو په زړه کېښې يې راغلل

چې دا ونه دومره بُښکې ده، مېوه به يې څومره خوږه وي او څومره مزه به وکړي چې هوښيار شو. نو لږه مېوه يې ترې وشو کوله او وې خوړله. بيا يې لږه ترې نه خاوند له هم ورکړه ځکه چې هغه ورسره وو او هغه هم وخوړه. (۷) چې دا يې څنگه وخوړه، نو د دوي سترگې وغړېدلې او پته ورته ولگېده چې دوي خو برينډی، نو دوي د اينځر پانې وگنډلې او ځانونه يې پرې پټ کړل. (۸) د مابښامی په نري نري هوا کښې دوي د مالک خدای، خدای پاک د راتلو آواز واورېدو، نو دوي په ونو کښې پټ شول. (۹) خو مالک خدای، خدای پاک آدم له آواز ورکړو، ”تۀ چرته يې؟“ (۱۰) هغه ورته وفرمائيل، ”ما په باغ کښې ستا د راتلو آواز واورېدو، نو زۀ ویرېدم او ستا نه پټ شوم، ځکه چې برينډی وم.“ (۱۱) نو خدای پاک ترې تپوس وکړو، ”تا ته چا ووئيل چې تۀ برينډی يې؟ تا هغه مېوه وخوړه ځۀ چې د کومې نه ما منع کړې وې؟“ (۱۲) آدم جواب ورکړو، ”کومه ښۀ چې تا زما سره کړې ده هغې ما له هغه مېوه راکړه، نو ما وخوړه.“ (۱۳) نو مالک خدای، خدای پاک د ښځې نه تپوس وکړو، ”تا ولې داسې وکړل؟“ هغې ورته وفرمائيل، ”زۀ خو مار دوکه کړم او ما وخوړله.“

د خدای پاک د انصاف فیصله کول

(۱۴) بيا مالک خدای، خدای پاک مار ته وفرمائيل، ”د دې کار په وجه به ستا دا سزا وي، په ټولو ځناورو کښې به صرف تۀ لعنتی شې. د اوس نه به په خېټه تلل کوې او چې ترڅو ژوندې يې خاورې به خوړې. (۱۵) زۀ به ستا او د ښځې په مينځ کښې دشمنی پېدا کړم، د هغې او ستا اولاد به همېشه دشمنان وي. هغه به ستا سر چخنی کوي او تۀ به هغه په پونده چيچې.“ (۱۶) او هغه ښځې ته وفرمائيل، ”زۀ به ستا د اُميدواری تکليف او د ماشوم د زېږېدو درد زيات کړم. خو د دې باوجود، ستا شوق به خپل خاوند ته وي او هغه به په تا اختيار لري.“ (۱۷) او هغه آدم ته وفرمائيل، ”تا د ښځې خبره ومنله او هغه مېوه دې وخوړه چې د کومې نه ما منع کړې وې. ستا د عمل په وجه زمکه لعنتی شوه.

د خپل خوراک دپاره به تۀ ټول عُمر په دې زمکه سخته خواری کوي. (۱۸) دا به ازغی او مرکونډی زرغونوی او تۀ به خُنګلی بوټی خورې. (۱۹) د سخت محنت او د تندي په خولو به خپله روتی گټی. تاسو د خاورو نه جوړ یئ او بیا به خاورې شی. (۲۰) آدم په خپله ښځه حوا نوم کېښودو، ځکه چې هغه د ټولو بنیادمو مور وه. (۲۱) نو مالک خُدای د آدم او د هغه د ښځې دپاره د خُناورو د څرمنې نه جامې جوړې کړې او ور وایې غوستې.

د حضرت آدم او بی بی حوا د باغ عدن نه شړل

(۲۲) بیا مالک خُدای، خُدای پاک وفرمائیل، ”بنی آدم زمونږ په شان شوې دے او اوس د ښۀ او بد پوهه لری. داسې ونۀ شی چې هغه خپل لاس اوږد نۀ کړی او د ژوند ورکونکی ونې نه مېوه وځوری، او تل ژوندې پاتې شی.“ (۲۳) نو مالک خُدای، خُدای پاک هغه د عدن باغ نه وشړلو او د هغه زمکې کړلو رېښو ته یې ولېږلو چې د کومې د خاورې نه جوړ وو. (۲۴) آدم یې بهر کړو او د باغ نمرخاته طرف ته یې د وزرو والا مخلوق او یوه اور لرونکې توره ودروله چې هر طرف ته به تاوېده، چې د ژوند د ونې د لارې حفاظت وکړی.

قائن او هابیل

۴ (۱) بیا آدم د حوا سره ځملاستو، نو هغه اُمیدواره شوه. او یو زوی یې وشو او وې فرمائیل، ”مالک خُدای زما مدد وکړو او زما زوی وشو.“ نو هغې پرې قاین نوم کېښودو. (۲) وروستو یې بیا یو بل زوی، هابیل وشو. هابیل شپون شو، خو قاین زمیدار وو. (۳) څۀ موده پس، قاین د خپل فصل څۀ حصه راوړه او د مالک خُدای په حضور کېښې یې پیش کړه. (۴) بیا هابیل د خپلو گډو وړومبۍ گډوړۍ راوستو او حلال یې

کړو او د ټولو نه ښه اندامونه یې د مالک خدای په حضور کېنې پېش کړل. مالک خدای د هابیل نه رضا شو او د هغه قربانی یې خوښه شوه، (۵) خو قاین او د هغه قربانی یې نامنظوره کړه. قاین د غصې نه تک سور شو او تندې یې تریو کړو. (۶) بیا مالک خدای قاین ته وفرمائیل، ”تۀ ولې دومره غصه یې؟ تا ولې تندې دومره تریو کړې دې؟“ (۷) که تا ښه کړی وې، نو تۀ به مسکې وې، خو تا بد کړی دی، نو گناه په تا حمله کولو ته تیاره ده. دا په تا حکم چلول غواړی، خو تۀ پرې خامخا غالب شه. (۸) بیا قاین خپل ورور هابیل ته وویل، ”خه چې بهر پتو ته لاړ شو.“ کله چې دوی په پتو کېنې و، قاین په خپل ورور حمله وکړه او وې وژلو. (۹) مالک خدای د قاین نه تپوس وکړو، ”ستا ورور هابیل چرته دې؟“ هغه جواب ورکړو، ”ما ته پته نشته، ولې د ورور خیال ساتل زما کار دې خه؟“ (۱۰) بیا مالک خدای هغه ته وفرمائیل، ”دا تا خه وکړل، ستا د ورور وینه ما ته د زمکې نه فریاد کوی لکه چې بدل اخستل غواړی. (۱۱) په تا دې لعنت وی. او د زمکې کرل ربېل دې په تا نور بند وی خکه چې تا خپل ورور ووژلو او د هغه وینه دې په زمکه باندې توئ کړه. (۱۲) کله چې تۀ یوې کوې، نو زمکه به هېڅ پېداوار نه درکوی، تۀ به بې کوره یې او په زمکه به یو خای بل خای ګرځي.“ (۱۳) نو قاین مالک خدای ته وویل، ”دا سزا زما د برداشت نه بهر ده. (۱۴) تۀ ما د زمکې نه وباسې او زه به ستا د مخ نه پناه شم، زه به بې کوره یم او په زمکه به یو خای بل خای ګرځم، که څوک مې وګوری نو ما به ووژنی.“ (۱۵) خو مالک خدای جواب ورکړو، ”داسې نه ده، که څوک تا ووژنی، نو اووه کسان به په بدل کېنې وژلې شی.“ نو مالک خدای په قاین یوه ښه ولګوله چې خلقو ته پته وی چې څوک یې ګوری نو نه به یې وژنی. (۱۶) نو قاین د مالک خدای د حضور نه لرې لاړو او د عدن نمرخاته طرف ته په یوه علاقه کېنې اوسېدو چې نوم یې ”مسافر“ وو.

د قاین اولاد

(۱۷) قاین د خپلې ښې سره ځملاستو او یو زوی یې وشو او حنوک نوم یې پرې

کېښودو. بيا قائن يو ښار جوړ کړو او په دې ښار يې هم ”حنوک“ نوم کېښودو. (۱۸) د حنوک نه عيراد پېدا شو، هغه د محوياېل پلار وو، او د محوياېل زوی متوساېل پېدا شو، چې هغه د لمک پلار وو. (۱۹) د لمک دوه ښځې يوه عده او بله ضيله وه. (۲۰) د عده نه يابل پېدا شو، چې د هغه خلقو پلار وو چې څاروی ساتی او په خېمو کېښې اوسېږی. (۲۱) د هغه ورور يوبل وو، هغه د هغو ټولو موسيقارانو پلار وو چې رباب او شپېلۍ غږوی. (۲۲) د ضيله نه توبل قائن پېدا شو، چې هغه به د پيتلو او اوسپنې نه هر قسم آوزار جوړول. د توبل قائن خور نعمه وه. (۲۳) لمک خپلو ښځو ته وويل، ”عدې او ضيلې، زما خبره واورئ، ما يو زلمې وژلې دې ځکه چې هغه زه وهلې وم. (۲۴) که د قائن د وژلو په بدل کېښې اووه کسان وژلې شي، نو زما د وژلو په بدل کېښې به اووه اويا کسان ووژلې شي.“

شيث او انوش

(۲۵) د آدم او حوا يو بل زوی وشو. هغې وفرمائيل، ”خدای پاک د هابيل په ځای ما له يو زوی راکړې دې، هغه هابيل کوم چې قائن وژلې وو.“ نو په هغه يې شيث نوم کېښودو. (۲۶) د شيث يو زوی وشو چې په هغه يې انوش نوم کېښودو. نو د دې نه پس خلق د مالک خدای نوم په عبادت کېښې اخستل شروع کړل.

د حضرت آدم اولاد

۵ (۱) دا د آدم د اولاد نسب نامه ده. کله چې خدای پاک بنی آدم پېدا کړو، هغه يې د خپل ځان په شان پېدا کړو. (۲) هغوی يې نر او ښځه پېدا کړل، بختور يې کړل او ”بنی آدم“ نوم يې پرې کېښودو. (۳) کله چې آدم د يو سل دېرشو کالو وو، نو د هغه يو زوی وشو چې د هغه په شان وو او شيث نوم يې پرې کېښودو. (۴) د دې نه پس آدم اته سوه کاله نور ژوندې وو. د هغه نور بچي هم پېدا شول (۵) او د نهه سوه دېرشو کالو په عمر

کښې په حق ورسېدو. (۶) کله چې شیت د یو سل پینځو کالو وو، د هغه زوی انوش پیدا شو، (۷) هغه نور اته سوه اووه کاله ژوندی وو. د هغه نور بچی هم پیدا شول، (۸) او د نهه سوه دولسو کالو په عمر کښې په حق ورسېدو. (۹) کله چې انوش د لس کم سلو کالو وو، د هغه زوی قېنان وشو، (۱۰) او انوش نور اته سوه پینځلس کاله ژوندی وو. د هغه نور بچی هم پیدا شول (۱۱) او د نهه سوه او پینځو کالو په عمر کښې په حق ورسېدو. (۱۲) کله چې قېنان د اویاؤ کالو وو، د هغه یو زوی محلل اېل پیدا شو، (۱۳) او قېنان نور اته سوه څلوېښت کاله ژوندی وو. د هغه نور بچی هم پیدا شول (۱۴) او د نهه سوه لسو کالو په عمر کښې په حق ورسېدو. (۱۵) محلل اېل د پینځو شپېتو کالو وو، چې د هغه زوی یارد پیدا شو، (۱۶) او هغه نور اته سوه او دېرش کاله ژوندی وو. د هغه نور بچی هم پیدا شول (۱۷) او د پینځه کم نهه سوو کالو په عمر کښې په حق ورسېدو. (۱۸) چې کله یارد د یو سل دوه شپېتو کالو وو، د هغه زوی حنوک وشو، (۱۹) او بیا نور اته سوه کاله ژوندی وو. د هغه نور بچی هم پیدا شول (۲۰) او د نهه سوه دوه شپېتو کالو په عمر کښې په حق ورسېدو. (۲۱) کله چې حنوک د پینځو شپېتو کالو وو، د هغه زوی متهوشله پیدا شو. (۲۲) د دې نه پس، حنوک درې سوه کاله د خدای پاک په ملګرتیا کښې ژوندی وو او نور بچی یې هم پیدا شول. (۲۳) د هغه ټول عمر درې سوه پینځه شپېته کاله وو. (۲۴) حنوک خپل ژوند د خدای پاک په ملګرتیا کښې تېر کړو او د هغې نه پس خلقو ونه لیدو، ځکه چې هغه خدای پاک خپل ځان ته پورته اوچت کړو. (۲۵) کله چې متهوشله د یو سل اووه اتیا کالو وو، د هغه زوی لمک پیدا شو، (۲۶) او هغه نور اووه سوه او دوه اتیا کاله ژوندی وو، د هغه نور بچی هم پیدا شول (۲۷) او د نهه سوه نهه شپېتو کالو په عمر کښې په حق ورسېدو. (۲۸) کله چې لمک د یو سل دوه اتیا کالو وو، د هغه یو زوی وشو، (۲۹) لمک ووئیل، ”دا ماشوم به مونږ له د مالک خدای لعنتی کړي شوې زمکې د سختې خواړې نه آرام راکړي.“ نو د هغه نوم یې نوح کېښودو. (۳۰) لمک نور پینځه کم شپږ سوه کاله ژوندی وو. د هغه نور بچی هم پیدا شول (۳۱) او د اووه سوو اووه اویاؤ کالو په عمر کښې په حق ورسېدو. (۳۲) د پینځو سوو کالو عمر نه

پس د نوح درې زامن وشول، شیم، حام او یافت د دوی نومونه وو.

د بنی آدم بد عملونه

۶ (۱) کله چې بنی آدم په ټوله دنیا کښې خواره شول، نو د دوی لونه پیدا کېدې، (۲) نو څه آسمانی مخلوق دا بنائسته پېغلې ولېدې، د خوښې پېغلې یې ترې بوتلې او واده یې کړې. (۳) بیا مالک خدای وفرمائیل، ”زه به بنی آدم نه پرېږدم چې هغوی دې همېشه دپاره ژوندی وی، دا فانی مخلوق دی. د نن نه پس به دوی د شپږ شلو کالو نه زیات ژوندی نه وی.“ (۴) په هغه ورځو کښې او هم داسې وروستو، په زمکه دېوان وو چې هغوی د بنیادمو د ښځو او د آسمانی مخلوق بچي وو. هغوی د هغه وخت تکړه او مشهور خلق وو. (۵) چې کله مالک خدای وکتل چې هر یو کس په دنیا کښې بدعمله وو او هر وخت د دوی خیالونه بد وو، (۶) نو هغه په خپلو کړو پښېمانه شو چې دوی یې پیدا کړل او په زمکه یې آباد کړل. د هغه زړه مات شو (۷) نو هغه وفرمائیل، ”زه به دا خلق چې ما پیدا کړی دی د زمکې د مخ نه لرې کړم او ورسره ځناور او مارغان هم، ځکه چې زه ډېر پښېمانه یم چې ما دوی پیدا کړل.“ (۸) خو مالک خدای د نوح نه رضا وو.

حضرت نوح

۹-۱۰ (۹) دا د نوح قیصه ده. د هغه درې زامن وو، شیم، حام او یافت. نوح هیڅ غلطۍ نه وه کړې او د خدای پاک په ټول مخلوق کښې هغه اېک یو نېک او صادق سړی وو. هغه د خدای پاک سره ملګرتیا وه، (۱۱) خو نور ټول خلق د خدای پاک د سیدها لارې نه لری وو او هر طرف ته زور او ظلم وو. (۱۲) خدای پاک چې دنیا وکتله نو د خلقو د بدعملۍ نه پکه وه، ځکه چې خلق د سیدها لارې نه لرې وو. (۱۳) خدای پاک نوح ته وفرمائیل،

”ما د ټولو بنيادمو د ختمولو فېصله کړې ده. زه به دوی ټول تباہ کړم، ځکه چې دُنیا د دوی د بدعملۍ نه پکه ده. (۱۴) د ځان دپاره د بڼه لرگی نه یوه لویه کشتۍ جوړه کړه، کوټې په کبښې جوړې کړه او دننه او بهر یې په تارکولو لېوه کړه. (۱۵) دا کشتۍ یو سل پینځه څلوېښت گزه اوږده، څلیریشته گزه پلنه او څوارلس گزه اوچته جوړه کړه. (۱۶) کشتۍ له چت هم جوړه کړه او چت یې د سر نه اوولس انچې په ترڅ جوړ کړه. دا درې چتیزه جوړه کړه او یو طرف ته دروازه هم په کبښې پرېږده. (۱۷) گوره، زه به یو سېلاب راولم چې په زمکه ټول مخلوق تباہ شی. هر ساه لرونکې څیز به مړ شی، (۱۸) خو زه تا سره لوظ کوم، د خپلې بڼې سره کشتۍ ته وخېژه، خپل زامن او د هغوی بڼې هم وخېژوه. (۱۹-۲۰) د هر قسم ځناورو او مارغانو نه یو نر او یوه بڼه هم کشتۍ ته وخېژوه، چې د دوی نسل باقی پاتې شی. (۲۱) د ځان او دوی دپاره هر قسم خوراک راجمع کړه.“ (۲۲) نو نوح هم هغه شان وکړل چې څنگه خدای پاک حکم ورکړی وو.

لوی سېلاب

۷ (۱) بیا مالک خدای نوح ته وفرمائیل، ”د خپل ټول بال بچ سره کشتۍ ته وخېژه، ما ته پته ده چې یواځې ته په ټوله دُنیا کبښې هغه صادق سرې یې چې بڼه عمل کوې. (۲) د هر قسم حلال ځناورو نه اووه جوړې واخله، خو د هر قسم حرام ځناورو نه صرف یوه یوه جوړه واخله. (۳) او هر قسم مارغانو نه هم اووه جوړې واخله، د دې دپاره چې هر قسم ځناور او مارغان په مخ د زمکې ژوندی پاتې شی. (۴) د نن نه اووه ورځې پس به زه باران راولم چې څلوېښت شپې او څلوېښت ورځې به ورېږي، د دې دپاره چې ټول ژوندی د زمکې د مخ نه ورک کړم.“ (۵) نو نوح هغه هر څه وکړل چې څنگه مالک خدای ورته حکم ورکړی وو. (۶) نوح د شپږو سوو کالو وو چې په زمکه سېلاب راغلو. (۷) نو په هغه وخت نوح او د هغه بڼه، د هغه زامن او د هغوی بڼې کشتۍ ته وختل چې د سېلاب نه ځان بچ کړي. (۸) د هر قسم حلالو او حرامو ځناورو او

مارغانو او خزندو نه، جوړه جوړه نر او ښځه (۹) نوح کشتی ته وڅېژول، لکه چې څنگه خدای پاک حکم ورکړی وو. (۱۰) اووه ورځې پس سېلاب راغلو. (۱۱) چې کله نوح د شپږو سوو کالو وو، نو د دویمې میاشتې په اوولسمه ورځ د زمکې لاندې د بې شمېره چینو خولې راخلاصې شوې او د آسمان ټولې طوفاني دروازې راخلاصې شوې، (۱۲) او په زمکه څلوېښت ورځې او شپې باران وشو. (۱۳) هم په هغه ورځ نوح او د هغه ښځه، د هغه درې زامن، شیم، حام او یافت او د هغوی ښځې ټول کشتی ته وختل. (۱۴) د دوی سره هر قسم څاروی او ځنگلی ځناور، وایه او غټ او هر قسم مارغان هم وو. (۱۵) د هر قسم ژوندی څیزونو جوړې د نوح سره کشتی ته وختلې، (۱۶) چې څنگه خدای پاک حکم ورکړی وو. بیا مالک خدای په نوح پسې دروازه بنده کړه. (۱۷) څلوېښت ورځې په زمکه سېلاب وو، اوبه ډېرې زیاتې شوې او کشتی یې اوچته کړه. (۱۸) اوبه زیاتې شوې او کشتی د اوبو د پاسه گرځېده. (۱۹) اوبه دومره زیاتې شوې چې لوړ لوړ غرونه یې پټ کړل، (۲۰) اوبه دومره وختلې چې تقریباً د غرونو د سرونو نه اته گزه اوچتې شوې. (۲۱) په زمکه هر ژوندی څیز مړ شو، ټول مارغان، ځناور او ټول بنی آدم. (۲۲) په زمکه هر ژوندی مخلوق مړ شو. (۲۳) مالک خدای هر ژوندی څیز د زمکې د مخ نه ورک کړو، بنی آدم، ځناور او مارغان. خو صرف نوح او هغه ژوندی څیزونه چې د هغه سره په کشتی کېنې وو ژوندی پاتې شول. (۲۴) او اوبه د یو نیم سل ورځو پورې نه کمېدلې.

د سېلاب ختمېدل

۸ (۱) نوح، د هغه بال بچ او هغه ټول ځناور کوم چې په کشتی کېنې وو د خدای پاک هېر نه وو، هغه په زمکه هوا راوستله، نو اوبه په کمېدو شوې. (۲) د زمکې لاندې د چینو خولې او د آسمان طوفاني دروازې بند شوې. باران ودرېدو، (۳) او اوبه ورو ورو په یو نیم سل ورځو کېنې کمې شوې. (۴) د اوومې میاشتې په اوولسمه ورځ کشتی د اراړات په علاقه کېنې په یو غره ودرېده. (۵) اوبه کمېدې او د لسمې میاشتې په ورومې ورځ د

غرونو څوکې راڅرگندې شوې. (۶) څلوېښت ورځې پس نوح د کشتۍ کړکۍ کولاو کړه (۷) او يو کارغه يې والوځولو. هغه واپس رانه غلو، خو په هوا کښې تر هغې پورې اخوا دېخوا گرځېدو چې د زمکې نه اوبه اوچې شوې. (۸) په دې دوران کښې، نوح گوگوستکه والوځوله چې وگورۍ چې اوبه ختمې دى که نه، (۹) خو اوبو تر اوسه پورې زمکه پټه کړې وه او گوگوستکې د پښو لگولو ځای پېدا نه کړو. نو واپس راغله او نوح لاس بهر کړو او ځان سره يې کشتۍ کښې کښېنوله. (۱۰) د اووه ورځو انتظار نه پس هغه بيا گوگوستکه والوځوله. (۱۱) او په مابښامۍ کښې هغه ته واپس راغله او په مخوکه کښې يې شنه د زیتونو پاڼه نيولې وه. نو نوح ته پته ولگېده چې اوبه کمې شوې دى. (۱۲) هغه بيا نور اووه ورځې انتظار وکړو او يو ځل بيا يې گوگوستکه والوځوله، خو دا ځل واپس رانه غله. (۱۳) چې کله نوح د شپږو سوو او د يو کال شو، نو د وړومبۍ مياشتې په وړومبۍ ورځ، اوبه اوچې شوې. نوح د کشتۍ د چټ يوه حصه کولاو کړه، نظريې واچولو او چې يې وکتل نو زمکه په اوچېدو وه. (۱۴) د دوېمې مياشتې په اوويشتمه ورځ زمکه بېخې اوچه وه. (۱۵) نو خدای پاک نوح ته وفرمائيل چې، (۱۶) ”د خپلې ښځې، خپلو زامنو او د دوى د ښځو سره د کشتۍ نه بهر لاړ شه. (۱۷) ټول مارغان او ځناور هم د ځان سره کوز کړه، چې نور بچۍ پېدا کړي او په ټوله زمکه باندې خواره شي.“ (۱۸) نو نوح د خپلې ښځې، خپلو زامنو او د دوى د ښځو سره د کشتۍ نه کوز شو. (۱۹) ټول ځناور او مارغان په خپله خپله پله کښې د کشتۍ نه ووتل.

د حضرت نوح قربانۍ پېش کول

(۲۰) نوح يوه قربانگاه جوړه کړه چې مالک خدای ته قربانۍ پېش کړي، هغه د هر قسم حلالو ځناورو او مارغانو نه يو يو را ونيولو، او حلال يې کړل، او په قربانگاه کښې يې وسوزول. (۲۱) د قربانۍ په خوشبو مالک خدای رضا شو او خپل ځان سره يې وفرمائيل، ”د بنى آدم د عمل په وجه به بيا زه هيڅکله زمکه نه لعنتی کوم، ما ته پته ده چې د ماشوموالۍ نه د دوى خيالونه خراب وي. بيا به ټول مخلوق تباه نه کړم، لکه چې

دا ځل مې تباہ کړی دی. (۲۲) چې تر کومې پورې دُنیا موجوده وی، کَرل او رېبل به وی، یخنی او گرمی به وی، اوږې او ژمې به وی، شپه او ورځ به وی د دُنیا تر آخره پورې به وی.

د خُدای پاک د حضرت نوح سره یو لوظ کول

۹ (۱) خُدای پاک نوح او د هغه زامنو له برکت ورکړو او وې فرمائیل، ”آباد شئ او ډېر بچی پیدا کړئ، نو ستاسو اولاد به په ټوله دُنیا کښې اوسېږي. (۲) ټول ځناور، مارغان، خزنده او کبان به ستاسو نه یرېږي، دا ټول ستاسو د اختیار لاندې دی. (۳) اوس دا ټول ځناور تاسو خوړلې شئ او دغه شان شنۀ بوټی هم، دا ټول ستاسو د خوراک دپاره دی. (۴) خو چې په کومه غوښه کښې وینه وی هغه به نۀ خورئ، دا ستاسو دپاره منع ده ځکه چې په وینه کښې ژوندون دے. (۵) که څوک بل کس قتلوی، زۀ به ورسره حساب کوم. که یو ځناور بنی آدم ووژنی نو سزا به یې مرگ وی. (۶) ځکه چې خُدای پاک د خپل ځان په شان بنی آدم جوړ کړے دے. که څوک د بنی آدم وینه تویوی، په بدل کښې به د هغه وینه توی کړے شی، (۷) ډېر بچی پیدا کړئ، نو چې ستاسو اولاد به په ټوله دُنیا کښې اوسېږي.“ (۸) خُدای پاک نوح او د هغه زامنو ته وفرمائیل چې، (۹) ”گورئ، اوس زۀ تاسو او ستاسو د اولاد سره دا لوظ کوم، (۱۰) هم داسې د هر ژوندی څیز، د ټولو مارغانو، ځناورو او هر هغه څیز سره چې ستاسو سره د کشتۍ نه رابهر شوی ؤو. (۱۱) زۀ تاسو سره د دې خبرې لوظ کوم، چې بیا به هیڅکله هم ټول ژوندی مخلوقات په سېلاب نۀ غرقېږي، بیا به په سېلاب دُنیا نۀ تباہ کیږي. (۱۲) دا نښه به نۀ ختمېدونکې لوظ وی کوم چې زۀ ستا او د ټولو ژوندو څیزونو سره کوم، (۱۳) زۀ به په آسمان کښې د بوډۍ ټال جوړوم. دا به زما د دُنیا سره د لوظ نښه وی. (۱۴) چې کله هم زۀ په زمکه ورځې راولم او چې د بوډۍ ټال په ورځو کښې راڅرگندیږي، (۱۵) نو ما ته به خپل لوظ رايادېږي چې سېلاب به بیا هیڅکله ټول ژوندی څیزونه نۀ تباہ کوی.

١٦ چې كله په وريځو كښې د بوډۍ ټال څرگند شى، زه به ورته گورم او هغه نه ختمېدونكې لوظ به رايادوم كوم چې ما د زمكې د ټولو ژوندو څيزونو سره كړې دې. ١٧ دا زما د هغه لوظ نښه ده كوم چې زه د دنيا د ټولو ژوندو مخلوقاتو سره كوم.

حضرت نوح او د هغه زامن

١٨ د نوح زامن چې د كشتۍ نه كوز شول هغوى شيم، حام او يافت وو. (حام د كنعان پلار وو.) ١٩ په زمكه چې څومره خلق دى دا ټول د نوح د درېو زامنو اولاد دى. ٢٠ نوح زميدار وو، هغه ورومبې كس وو چې د انگورو باغ يې وگرلو. ٢١ د ميو څښلو نه پس هغه نشه شو او په خپله خېمه كښې بربنډ ځملاستو. ٢٢ چې كله د كنعان پلار حام، خپل پلار داسې وليدو نو هغه بهر لاړو او خپل دوه وروڼه يې خبر كړل. ٢٣ نو شيم او يافت يو څادر واخستو او د خپلو اوږو شا ته يې ونيولو. او خېمې ته په شا دننه لاړل او خپل پلار يې پټ كړو او مخونه يې اړولى وو چې پلار بربنډ ونه گوري. ٢٤ چې كله نوح په خود كښې شو او خبر شو چې د ټولو كشرى زوى د هغه سره څه كړى دى، ٢٥ نو هغه وفرمائيل چې، ”په كنعان دې لعنت وي، هغه دې د ټولو وروڼو د نوكرانو غلام شى. ٢٦ مالِك خدائ دې شيم بختور كړى، او كنعان دې د هغه غلام كړى. ٢٧ خدائ پاك دې يافت ډېر تېر كړى، د هغه اولاد او د شيم خلق دې د وروڼو په شان كړى، او كنعان دې د هغه غلام كړى.“ ٢٨ د سېلاب نه پس نوح نور درې نيم سوه كاله ژوندې وو ٢٩ او د نهه نيم سوو كالو په عمر كښې په حق ورسېدو.

د حضرت نوح د زامنو اولاد

١٠ ١ دا د نوح د زامنو، د شيم، حام او يافت اولاد دى، چې د سېلاب نه پس د هغوى زامن پېدا شول. ٢ دا د يافت اولاد دى، جُمر، ماجوج، مادي، ياوان، تويل، مسك او تيراس. ٣ دا د جُمر اولاد دى، اشكناز، ريفت او تُجرمه. ٤ دا د ياوان

اولاد دے، اِلیسه، ترسیس، قبرص او رهودس. (۵) د دوی اولاد د سمندر په غاړه او په جزیرو کښې اوسېږي. دا د یافت اولاد دے، چې په بېلو بېلو قبیلو او مُلکونو کښې اوسېږي او هره قبیله خپله خپله ژبه وائی. (۶) دا د حام اولاد دے، کوش، مصر، لیبیا او کنعان. (۷) د کوش اولاد د سیبا، حویله، سبته، راماه او د سبتیکه خلق دی. د راماه اولاد د شيبا او د ددان خلق دی. (۸) کوش د نمرود پلار وو، نمرود د دُنیا وپرومېه طاقتور جنگياله وو. (۹) د مالک خدای په مدد هغه یو لوی ښکاری وو، نو ځکه خلق وائی، ”مالک خدای دې د نمرود په شان لوی ښکاری کړه.“ (۱۰) د هغه بادشاهی وپرومېه په بابل، ارک او اکاد وه، دا درې واړه د بابل په مُلک کښې وو. (۱۱) د دې مُلک نه هغه اسور ته لاړو او د نینوه، رحوبوت عیر، کلح، (۱۲) او د رسن ښارونه یې جوړ کړل، رسن د نینوه او د لوی ښار کلح په مینځ کښې دے. (۱۳) د مصر اولاد د لودی، عنامی، لهاپی، نفتوحی، (۱۴) فتروسی، کسلوحی او د کریت خلق وو، چې د هغوی اولاد فلسطیان دی. (۱۵) د کنعان مشرې زوی صیدا وو. کنعان د دې قومونو هم پلار وو، حت، (۱۶) یبوسی، اموری، جرجاسی، (۱۷) حوی، عرقی، سینی، (۱۸) اروادی، صماری او حماتی. وروستو بیا د کنعانیانو قبیلې خورې شوې. (۱۹) د کنعانیانو مُلک شمالی طرف صیدا نه جرار ته نږدې، تر غزه پورې ورسېدو او نمرخاته طرف سدوم ته، عموره، ادمه او لَسع ته، چې ضبوئیم ته نږدې دے. (۲۰) دا د حام اولاد دے، چې په بېلو بېلو قبیلو او مُلکونو کښې اوسېږي او هره قبیله خپله خپله ژبه وائی. (۲۱) ټول عبرانیان د شیم اولاد دے، شیم د یافت مشر ورور دے. (۲۲) دا د شیم اولاد دے، عیلام، اسور، ارفکسد، لود او آرام. (۲۳) د آرام اولاد عُوَض، حُول، جتر او مس وو. (۲۴) ارفکسد د سلح پلار وو او سلح د عبر پلار وو. (۲۵) د عبر دوه زامن وو، د یو نوم فلج چې مطلب یې تقسیم وو، ځکه چې د هغه په وخت کښې د دُنیا خلق تقسیم شول. او د بل نوم یُقطان وو. (۲۶) د یُقطان اولاد د الموداد، سلف، حصارماوت، اِراخ، (۲۷) هدورام، اُوزال، دِقله، (۲۸) عوبال، ابی مائیل، شيبا، (۲۹) اوفیر، حویله او یوباب. دا ټول د یُقطان اولاد وو. (۳۰) چې دوی په کوم مُلک کښې اوسېدل هغه مُلک د میسا نه سفار پورې اوږد وو چې

نمرخاته طرف ته د غرونو په مُلک کښې دے. (۳۱) دا د شیم اولاد دے، چې په بېلو بېلو قبیلو او مُلکونو کښې اوسېږي او هره قبيله خپله خپله ژبه وائي. (۳۲) دا ټول خلق نسل در نسل، د بېلو بېلو نسب نامو په مطابق د نوح اولاد دے. د سېلاب نه پس د دُنیا ټول قومونه د نوح د زامنو اولاد دے.

د بابل برج

۱۱ (۱) په شروع کښې، د ټولې دُنیا خلقو صرف يوه ژبه وئيله او د يو بل په خبرو پوهېدل. (۲) چې څنگه دوى د نمرخاته غاړې نه روان شول، چې چرته دوى اوسېدل، نو د بابل په مُلک کښې يو هوار مېدان ته راغلل او هلته دېره شول. (۳) دوى يو بل ته ووييل، ”راځئ چې خبستې جوړې کړو او په اور يې پخې کړو.“ نو داسې د دوى سره د آبادۍ دپاره خبستې او د دې د انېلولو دپاره تارکول وو. (۴) نو دوى ووييل، ”راځئ چې اوس يو ښار او دومره لوى برج جوړ کړو چې آسمان ته ورسېږي، نو مونږ به مشهور شو او په ټوله دُنیا کښې به خواره واره هم نه شو.“ (۵) بيا مالک خدائ د ښار او هغه برج کتلو له راکوز شو چې بنيادمو جوړ کړې وو، (۶) نو هغه وفرمائيل، ”وگورئ، دا ټول يو خلق دی او دوى هم يوه ژبه وائي، او د دې نه پس چې بيا دوى خه کول هم وغواړي نو کولې به يې شى، (۷) راځئ چې لاندې ورشو او د دوى ژبې گډې وډې کړو نو د يو بل په خبرو به نه پوهېږي.“ (۸) نو مالک خدائ دوى په ټوله زمکه خواره واره کړل او دوى ښار جوړول پريښودل. (۹) نو د هغه ښار نوم بابل شو، ځکه چې مالک خدائ هلته د خلقو ژبه گډه وډه کړه او د هغه ځای نه يې په ټوله زمکه خواره واره کړل.

د شیم اولاد

(۱۰) دا د شیم اولاد دے. د سېلاب نه دوه کاله پس، چې کله شیم د سلو کالو وو، د هغه

زوی ارفکسد پېدا شو. (۱۱) د دې نه پس، شیم پینځه سوه کاله نور ژوندی وو او نور
 بچی یې هم پېدا شول. (۱۲) چې کله ارفکسد د پینځو دېرشو کالو وو، د هغه زوی سلح
 پېدا شو، (۱۳) د دې نه پس، ارفکسد څلور سوه او درې کاله نور ژوندی وو او نور بچی
 یې هم پېدا شول. (۱۴) چې کله سلح د دېرشو کالو وو، د هغه زوی عبر پېدا شو، (۱۵) د
 دې نه پس، سلح څلور سوه درې کاله نور ژوندی وو او نور بچی یې هم پېدا شول. (۱۶)
 چې کله عبر د څلور دېرشو کالو وو، د هغه زوی فلج پېدا شو، (۱۷) د دې نه پس عبر
 څلور سوه دېرش کاله نور ژوندی وو او نور بچی یې هم پېدا شول. (۱۸) چې کله فلج د
 دېرشو کالو وو، د هغه زوی رعو پېدا شو، (۱۹) د دې نه پس، فلج دوه سوه نهه کاله نور
 ژوندی وو او نور بچی یې هم پېدا شول. (۲۰) چې کله رعو د دوه دېرشو کالو وو، د هغه
 زوی سروگ پېدا شو، (۲۱) د دې نه پس، رعو دوه سوه اووه کاله نور ژوندی وو او نور
 بچی یې هم پېدا شول. (۲۲) چې کله سروگ د دېرشو کالو وو، د هغه زوی نحور پېدا شو،
 (۲۳) د دې نه پس، سروگ دوه سوه کاله نور ژوندی وو او نور بچی یې هم پېدا شول.
 (۲۴) چې کله نحور د یو کم دېرشو کالو وو، د هغه زوی تارح پېدا شو، (۲۵) د دې نه پس،
 نحور یو سل او نولس کاله نور ژوندی وو او نور بچی یې هم پېدا شول. (۲۶) چې تارح د
 اویا کالو وو د هغې نه پس، د هغه زامن ابرام، نحور او حاران پېدا شول.

د تارح اولاد

(۲۷) دا د تارح اولاد دی، چې هغه د ابرام، نحور او حاران پلار وو. حاران د لوط پلار
 وو، (۲۸) او حاران په خپل ملک اور کښې چې په بابل کښې دی، په حق ورسېدو، خو د
 هغه پلار لا ژوندی وو. (۲۹) ابرام ساری سره واده وکړو او نحور د ملکه سره واده
 وکړو، چې د حاران لور وه، حاران د اسکې پلار هم وو. (۳۰) د ساری بچی نه وو، ځکه
 چې هغه شنیه وه. (۳۱) تارح د خپل زوی ابرام، د خپل نمسی لوط، چې د حاران زوی
 وو، او د خپلې انډور ساری سره، چې د ابرام ښځه وه، روان شو او په بابل کښې د اور
 ښار نه د کنعان ملک ته لاړل. خو چې حاران ته ورسېدل نو هلته دېره شول. (۳۲) تارح د

دوه سوه او پينځو کالو په عُمر کښې په حق ورسېدو.

د خدای پاک د حضرت ابرام غوښتل

۱۲ ﴿۱﴾ په یو وخت کښې مالک خدای ابرام ته وفرمائیل، ”خپل وطن، د پلار کور او خپل خپلوان پرېږده او هغه ملک ته لاړ شه چې زه یې درته ښایم. ﴿۲﴾ زه به تا له ډېر اولاد درکړم او هغوی به یو لوی قوم شی. زه به تا له برکت درکړم او عزتمند به دې کړم، نو ستا په وجه به نورو ته برکت ملاوېږي. ﴿۳﴾ زه به هغوی له برکت ورکوم چې څوک ستا دپاره برکت غواړي. خو زه به په هغوی لعنت وایم چې څوک په تا لعنت وائی. او ستا په وسیله به زه د دُنیا ټولو قومونو له برکت ورکړم.“ ﴿۴﴾ چې کله ابرام د پینځو اوياؤ کالو وو، نو هغه د حاران نه روان شو، لکه څنگه چې مالک خدای ورته فرمائیلی ؤو، او لوط هم ورسره لاړو. ﴿۵﴾ ابرام خپله ښځه ساری، او خپل وراره لوط هم د ځان سره روان کړل او په حاران کښې چې څومره مال او نوکران یې جمع کړي ؤو هغه ټول یې ځان سره کړل او کنعان ته روان شول. چې کله هغوی کنعان ته ورسېدل، ﴿۶﴾ ابرام په دې ملک کښې سفر کولو چې شکم ته نږدې، د موره پاکې ونې زیارت له راغلو. (په هغه وخت کښې کنعانیان لا په دې ملک کښې اوسېدل.) ﴿۷﴾ نو مالک خدای ابرام ته څرگند شو او هغه ته یې وفرمائیل، ”دا هغه ملک دی چې زه یې ستا اولاد له ورکوم.“ بیا ابرام هلته مالک خدای ته یوه قربانگاه جوړه کړه، چرته چې ورته راڅرگند شوې وو. ﴿۸﴾ د دې نه پس، هغه د بیت ایل ښار نمرخاته طرف ته د غرونو ملک ته کډه یوړه او هغه په هغه ځای کښې چې نمرېربواته طرف ته بیت ایل او نمرخاته ته دی په مینځ کښې خېمه ولگوله. هلته یې هم یوه قربانگاه جوړه کړه او د مالک خدای نوم یې پرې واخستو. ﴿۹﴾ بیا هغه جدا جدا ځایونو ته هجرت کولو چې د کنعان جنوبی حصې ته راغلو.

حضرت ابرام په مصر کښې

۱۰ او یو ځل په کنعان کښې قحط راغلو او دا د برداشت نه دومره بهر وو چې ابرام مصر ته هجرت وکړو، چې هلته دېره شۍ. ۱۱ چې کله هغه تقریباً مصر ته اوږېدو، هغه خپلې ښځې ساری ته وفرمائیل، ”دا خبره واوره، ما ته پته ده چې ته ښائسته یې. ۱۲ که د مصر خلق تا وگوري، نو هغوی به گمان وکړي چې ته زما ښځه یې، نو هغوی به ما پر کړي او تا به ژوندۍ پرېږدي. ۱۳ هغوی ته ووايه چې زه یې خور یم، نو داسې به ما ته څه نه وائی او ستا په وجه به زه ژوندۍ پاتې شم.“ ۱۴ چې کله هغوی مصر ته واورېدل، نو مصریانو هغه ولیده چې دېره ښائسته ښځه وه. ۱۵ نو د فرعون درباریانو هغه ولیده او فرعون ته یې وویل چې هغه څومره ښائسته وه، نو هغه یې محل ته بوتله. ۱۶ د هغې په وجه فرعون د ابرام ښه عزت وکړو او هغه له یې د گډو او چپلو رمې ورکړې. څاروی، خره، اوبښان او ښځې او نران خدمتگاران یې هم ورکړل. ۱۷ خو فرعون ساری بوتلې وه، نو ځکه مالک خدای په فرعون او د هغه په درباریانو یوه لویه وبا راوسته. ۱۸ فرعون ابرام راوغوښتو او تپوس یې ترې وکړو، ”دا تا زما سره څه کړی دی؟ تا ولې ما ته ونه وئیل چې هغه ستا ښځه ده؟ ۱۹ تا ولې وویل چې هغه ستا خور ده او ما درنه بوتله چې ښځه یې کړم؟ خپله ښځه د ځان سره بوځه او په خپله مخه ځه.“ ۲۰ فرعون نوکرانو ته حکم وکړو، نو هغوی ابرام بوتلو او د خپلې ښځې او ټول مال سره یې د هغه ملک نه بهر کړو.

د حضرت ابرام او حضرت لوط جدا کېدل

۱۳ ۱ ابرام د خپلې ښځې سره او ټول مال سره د مصر نه د کنعان په طرف صحرا ته لاړو او لوط هم ورسره وو. ۲ ابرام د پېر مالداره سړۍ وو، د هغه څاروی وو او د سپینو او سرو زرو مالک هم وو. ۳ او هغه جدا جدا ځایونو ته هجرت کولو او بیت ایل

ته روان وو. هغه هم هغه خائ ته ورسېدو چې د بيت ايل او عی په مينځ کښې دے چرته چې هغه مخکښې دېره شوے وو (۴) او قربان گاه يې جوړه کړې وه. او د مالک خدائ نوم يې پرې اخستے وو. (۵) د لوط سره هم څاروی او رمې وې، خپل خاندان او نوکران هم ورسره وو. (۶) خو هلته دومره شنه زمکه نه وه چې دوی دواړه په کښې يو خائ پاتې شوی وے، ځکه چې د دوی سره ډېر زيات مال وو. (۷) نو د ابرام او د لوط د شپونکو په مينځ کښې جنگ وشو. (په هغه وخت کښې کنعانيان او فرزبان هم په هغه ملک کښې اوسېدل.) (۸) نو ابرام لوط ته وفرمائيل، ”خدائ پاک دې زما او ستا او زمونږ د شپونکو په مينځ کښې لانجه نه راولی، ځکه چې مونږ خپلوان يو. (۹) ولې دا ټوله زمکه ستا په وړاندې نه ده؟ زما نه جدا شه. چې چرته دې خوښه وی هم هلته لاړ شه. که تۀ بنی طرف ته ځي نو زۀ به کس طرف ته ځم، که تۀ کس طرف ته ځي نو زۀ به بنی طرف ته لاړ شم.“ (۱۰) لوط سترگې واړولې راواړولې او د اردن ټول هوار مېدان يې وليدو، چې د ضمر پورې، د مالک خدائ د باغ په شان يا د مصر د ملک په شان بنې ډېرې اوبۀ يې لرلې. (په هغه وخت کښې مالک خدائ د سدوم او عموره ښارونه لا تباہ کړي نه وو.) (۱۱) نو لوط د ځان دپاره د اردن ټول هوار مېدان خوښ کړو او نمرخاته طرف ته لاړو. نو داسې دوی دواړه جدا شول. (۱۲) ابرام د کنعان په ملک کښې پاتې شو او لوط په مېدان کښې د ښارونو په مينځ کښې دېره شو او سدوم سره نږدې يې خېمې ولگولې، (۱۳) چې د هغه خائ خلق ډېر خراب او گناهگار وو او د مالک خدائ خلاف وو.

د مالک خدائ د حضرت ابرام سره د زمکې ورکولو وعده

(۱۴) د لوط د تلو نه پس، مالک خدائ ابرام ته وفرمائيل، ”چرته چې تۀ ولاړ يې، د دې خائ نه هر طرف ته ښۀ په غور سره وگوره. (۱۵) چې څومره زمکه ستا په نظر راځي، دا زۀ تا او ستا اولاد له همېشه دپاره درکوم. (۱۶) زۀ به تا له دومره ډېر اولاد درکوم چې

هيڅ څوک به يې شمېرلې نه شی خو د خاورو د ذرو شمېرل به ترې آسان وی. (۱۷)
 پاڅه، روان شه او په ټوله زمکه نظر واچوه، ځکه چې دا ټوله تا له درکوم. (۱۸) نو ابرام
 د دې ځای نه کډه واخستله او د ممرې پاڅو ونو ته نږدې دېره شو، چې دا په حبرون
 کښې دے، او هلته يې مالک خدای ته يوه قربان گاه جوړه کړه.

د حضرت ابرام حضرت لوط راخلاصول

۱۴ (۱) په هغه وخت کښې، څلورو بادشاهانو، د بابل امرافل، د الاسر اريوک، د
 عيلام کدرلا عمر او د جوتيم تدعال، (۲) د پينځو نورو بادشاهانو سره جنگ وکړو چې
 هغوی دا دی، د سدوم برع، د عموره برشع، د ادمه سنیاب، د ضبوئيم شمير او بالع
 يعنی د ضمر بادشاه. (۳) دې پينځو بادشاهانو د سدیم په مېدان کښې اتفاق وکړو او
 لښکر يې جوړ کړو، چرته چې د مالګې درياب دے. (۴) دوی دولس کاله د کدرلا عمر د
 مشرۍ لاندې وو، خو په ديارلسم کال هغوی د هغه خلاف بغاوت وکړو. (۵) يو کال
 وروستو کدرلا عمر او د هغه ملګری د خپلو لښکرو سره راغلل او رفائيم ته يې په
 عستارات قرنيم کښې، زوزيم ته په حام کښې او ايميم ته د سوی قریتائم په مېدان کښې
 شکست ورکړو، (۶) او حوريانو ته يې د اډوم په غرونو کښې شکست ورکړو او د
 صحرا په غاړه د اېل فاران پورې ورپسې روان وو. (۷) بيا دوی ترې راوگرځېدل او
 قادس ته واپس راغلل (چې بيا په عين مصفات مشهور شو). دوی د عماليقيانو ټول ملک
 ونيو او اموريانو له يې شکست ورکړو چې په حصيصون تمار کښې اوسېدل. (۸) د
 سدوم، عموره، ادمه، ضبوئيم او د بالع بادشاهان د قلعو نه راووتل او خپلې لښکرې يې د
 جنگ دپاره تيارې کړې او د سدیم په مېدان کښې يې جنگ وکړو. (۹) پينځه بادشاهان،
 د څلورو بادشاهانو سره وجنگېدل چې دوی د عيلام، د جوتيم، د بابل او د الاسر وو.
 (۱۰) مېدان ټول د تارکولو د کندو نه ډک وو او چې کله د سدوم او عموره بادشاهان د
 جنگ نه تښتېدل، نو هغوی په کندو کښې پرېوتل، خو هغه نور درې بادشاهان غرونو ته

وتښتېدل. (۱۱) دې څلورو بادشاهانو چې په سدوم او عموره کښې څومره مال وو هغه يې ټول واخستو، چې په کښې د خوراک سامان هم وو او دوی لاپل. (۱۲) د ابرام وراره لوط، په سدوم کښې اوسېدو، نو هغه يې هم بوتلو او هر څه يې ترې واخستل. (۱۳) خو يو سرې وتښتېدو او ابرام، عبرانی ته يې دا هر څه ووييل، چې هغه د ممري، اموري پاکو ونو ته نژدې اوسېدو، ممري او د هغه خپلوانو اسکال او عانير هم د ابرام په جنگ کښې ملگرتيا کوله. (۱۴) چې کله ابرام خبر شو چې د هغه وراره نيولې شوې دے، هغه خپل ټول درې سوه اتلس فوجيان خپلې خېمې ته راوغوښتل او په هغه څلورو بادشاهانو پسې تر دان پورې روان ؤو. (۱۵) هلته هغه فوجيان په ډلو کښې تقسيم کړل او د شپې يې په دشمن حمله وکړه او هغوی له يې شکست ورکړو، هغه د دمشق شمالي طرف ته تر حوبه پورې په هغوی پسې وو، (۱۶) او چې کوم مال يې تښتولې وو هغه يې ترې واپس واخستلو. او خپل وراره لوط يې سره د ټول مال واپس راوستو او چې کومې ښځې او کسان نيولې شوي ؤو هغه يې هم راوستل.

د ملک صدق حضرت ابرام له برکت غوښتل

(۱۷) چې کله ابرام په کدرلا عمر او په نورو بادشاهانو د فتح موندلو نه پس واپس راغلو، نو د سدوم بادشاه د سوی مېدان ته ورله سترې مشی له راغلو (چې بل نوم يې د بادشاهانو مېدان دے). (۱۸) او ملک صدق، چې د شاليم بادشاه او د خدای تعالی يو امام وو، ابرام له روتې او مې راوړل، (۱۹) هغه دپاره يې برکت وغوښتو او ورته يې وفرمائيل، ”خدای تعالی دې ابرام له برکت ورکړی، چا چې آسمان او زمکه پېدا کړی دی. (۲۰) ټول ثناء صفت دې د هغه خدای تعالی وی چې ستا دشمنان يې ستا د پښو لاندې کړل.“ نو ابرام ملک صدق ته د ټول مال غنیمت نه لسمه حصه ورکړه. (۲۱) د سدوم بادشاه ابرام ته ووييل، ”دا ټول مال ستا شو، خو ما له زما ټول خلق واپس راکړه.“ (۲۲) ابرام جواب ورکړو، ”زما دې په مالک خدای قسم وی، چې پېر لوی خدای

تعالیٰ دے، چې د آسمان او زمکې پېدا کونکې دے، (۲۳) چې زه به ستاسو هیڅ څیز نه استعمالوم، یو تار یا د خپلې تسمه قدر به هم ستاسو نه وړم. چې تاسو دا ونه وایئ، چې ابرام زمونږ په مال مالداره شوې وو. (۲۴) زه به ستاسو نه د هغه مال نه بغېر یو څیز هم نه قبلوم کوم چې زما کسانو استعمال کړې دے. خو زما ملگری، عانیر، اسکال او ممرې دې خپله حصه ترې نه واخلي.

د حضرت ابرام سره د خدای پاک لوظ

۱۵ (۱) څه موده پس، د مالک خدای کلام ابرام ته په رویا کښې نازل شو چې، ”ابرامه، پرېوه مه. زه ستا ډال یم او زه به تا له یو لوی انعام درکوم.“ (۲) خو ابرام جواب ورکړو، ”مالکه، مالکه خدایه، ستا انعام به ما له څه فائده راکړی؟ زما خو خپل بچی هم نشته او دغه د دمشق الی عزر زما وارث دے. (۳) گوره، تا ما له اولاد نه دے راکړې او زما غلام به زما میراث اخلي.“ (۴) نو د مالک خدای کلام یو ځل بیا په هغه نازل شو چې، ”ستا غلام الی عزر به ستا میراث نه اخلي، ستا خپل زوی به ستا وارث وی.“ (۵) مالک خدای هغه بهر بوتلو او ورته یې وفرمائیل، ”آسمان ته وگوره، که تۀ د آسمان ستوری شمېرلې شي نو وې شمېره، ستا اولاد به د ستورو په شان پېر وی.“ (۶) ابرام په مالک خدای ایمان راوړو او دا د هغه دپاره په صداقت حساب شو. (۷) بیا مالک خدای هغه ته وفرمائیل، ”زه مالک خدای یم، چا چې په بابل کښې د اور نه راوویستلې، چې دا زمکه ستا خپله شي.“ (۸) خو ابرام ترې تپوس وکړو، ”مالکه، مالکه خدایه، ما ته به څنگه پته ولگی چې دا به زما شي؟“ (۹) هغه جواب ورکړو، ”ما له یوه سخی، یوه چېلې او یو گډ راوله، چې هر یو د درېو کالو وی او یوه گوگوشکه او کونتره هم راوړه.“ (۱۰) ابرام دا ځناور حاضر کړل، حلال یې کړل، هغه درې څاروی یې په مینځ نیم کړل او په دوه قطارونو کښې یې نیم نیم یو بل ته مخامخ کېښودل، خو مارغان یې په مینځ نیم نه کړل. (۱۱) تپوسان په غوښه لاندې راغوټه شول، خو ابرام ترې نه وشرل. (۱۲)

چې كله نمر په پرېوتو شو، په ابرام يو دروند خوب راغلو او يره او توره تياره هم پرې راغله. (۱۳) مالک خدائ هغه ته وفرمائيل، ”ته دا خبره ياده ساته چې ستا اولاد به په پردی ملک کښې مسافر شي، دوی به هلته نوکران شي او څلور سوه کاله به پرې ظلم کيږي، (۱۴) خو زه به هغه قوم له سزا ورکړم چې څوک دوی غلامان کوي او چې كله هغه پردی ملک پرېږدي، نو دوی به ډېر مال دولت د ځان سره يوسي. (۱۵) او ته به خپله به په ښه پوخ عمر کښې، په تسلي سره وفات شي او دفن به شي. (۱۶) په څلورم نسل کښې به ستا اولاد دلته واپس راشي، ځکه چې اموريانو تر اوسه پورې دومره گناه نه ده کړې چې زه دوی بهر کړم.“ (۱۷) چې كله نمر پرېوتو او توره تياره شوه، نو يو د بلو سکارو لوبښې چې لوگي يې کولو او يو بل لرگي ناڅاپي راڅرگند شو او د ځناورو په مينځ کښې تېر شو. (۱۸) نو په هغه وخت کښې مالک خدائ د ابرام سره يو لوظ وکړو. هغه وفرمائيل، ”زه تا سره دا لوظ کوم چې زه به ستا اولاد له د مصر د دې سيند نه د فرات تر لوی سيند پورې دا زمکه ورکوم، (۱۹) او ورسره د قينيانو ملک، د قنزيانو، د قدمونيانو، (۲۰) د حتيانو، د فرزيانو، د رفائيم، (۲۱) د اموريانو، د کنعانيانو، د جرجاسيانو او د يېوسيانو ملک هم ورکوم.“

حضرت اسمعيل او بی بی هاجرہ

۱۶ (۱) د ابرام د ښځې ساری تر اوسه پورې بچي نه وو شوي. خو د هغې يوه مصری وينځه وه چې نوم يې هاجرہ وه، (۲) نو هغې ابرام ته ووييل، ”مالک خدائ ما له اولاد نه دې راکړي. ته ولې زما د وينځې سره شپه نه تېروي؟ کېدې شي چې زه د هغې نه آباءه شم.“ نو ابرام د ساری خبره ومنله. (۳) نو هغې خپله وينځه هاجرہ ورکړه چې ښځه يې شي. (د ابرام په کنعان کښې د لس کاله اوسېدو نه پس داسې وشول.) (۴) ابرام د هاجرې سره کوروالی وکړو، نو هغه أميدواره شوه. چې كله هغې ته پته ولگېده چې أميدواره شوه، نو خپلې بی بی ته به يې سپک کتل. (۵) نو ساری ابرام ته ووييل، ”دا

بد ستا په وجه وشول. ما خپله وينځه په خپله ستا په غېږ كېنې كېښونوله او چې د كوم وخت نه هغې ته پته لگېدلې ده چې اُميدواره ده، نو هغه ما ته سپك گوري. مالِك خُداى دې اِنصاف وكړى چې په ما او په تا كېنې څوك په حقه دى. “ (۶) خو ابرام جواب وركړو، ”پېر ښه، هغه ستا وينځه ده او ستا په اختيار كېنې ده، چې څه دې خوښه وي نو ورسره پې وكړه.“ نو سارى د هاجرې سره دومره ظلم وكړو چې هغه تربنه وتښتېده. (۷) د مالِك خُداى فرېښتې په صحرا كېنې د شور په لاره هاجرې په چينه وموندله (۸) او فرېښتې وفرمائيل، ”هاجرې، د سارى وينځې، ته د كوم ځاى نه راغلې پې او چرته ځې؟“ هغې جواب وركړو، ”زه د خپلې نېكې نه تښتم.“ (۹) د مالِك خُداى فرېښتې هغې ته وفرمائيل، ”خپلې بې بې له واپس لاره شه او د هغې د اختيار لاندې ژوند تېروه.“ (۱۰) بيا فرېښتې هغې ته دا هم وفرمائيل، ”زه به تا له دومره پېر اولاد دركړم چې هيڅ څوك به پې نه شى شمېرلې. (۱۱) ته اوس اُميدواره پې او زوى به دې وشى او د هغه نوم به اسمعيل كېږدې ځكه چې مالِك خُداى په تكليف كېنې ستا آواز اورېدلې دى. (۱۲) خو ستا زوى به د يو ځنگلى په شان عمر تېروى، هغه به د هر چا دشمن وي او هر يو به د هغه خلاف وي. هغه به د خپلوانو نه بېل ژوند تېروى.“ (۱۳) هاجرې د ځان نه تپوس وكړو، ”ما خو خُداى پاك ليدلې دى او بيا هم لا ژوندې پاتې يم؟“ نو هغې مالِك خُداى ته يو نوم وركړو چا چې د هغې سره پې خبرې كړې وې، يعنې، ”هغه خُداى پاك چې گورى.“ (۱۴) دا ځكه د قادس او بيرد په مينځ كېنې كوهى ته خلق وائى چې، ”بیرلحی روی“ يعنې، د هغه ژوندى خُداى پاك كوهى دى چې ما گورى. (۱۵) د هاجرې نه د ابرام زوى وشو او اسمعيل نوم پې پرې كېښودو. (۱۶) ابرام په هغه وخت كېنې د شپږ اتياو كالو وو.

سنت د لوظ يوه ښه

۱۷ (۱) ابرام چې كله د يو كم سلو كالو وو، نو مالِك خُداى هغه ته راڅرگند شو او وې فرمائيل، ”زه قادر خُداى يم. زما تابعدارى كوه او همېشه بې عېبه اوسه. (۲) زه تا

سره دا لوظ کوم چې ډېر اولاد به درکړم. (۳) ابرام مخ په زمکه ولگولو، سجده يې وکړه او خدای پاک وفرمائيل چې، (۴) ”گوره، زه تا سره دا لوظ کوم، زه دا لوظ کوم چې ته به د ډېرو قومونو پلار شې. (۵) نور به تا ته ابرام نه شی وئيلی، ستا نوم ابراهيم شو، ځکه چې زه تا د ډېرو قومونو پلار جوړوم. (۶) زه به تا ډېر زیات آباد کړم، او ستا نه به قومونه جوړ کړم او ستا په اولاد کښې به بادشاهان وی. (۷) زما به تا او ستا د اولاد سره دا لوظ وی، دا به په راتلونکو نسلونو کښې یو نه ختمېدونکې لوظ وی. زه به ستا او ستا د اولاد خدای پاک یم. (۸) زه به تا او ستا اولاد له دا ملک ورکوم په کوم کښې چې ته اوس مسافر یې. د کنعان ټول ملک به همېشه دپاره ستا د اولاد وی او زه به د هغوی خدای پاک یم.“ (۹) خدای پاک ابراهيم ته وفرمائيل، ”ته به زما سره دا لوظ پوره کوې، ستا او ستا د اولاد د راتلونکو نسلونو سره به دا لوظ وی. (۱۰) خو په دې شرط سره چې ته او ستا د اولاد هر یو تر به خامخا سنت کيږي. (۱۱) - (۱۲) د نن نه پس به تاسو هر یو تر ماشوم سنت کوئ چې هغه د اتو ورځو شی، ورسره هغه نوکران چې ستاسو په کور کښې پېدا وی او هغه هم چې د بل ملک نه راوستلې شوی دی. د دې نه به دا معلومیږي چې زما او ستا په مینځ کښې لوظ شته. (۱۳) هر یو به خامخا سنت کيږي، دا به په بدن یوه نښه وی چې پته لگي چې تا سره زما لوظ نه ختمېدونکې دے. (۱۴) خو چې کوم تر سنت شوې نه وی هغه به زما د خلقو نه بېل وی، ځکه چې هغه زما لوظ مات کړې دے.“ (۱۵) خدای پاک ابراهيم ته وفرمائيل، ”ته نور خپلې ښځې ته ساری مې وایه، د نن نه پس د هغې نوم ساره شو. (۱۶) زه به هغې له برکت ورکړم او د هغې نه به ستا یو زوی پېدا شی. زه به هغې له برکت ورکړم او هغه به د قومونو مور شی او د هغې په اولاد کښې به بادشاهان وی.“ (۱۷) ابراهيم تندې په زمکه ولگولو، سجده يې وکړه، خو ابراهيم په خدا شو، چې کله هغه سوچ کولو، ”چې یو سړې د سلو کالو زوړ وی د هغه بچی پېدا کېدې شی څه؟ د ساره بچی پېدا کېدې شی چې د لس کم سلو کالو ده؟“ (۱۸) ابراهيم خدای پاک ته وفرمائيل، ”کاش چې ته اسمعیل زما وارث کړې.“ (۱۹) خو خدای پاک وفرمائيل چې، ”نه. ستا د خپلې ښځې ساره نه به یو زوی پېدا شی او د

هغه نوم اسحاق کېږده. د هغه او د هغه د اولاد سره به همېشه دپاره زما لوظ وی. کوم چې یو نه ختمېدونکې لوظ دی. (۲۰) ما ستا د اسمعیل دپاره سوال اورېدلې دی، نو هغه له به هم برکت ورکړم او هغه له به پېر بچی او پېر اولاد ورکړم. هغه به د دولسو بادشاهانو پلار وی او زه به د هغه د اولاد نه یو لوی قوم جوړ کړم. (۲۱) خو زما به ستا د زوی اسحاق سره لوظ وی، چې هغه به تقریباً بل کال په دې ورځو کېنې د ساره نه پېدا کېږي. (۲۲) چې کله خدای پاک د ابراهیم سره خبرې تر سره کړې، نو ترې نه لارو. (۲۳) هم په هغه ورځ ابراهیم اسمعیل او په کور کېنې چې څومره نران پېدا شوی و او هغه ټول یې سنت کړل، سره د هغه نوکرانو چې د هغه په کور کېنې پېدا شوی و او هغه یې هم سنت کړل چې د بل ملک نه راوستلې شوی و او لکه څنگه چې خدای پاک هغه ته فرمائیلی و. (۲۴) ابراهیم د یو کم سلو کالو و چې هغه سنت شو، (۲۵) او د هغه زوی اسمعیل د دیارلسو کالو و. (۲۶) دوی دواړه په یوه ورځ سنت شول، (۲۷) او ورسره د ابراهیم ټول نوکران هم سنت شول.

د حضرت ابراهیم سره د زوی د پېدا کېدو وعده

۱۸ (۱) مالک خدای ابراهیم ته د ممرې پاکو ونو سره راڅرګند شو. چې ابراهیم د سرې غرمې په وخت د خېمې د دروازې په خوله کېنې ناست وو، (۲) هغه وکتل او څه گوری چې هلته درې سړی ولاړ دی. هغوی یې چې څنگه ولیدل، هغه سترې مشی له ورمڼه کړل. د عزت نه ورته ټیټ شو، (۳) ابراهیم وفرمائیل، ”صاحبانو، که تاسو ما د دې قابل گڼئ، نو زما سره ایسار شئ چې زه ستاسو خدمت وکړم. (۴) که اجازت وی نو زه به ستاسو پښو وینځلو له لږې اوبه راوړم، تاسو د دې ونې لاندې دمه وکړئ. (۵) زه به تاسو له لږه روټی هم راوړم، نو تاسو به بیا ښه مزل وکړئ. دا زما دپاره د عزت خبره ده چې زما کور ته راغلی، نو زه به ستاسو مېلمستیا کوم.“ هغوی جواب ورکړو، ”ښه ده، چې څنگه ستا خوښه وی نو هغه شان وکړه.“ (۶) ابراهیم خېمې ته تېز لاړ او

ساره ته يې وفرمائيل، ”زر شه. د ټولو نه د ښۀ اوږو بوجي راواخله او روتي ترې پخې كړه.“ (۷) بيا هغه د مال رمې ته ورمڼه كړه او يو كچه او څو رب سخي يې راونيوو او يو نوكر له يې وركړو، چې هغه يې زر زر تيار كړي. (۸) هغه لږ ماستۀ، پئ او هغه پخه شوې غوښه هم راوړه او سړو ته يې هر څۀ كېښودل او چې كله هغوئ روتي خوړله نو د ونې لاندې ورته ولاړ وو. (۹) بيا هغوئ د هغه نه تپوس وكړو، ”ستا ښځه ساره چرته ده؟“ هغه جواب وركړو، ”هغه دننه په خېمه كښې ده.“ (۱۰) يو مېلمه ووئيل، ”په راتلونكي كال كښې به زۀ واپس راشم او ستا د ښځې ساره به يو زوى پېدا شوې وي.“ ساره د خېمې د دروازې شا ته دا خبرې اورېدلې. (۱۱) اوس گوره، ابراهيم او ساره پېر بوډاگان ؤو. او ساره د ماشوم د پېدا كېدو نۀ وه. (۱۲) نو ساره د ځان سره وخنډل او وې وئيل چې، ”اوس زۀ زړه او كمزورې يم او خاوند مې هم بوډا دى، نو اوس په دې عمر كښې به زۀ د هغه سره ځملم څۀ؟“ (۱۳) نو مالِك خُداى د ابراهيم نه تپوس وكړو، ”ساره ولې وخنډل او وې وئيل چې په دې عمر كښې زما ماشوم پېدا كېدې شى څۀ ځكه چې زۀ پېره بويى يم؟“ (۱۴) داسې څۀ شته چې د مالِك خُداى دپاره مشكل وي؟ لكه چې څنگه ما ووئيل، په راتلونكي كال به زۀ واپس راځم او د ساره به يو زوى پېدا شى.“ (۱۵) نو ساره منكره شوه ځكه چې هغه يږېده. هغې ووئيل، ”ما خو نۀ دى خنډلى.“ هغه جواب وركړو، ”آو، تا وخنډل.“

د حضرت ابراهيم د سدوم د نه تباه كېدو سوال كول

(۱۶) بيا هغه سړى روان شول او يو داسې ځاى ته لاړل چې د كوم ځاى نه يې سدوم ليدلې شو، نو ابراهيم هغوئ ته په مخه ښه وئيلو دپاره ورسره لاړو. (۱۷) نو مالِك خُداى د ځان سره وفرمائيل، ”زۀ چې څۀ كول غواړم هغه به د ابراهيم نه نۀ پتوم.“ (۱۸) د هغه اولاد به يو لوى طاقتور قوم وي او د هغه په ذريعه به زۀ ټولو قومونو له بركت وركړم. (۱۹) ما هغه د دې دپاره غوره كړې دى چې هغه خپلو زامنو او اولاد ته دا نصيحت وكړي چې زما خبره مني او هغه څۀ كوى چې كوم صحيح او حق دى. كه دوى داسې

کوی، نو زه به هم د هغه دپاره هغه هر څه وکړم چې ما یې وعده کړې ده. (۲۰) بیا مالک خدای ابراهیم ته وفرمائیل، ”په سدوم او عموره باندې پېر سخت الزامونه دی، دوی پېر بد عملونه کوی. (۲۱) زه به لاندې خامخا ځم چې دا پته ولگوم چې کوم الزامونه ما اورېدلی دی چې هغه رېستیا دی او که نه.“ (۲۲) بیا هغه دوه سړی لاپل او د سدوم طرف ته روان شول، خو مالک خدای د ابراهیم سره ایسار شو. (۲۳) ابراهیم مالک خدای ته نزدې شو او تپوس یې ترې وکړو، ”ته په رېستیا د بدعملو سره صادقان هم تباہ کوې؟ (۲۴) که په ښار کښې پنځوس صادقان کسان وی، نو ته به ټول ښار تباہ کوې څه؟ ته به دوی نه معاف کوې د دې دپاره چې هغه پنځوس کسان بچ شی؟ (۲۵) دا څنگه کېدې شی چې ته به صادقان د بدعملو سره ووژنې؟ دا خو ناممکنه ده، ته داسې نه کوې. که ته داسې وکړې، نو صادقانو خلقو ته به د بدعملو سره یو شان سزا ملاو شی. دا ستا دپاره ناممکنه ده. ځکه د دنیا انصاف کوونکې به خامخا انصاف کوی.“ (۲۶) مالک خدای ورته وفرمائیل، ”که په سدوم کښې پنځوس صادقان کسان هم وی، نو زه به د هغوی په خاطر ټول ښار بچ کړم.“ (۲۷) ابراهیم بیا وفرمائیل، ”مالکه خدایه، ما معاف کړه چې زه زړور شوم او ستا په مخکښې خبرې کوم. ځکه چې زه ستا په مخکښې هیڅ هم نه یم. (۲۸) خو کېدې شی چې هلته د پنځوسو صادقانو په ځای صرف پینځه څلوېښت وی. نو ته به د پینځو کسانو د کمی په وجه ټول ښار تباہ کوې څه؟“ مالک خدای جواب ورکړو، ”که پینځه څلوېښت صادقان هم وی نو زه به هغه ښار نه تباہ کوم.“ (۲۹) ابراهیم بیا وفرمائیل، ”کېدې شی چې هلته صرف څلوېښت کسان وی.“ هغه جواب ورکړو چې، ”که څلوېښت کسان هم وی نو زه به هغه ښار نه تباہ کوم.“ (۳۰) ابراهیم وفرمائیل، ”مالکه خدایه، غصه کېږه مه، خو زه یو ځل بیا عرض کوم. که هلته صرف دېرش کسان وی نو بیا؟“ هغه وفرمائیل، ”زه به داسې نه کوم که دېرش هم وی.“ (۳۱) ابراهیم وفرمائیل، ”مالکه خدایه، ما معاف کړه چې زه زړور شوم او ستا په مخکښې خبرې کوم، خو که صرف شل کسان وی؟“ هغه وفرمائیل، ”زه به هغه ښار نه تباہ کوم که شل کسان هم وی.“ (۳۲) ابراهیم وفرمائیل، ”مالکه خدایه، غصه کېږه مه،

زۀ به صِرْف يو ځل بيا عرض كوم. كه هلته صِرْف لس كسان وى نو بيا؟“ هغه وږمائل، ”كه لس كسان هم وى نو زۀ به هغه ښار نه تباہ كوم.“ (۳۳) چې د ابراهيم سره يې خبرې ختمې كړې نو مالِك خدائ لارو او ابراهيم كور ته راوگرځېدو.

د سدوم د خلق گناهونه

۱۹ (۱) په هغه مابنام چې دوه فريښتي سدوم ته راغلې، لوط د ښار د دروازې سره نژدې د جرگې په ځاى كښې ناست وو. چې څنگه هغه هغوى وليدې، نو هغه پاڅېدو او سترې مشى له ورغلو. هغه هغوى ته د عزت نه ټيټ شو (۲) او وې فرمائيل، ”صاحبانو، زۀ به ستاسو خدمت كوم. ما سره كور ته لاړ شى. تاسو پښې ووينځئ او شپې ته ايسار شئ. تاسو چې سحر وختي پاڅئ نو په خپله مخه تلئ شئ.“ خو هغوى جواب وركړو، ”نه، مونږ به دلته د جرگې په ځاى كښې شپه وكړو.“ (۳) خو هغه ډېر زور كولو او آخر ورسره كور ته لاړل. لوط خپلو نوكرانو له حكم وركړو چې روتى پخه كړي او د مېلمنو دپاره ښۀ خوراك تيار كړي. چې روتى تياره شوه، نو هغوى وخوړه. (۴) د مېلمنو د ځملاستو نه مخكښې، د سدوم خلق د هغه كور نه تاو شول، چې د ښار ټول خلق، واړۀ زاړۀ په كښې ؤو. (۵) دوى لوط ته چغې ووهلې او تپوس يې ترې وكړو، ”هغه سړى چرته دى چې نن تا كره ايسار دى؟ مونږ له يې بهر راوياسه.“ د سدوم خلقو د هغوى سره زنا كول غوښتل. (۶) لوط بهر ووتلو او ځان پسې يې دروازه بند كړه. (۷) هغه هغوى ته وږمائيل، ”عزيزانو، زۀ ستاسو منت زارى كوم، داسې بد كار مۀ كوى. (۸) گورئ، زما دوه لوڼه دى چې لا واده شوې نه دى. هغوى به زۀ بهر تاسو له راولم او چې څۀ مو خوښه وى هغه ورسره وكړئ. خو دې سړو ته هيڅ هم مۀ وايئ، دوى زما مېلمانه دى او د دوى حفاظت كول په ما فرض دى.“ (۹) خو دوى ووئيل، ”څه مړه ورك شه مسافر سړى يې. تۀ څوك يې چې مونږ ته چل ښائي؟ زمونږ د مخې نه لرې شه، گنې د هغوى نه به دې هم بد حال وكړو.“ دوى لوط له ديكه وركړه او د دروازې په

ماتېدو يې شروع وکړه. (۱۰) خو هغه دننه دوو سپرو ورمندې کړل، لوط يې کور ته واپس رابشکلو او دروازه يې بند کړه. (۱۱) بيا هغوی بهر هغه ټول خلق رانده کړل، نو هغوی د دروازې په لټولو ستړی شول.

د حضرت لوط سدوم پرېښودل

(۱۲) هغه دوو سپرو لوط ته وفرمائيل، ”که دلته ستا نور څوک وی لکه زامن، لوڼه،

زومان او يا ستا نور خپلوان په دې ښار کېښي وی، نو د دې ځای نه يې بهر کړه، (۱۳) ځکه چې مونږ دا ځای تباہ کوو. مالک خدای ته د دې خلقو خلاف فریادونه رسېدلی دی او مونږ يې رالېږلی یو چې سدوم تباہ کړو.“ (۱۴) بيا لوط هغه سپرو له ورغلو چې کومو ته يې لوڼه کوژدن شوې وې او ورته يې وفرمائيل، ”زر شی او د دې ځای نه ووځی،

مالک خدای به دا ځای تباہ کوی.“ خو د هغوی خیال دا وو چې هغه ټوکې کوی. (۱۵) سحر وختی فرښتو کوشش وکړو چې لوط تېز شی. هغوی وفرمائيل، ”زر شه، خپله ښځه او دوه لوڼه روانې کړه او ووځه، نو داسې به تاسو نه مړه کېږئ چې کله ښار تباہ کیږي.“ (۱۶) خو لوط سستی کوله. او مالک خدای په هغه رحم وکړو، نو هغه سپرو لوط،

د هغه ښځه او د هغه دواړه لوڼه يې د لاس نه ونيولې او د ښار نه يې بهر وويستل. (۱۷) بيا يوې فرښتې وفرمائيل، ”وتبستی چې ژوندی پاتې شی، په شامه گورئ او په مېدان

کېښي مې پاتې کېږئ. غرونو ته منډه کړئ، نو داسې به تاسو د مرگ نه بچ شی.“ (۱۸) خو لوط جواب ورکړو، ”أف، نه صاحبانو، په مونږ داسې مې کوی. (۱۹) تاسو زما سره ډېر ښه کړی دی او زما ژوند مو بچ کړو. خو غرونه ډېر زیات لرې دي، تباہی به زما په سر راشي او هلته رسېدو نه مخکېښي به زه مړ شم.“ (۲۰) تاسو ته هغه وپوځي ښار ښکاری؟

هغه نزدې دی. زه به هلته لاړ شم. گورئ هغه خو وپوځي ځای دی، خو زه به په امن کېښي یم.“ (۲۱) هغه جواب ورکړو، ”ټیک ده، زه به ستا خبره ومنم. زه به هغه ښار نه

تباہ کوم. (۲۲) زر منډه کړه، زه تر هغې پورې هیڅ هم نه شم کولې ترڅو چې ته هلته

رسېدلې نه يې. “ لوط دې ته وپوځې ووئيل، نو ځكه د هغه ښار نوم ضُعر شو.

د خُدائِ پاك سدوم او عموره تباہ كول

﴿٢٣﴾ نمر په راختو وو چې لوط ضُعر ته ورسېدو. ﴿٢٤﴾ ناڅاپي مالِك خُدائِ د سدوم او عموره په ښارونو باندې د اور د گوډو باران اورولو ﴿٢٥﴾ او هغه ښارونه او ټول مېدان يې تباہ كړو، سره د ټولو خلقو او هر هغه څه چې په هغه زمكه زرغون شوي وو، تباہ شول. ﴿٢٦﴾ خو د لوط ښځې شا ته وكتل او د مالګې ستن ترې جوړه شوه. ﴿٢٧﴾ په بله ورځ سحر وختي ابراهيم هغه ځائ ته تېز لاړو چرته چې هغه د مالِك خُدائِ په حضور كښې مخكښې ولاړ وو. ﴿٢٨﴾ هغه لاندې سدوم او عموره او د دې ټولو علاقه ته وكتل او وې ليدل چې د هغه مُلك نه لوګي ختل، دا داسې لوګي وو لكه چې د بتۍ نه خېژي. ﴿٢٩﴾ خو چې خُدائِ پاك د مېدان هغه ښارونه تباہ كړل چرته چې لوط اوسېدو، نو ابراهيم د هغه ياد وو او لوط يې ولېږلو چې ځان بچ كړي.

موآبiano او عمونيانو د بي شرمۍ بنياد كېښودل

﴿٣٠﴾ لوط يړېدو چې په ضُعر كښې پاتې شي، نو هغه د خپلو دوو لوڼو سره پاس غرونو ته لاړو او دوئ په يو غار كښې اوسېدل. ﴿٣١﴾ نو مشرې لور يې خپلې خور ته ووئيل، “زمونږ پلار بوډا كيږي او په ټوله دُنيا كښې سړي نشته چې مونږ ځان ته واده كړي او بچي مو پېدا شي. ﴿٣٢﴾ راځه چې خپل پلار نشه كړو، نو د هغه سره به ځملو او بچي به مو پېدا شي.” ﴿٣٣﴾ په هغه شپه هغوي هغه له مې وركړل او مشره لور د هغه سره ځملاسته. خو هغه دومره نشه وو چې پته ورته ونه لگېده. ﴿٣٤﴾ بله ورځ مشرې لور يې خپلې خور ته ووئيل، “تېره شپه زه د هغه سره ځملاستم، اوس راځه چې نن شپه يې بيا نشه كړو او ته د هغه سره ځمله. نو مونږ دواړه به د پلار نه اُميدوارې شو.” ﴿٣٥﴾ نو هغه شپه هغوي هغه بيا نشه كړو او كشره لور د هغه سره ځملاسته. خو بيا هم هغه دومره

نشه وو چې هغه ته هيڅ پته ونه لگېده. (۳۶) نو د لوط دواړه لوڼه د خپل پلار نه اُميدواري شوې. (۳۷) د مشرې لور يې يو زوی وشو، چې د هغه نوم يې موآب كېښودو. هغه د نن زمانې د موآبيانو پلار نيکه وو. (۳۸) د كشرې لور يې هم يو زوی وشو، چې د هغه نوم يې بن عمی كېښودو. هغه د نن زمانې د عمونيانو پلار نيکه وو.

حضرت ابراهيم او ابی ملک

۲۰ (۱) ابراهيم د ممرې نه د كنعان صحرا ته لاړو او د قاديس او شور په مينځ كښې اوسېدو. په هغه وخت كښې چې كله هغه په جرار كښې اوسېدو، (۲) هغه فرمائيلى وو چې خپله ښځه ساره يې خور ده. نو د جرار بادشاه ابی ملک ترې ساره بوتلې وه. (۳) خو يوه شپه هغه خدای پاک په خوب كښې وليدو چې ورته يې وفرمائيل، ”گوره، ته د مرگ په خوله كښې ولاړ يې، ځكه چې كومه ښځه تا راوستې ده هغه واده شوې هم ده.“ (۴) خو ابی ملک گوتې هم نه وې وروپې او هغه وويل، ”مالكه خدایه، زه بې گناه يم. ته به ما او زما خلق تباه كوي څه؟“ (۵) ابراهيم خو په خپله فرمائيلى وو چې هغه يې خور ده او هغې هم فرمائيلى وو چې هغه يې ورور دى. ما خو دا په صفا نيت كړى دى او زما لاسونو گناه نه ده كړې.“ (۶) خدای پاک په خوب كښې جواب وركړو، ”آو، ما ته پته ده چې تا دا په صفا نيت كړى دى، هغې ته گوتې وروپلو ته مې ځكه پرې نه ښودلې چې زما خلاف گناه ونه كړې.“ (۷) خو اوس، هغه ښځه خپل خاوند ته واپس كړه. هغه يو نبي دى او هغه به درته دعا وكړي او ته به مړ نه شې. خو كه ته هغه واپس نه وركوي، نو زه تا خبروم چې ته او ستا ټول خلق به مړه كېږئ.“ (۸) بل سحر وختى ابی ملک خپل ټول درباريان راوغوښتل او چې څه شوى وو ورته يې وويل، او هغوئ سخت يرېدل. (۹) بيا ابی ملک ابراهيم راوغوښتلو او تپوس يې ترې وكړو، ”دا تا په مونږ څه كړى دى؟ ما تا سره څه بد كړى دى چې تا په ما او زما په بادشاهۍ دا افت راوستې دى؟ داسې خو د هيچا سره هم نه دى كول پكار، لكه چې تا زما سره كړى دى.“ (۱۰) دا

تا ولې کړې دى؟“ (۱۱) ابراهيم جواب ورکړو، ”زما دا خيال وو چې دلته به داسې هيڅ څوک هم نه وي چې هغه د خدائ پاک نه یرېږي او دوى به زما د ښځې په وجه ما ووژنى. (۱۲) هغه په رښتيا زما خور ده. هغه زما د پلار لور ده، خو زما د خپلې مور لور نه ده او ما هغه واده کړه. (۱۳) چې کله خدائ پاک زه د خپل پلار د کور نه مسافر کړم، نو ما هغې ته وويل، ته به زما سره هغه وخت خپل غېرت څرگند کړې چې هر چا ته وائې چې زه ستا ورور یم.“ (۱۴) بيا ابی ملک ساره واپس ابراهيم ته ورکړه، هم هغه وخت يې هغه ته گډې، څاروی او نوکران هم ورکړل. (۱۵) هغه ابراهيم ته وويل، ”گوره، دا ټوله زما زمکه ده، چې چرته دې خوښه وي هلته اوسېږه.“ (۱۶) هغه ساره ته وويل، ”زه ستا ورور له د سپينو زرو زر سيکې ورکوم، دا د دې دپاره چې تا سره څومره خلق دی چې ټولو ته ثابته شی چې ته بې گناه یې، هر چا ته به معلومه شی چې ستا لمن پاکه ده.“ (۱۷) - (۱۸) نو په دې وجه چې د ابراهيم د ښځې ساره سره کومه واقعه شوې وه، مالک خدائ د ابی ملک په محل کېنې ټولې ښځې شنډې کړې. نو ابراهيم د ابی ملک دپاره دُعا وکړه او خدائ پاک هغه روغ کړو، خدائ پاک د هغه ښځه او د هغه وينځې هم روغې کړې، چې د دوى بجی پېدا شی.

د حضرت إسحاق پېدا کېدل

۲۱ (۱) مالک خدائ ساره له برکت ورکړو او خپله وعده يې ورسره پوره کړه. (۲) اگر چې ابراهيم په خپله ډېر بويا وو، خو لکه څنگه چې خدائ پاک ورته فرمائيلی وو ساره اُمیدواره شوه او هم په هغه صحیح وخت د هغې زوى وشو. (۳) ابراهيم په خپل زوى إسحاق نوم کېښودو، (۴) او چې إسحاق د اتو ورځو شو، نو ابراهيم هغه سنت کړو، هم هغه شان چې څنگه خدائ پاک ورته حُکم ورکړی وو. (۵) ابراهيم د سلو کالو وو چې إسحاق پېدا شو، (۶) نو ساره وفرمائيل، ”خدائ پاک زه خندولې یم. اوس چې هر څوک د دې نه خبر شی نو زما سره به خاندی. (۷) د دې نه مخکېنې چا د دې وئيلو

جرأت کولے شو چې يوه ورځ به زه خپل ماشوم له سينه وركوم؟ خو گورئ، په زور
عمر كېنې د ابراهيم زما نه زوئ پېدا شوې دے.“ (۸) چې ماشوم غټېدو او په خپله د
روټۍ د خوړلو شو، نو په هغه ورځ ابراهيم يو لوى خبرات وكړو.

د بى بى هاجرې او د حضرت اسمعيل لرې لېږل

(۹-۱۰) يوه ورځ، ساره وكتل چې د هاجرې زوئ اسمعيل لوبې كولې، نو هغې ابراهيم
ته وويل، ”وينځه او د هغې زوئ وشړئ ځكه چې د وينځې زوئ به زما د زوئ اسحاق
په ميراث كېنې شريك نه وي.“ (۱۱) دې مسئلې ابراهيم ډېر پرېشانه كړو، ځكه چې
اسمعيل خو هم د هغه زوئ وو. (۱۲) خو خدائ پاک وفرمائيل، ”ابراهيمه، د خپلې
وينځې او د هلك په حقله مۀ خفه كېږه. هم هغه شان وكړه چې څنگه درته ساره وائى
ځكه چې هم د اسحاق نه به ستا نسل قائم وي. (۱۳) خو د وينځې زوئ هم ستا زوئ دے
او د هغه د اولاد نه به يو لوى قوم جوړ كړم.“ (۱۴) بل سحر وختى ابراهيم پاڅېدو او
هاجرې له يې د اوبو پك مشك او روټۍ وركړه. او دا يې ورله په اوبو كېښودل او د
زوئ سره يې رخصت كړه. او هغه لاړه او بيرسبع ته نږدې په صحرا كېنې سرگردانه
گرځېدله، (۱۵) او چې د هغوئ سره اوبۀ ختمې شوې، نو هاجرې زوئ د يو بوټى لاندې
كېښلولو. (۱۶) او لږه لرې ترې كېښناسته، هغې د ځان سره وويل چې، ”زه دا نه شم
زغملے چې د خپل زوئ مرگ ووينم.“ او هغه هلته ناسته وه سلگۍ يې وهلې او ژړل يې.
(۱۷) چې كله خدائ پاک د هلك ژړا واورېده، نو د خدائ پاک فرېښتې د آسمان نه
هاجرې ته آواز وكړو او ورته يې وفرمائيل، ”هاجرې، تۀ ولې پرېشانه يې؟ پرېږه مه.
خدائ پاک ستا د زوئ ژړا اورېدلې ده. (۱۸) اوچت يې كړه او په غېږ كېنې يې كېښنوه،
ځكه چې زه به هغه د يو لوى قوم پلار كړم.“ (۱۹) بيا خدائ پاک د هغې سترگې كولولو
كړې او د هغې نظر په چينې يو كوهى پرېوتو. نو هغه چينې له لاړه او مشك يې د اوبو نه
پك كړو او هلك له يې اوبۀ وركړې. (۲۰) خدائ پاک اسمعيل له بركت وركړو او چې
هلك څنگه لوى شو، نو د هغه نه يو تكړه تير انداز جوړ شو. (۲۱) هغه د فاران په صحرا

کښې اوسېدو، مور ورله یوه مصری جینی خوشه کړه او ورته یې واده کړه.

د امن معاهده

﴿۲۲﴾ تقریباً هم په هغه وخت ابی ملک او د هغه د لښکر مشر فیکل ابراهیم ته وویل،
”خُدای پاک تا له په هر کار کښې برکت درکوی، ﴿۲۳﴾ اوس زه غواړم چې ته د خُدای
پاک په نوم دا قسم وکړې چې ته به زما سره دوکه نه کوې او همېشه به زما او زما د
اولاد وفادار یې، لکه څنگه چې زه همېشه تا سره په دې ملک کښې وفادار وم چې ته دلته
مسافر وې. “ ﴿۲۴﴾ نو ابراهیم ورسره قسم وکړو. ﴿۲۵﴾ یوه ورځ، ابراهیم ابی ملک ته
شکایت وکړو چې، ”ستا یو څو نوکرانو زما په یو کوهی قبضه کړې ده. “ ﴿۲۶﴾ ابی ملک
ورته وویل، ”دا خو ما ستا نه په وپرومې ځل واورېدل. تا ما ته مخکښې ولې ونه وئیل؟
ما ته پته نشته چې دا چا کړی دی. “ ﴿۲۷﴾ ابراهیم ابی ملک ته گډې او څه غواگانې
ورکړې، نو د دوی په مینځ کښې د امن معاهده وشوه. ﴿۲۸﴾ ابراهیم د خپلې رمې نه اووه
گډې جدا کړې، ﴿۲۹﴾ او ابی ملک ترې تپوس وکړو، ”تا دا اووه گډې ولې جدا کړې؟“
﴿۳۰﴾ ابراهیم جواب ورکړو، ”زه غواړم چې دا اووه گډې زما نه قبولې کړې نو ته به گواه
یې چې ما دا کوهی کنستلې وو. “ ﴿۳۱﴾ نو په هغه ځای یې بیرسبع نوم کېښودو، ځکه
چې دوی دواړو دلته معاهده کړې وه. ﴿۳۲﴾ چې کله په بیرسبع کښې معاهده وشوه، نو
ابی ملک او د هغه د لښکر مشر فیکل واپس د فلسطیانو ملک ته لاړل. ﴿۳۳﴾ ابراهیم په
بیرسبع کښې د غز ونه وگرله او د مالک خدای د ابدی خدای عبادت یې وکړو. ﴿۳۴﴾ او
ابراهیم پېر وخت مسافر وو او د فلسطیانو په ملک کښې اوسېدو.

د خدای پاک حضرت ابراهیم ته د حضرت اسحاق قربانولو حکم ورکول

۲۲ ﴿۱﴾ څه موده وروستو خدای پاک د ابراهیم امتحان واخستو، هغه ته یې
وفرمائیل، ”ابراهیمه. “ نو ابراهیم جواب ورکړو، ”زه حاضر یم. “ ﴿۲﴾ خدای پاک ورته

و فرمائيل، ”خپل زوئ روان كړه، خپل اېك يو زوئ اسحاق، د كوم سره چې ته ډېره مينه كوي او د مورياه ملك ته لار شه. هلته په يو غر باندې چې زه به يې ورته ښاييم، هغه ما ته د قرباني په توگه پېش كړه.“ (۳) نو ابراهيم سحر وختي پاڅېدو، خپل خريپي كته كړو او خپل دوه ځوانان سړي او اسحاق يې ځان سره روان كړل، هغه د سوزېدونكې قرباني دپاره لرگي پرې كړل او روان شو او هغه ځای ته لاړو كوم چې ځدای پاک ورته ښودلې وو. (۴) په درېمه ورځ چې ابراهيم وكتل نو د لرې نه يې هغه ځای وليدو. (۵) نو هغه نوكرانو ته وفرمائيل، ”دلته د خره سره ايسار شئ. دا هلك او زه به هلته لار شو او مونږ به عبادت وكړو او واپس به تاسو له راشو.“ (۶) ابراهيم په اسحاق د قرباني لرگي يوړل او په خپله يې يوه چاره او بل سكاره د اور بلولو دپاره يوړل. چې كله دوى مزل كولو، (۷) نو اسحاق وفرمائيل، ”پلاره.“ هغه جواب وركړو، ”آو، زما زويه؟“ اسحاق ترې تپوس وكړو، ”ما ته پته ده چې تا سره سكاره او لرگي شته، خو د قرباني دپاره گډوډرې چرته دى؟“ (۸) ابراهيم جواب وركړو، ”زما زويه، ځدای پاک به په خپله د يو گډ بندوبست وكړي.“ او دوى دواړه روان وو. (۹) كله چې هغه ځای ته ورسېدل كوم چې ورته ځدای پاک ښودلې وو، ابراهيم يوه قربان گاه جوړه كړه او لرگي يې پرې سم كېښودل. هغه خپل زوئ وتړلو او په قربان گاه كېښي يې د لرگو دپاسه كېښودو. (۱۰) بيا ابراهيم د خپل زوئ حلالولو دپاره چاره راواخستله. (۱۱) خو ناڅاپه د مالک ځدای فرېښتي د آسمان نه هغه ته وفرمائيل، ”ابراهيمه، ابراهيمه.“ هغه جواب وركړو، ”زه حاضر يم.“ (۱۲) فرېښتي وفرمائيل، ”هلك له چې هيڅ تكليف ورنه كړې او نه ورته څه ووائې. ما ته پته ده چې ته د ځدای پاک نه يرېږې، ځكه چې تا هغه ته خپل اېك يو زوئ هم پېش كړو.“ (۱۳) ابراهيم څه گوري چې يو گډ د ښكرو نه په غنو كېښي انېستې وو. هغه لاړو او راوې نيوو او د خپل زوئ په ځای يې د سوزېدونكې قرباني په توگه پېش كړو. (۱۴) ابراهيم په هغه ځای ”مالک ځدای بندوبست كوي“ نوم كېښودو. او تر ننه پورې خلق وائی، ”د مالک ځدای په غر به بندوبست كيږي.“ (۱۵) د مالک ځدای فرېښتي په دوېم ځل د آسمان نه ابراهيم ته وفرمائيل چې، (۱۶) ”مالک ځدای فرمائي چې زه

مالک خدای په خپل نوم قسم کوم چې زه به تا له ډېر زیات برکت درکړم. ځکه چې تا دا وکړل او خپل اېک یو زوی دې هم زما نه بچ ونه ساتلو، (۱۷) زه دا وعده کوم چې زه به تا ته په رښتیا په برکتونو برکتونه درکوم او ستا اولاد به ډېر زیاتوم لکه چې په آسمان کېنې څومره ستوری دی او چې د سمندر په غاړه څومره شگې دی. ستا اولاد به خپلو دشمنانو له شکست ورکړی. (۱۸) ټول قومونه به ستا د اولاد په وسیله برکت ومومی. ځکه چې تا زما حکم ومنلو. (۱۹) ابراهیم خپلو نوکرانو ته واپس لاړو او دوی په یو ځای بیرسبع ته لاړل، چې چرته ابراهیم اوسېدو.

د نحر اولاد

(۲۰) څه موده وروستو ابراهیم خبر شو چې د خپل ورور نحر یې د ملکا نه اته بچی پیدا شوی دی، (۲۱) مشرې عوض، د هغه ورور بوز، د آرام پلار قموابل، (۲۲-۲۳) کسید، حزو، فلداس، ادلاف او بتوابل، د ربکه پلار. د ابراهیم د ورور نحر، د ښځې ملکا نه دا اته زامن پیدا شول. (۲۴) د نحر د وینځې، رومه نه، طبح، جاحم، تخص او معکه پیدا شول.

د بی بی ساره مرگ او ښخېدل

۲۳ (۱) ساره یو سل اوویش کاله ژوندۍ وه. (۲) هغه د کنعان په ملک کېنې په حبرون کېنې په حق ورسېده، او ابراهیم د ساره په غم غمژن شو او هغې پسې یې ژپل. (۳) ابراهیم د مړې خوا نه پاڅېدو، حتیانو له ورغلو او وې فرمائیل چې، (۴) ”زه د پردی ملک یم او تاسو سره اوسېږم، زما خپله زمکه نشته چې چرته زه خپله ښځه په یو مناسب ځای کېنې ښخه کړم. لږه زمکه په ما خرڅه کړئ.“ (۵) هغوی جواب ورکړو چې، (۶) ”نېکه، زمونږ خبره واوره، مونږ تا ته د یو تکره مشر په سترگه گورو. زمونږ د اډیرې د ټولو نه ښه ځای کېنې خپل مړې ښخ کړه، تا به هیڅ څوک د یو ځای نه هم د

خپل مړی بشخولو نه نه منع کوی. (۷) ابراهيم پاڅېدو او د هغه مُلک خلقو يعنې حَتیانو ته يې د عزت نه سر ټيټ کړو (۸) او ورته يې وفرمائيل، ”که ستاسو دا خوښه وی چې زه دلته خپل مړی ښخ کړم، نو د صحر زوئ عفرون ته ووايي (۹) چې د خپل پتی په سر کښې د مکفيله غار په ما خرڅ کړی. زه به يې پوره قيمت ورکړم او تاسو ټول به د دې گواهان شئ.“ (۱۰-۱۱) عفرون هلته د ښار د دروازې سره نژدې ناست وو، چې کله ابراهيم دا عرض وکړو، نو هغه جواب ورکړو چې، ”صاحب، دا ټول پتی سره د غار ستا په وړاندې دی. زما د خپلو خلقو په مخکښې زه دا ستا د مړی د قبر دپاره درکوم.“ (۱۲) يو ځل بيا، ابراهيم د هغه مُلک خلقو ته د عزت نه ټيټ شو (۱۳) او عفرون ته يې وفرمائيل، ”د دې گواهانو په مخکښې، زه تا له دې پتی پوره قيمت درکوم، چې خپله ښځه ښځه کړم. دا قيمت زما نه قبول کړه.“ (۱۴) عفرون جواب ورکړو چې، (۱۵) ”صاحب، زما خبره واوره، د دې ځای قيمت صرف څلور سوه د سپينو زرو سيکې به وی. په داسې لږ قيمت به مونږ په خپلو کښې څه يو بل ته سختیږو؟ خپل مړی ښځه کړه.“ (۱۶) ابراهيم د عفرون دا خبره منظوره کړه او هغه سپين زر يې عفرون ته وتلل چې د کومو په حقله يې چې د حَتیانو په مخکښې فرمائيلي وو، د هغه وخت د سوداگرو د وزن مطابق، څلور سوه د سپينو زرو سيکې. (۱۷) نو داسې ابراهيم د عفرون نه هغه د ممری سره نژدې مکفيله په علاقه کښې هغه پتی واخستلو. پتی سره د هغه غار او گېرچاپېره چې څومره ونې وې. (۱۸) د ښار په دروازه کښې د جرگې د ټولو سړو په مخکښې دا زمکه د ابراهيم شوه چرته چې حَتیان د دې گواهان وو. (۱۹) د دې نه پس، ابراهيم خپله ښځه ساره په کنعان وطن کښې د مکفيله د پتی په غار کښې ښځه کړه (۲۰) چې کوم يې د حَتیانو نه اخستې وو.

ريځه د حضرت اسحاق ښځه کېدل

۲۴ (۱) ابراهيم اوس د پېر عمر وو. مالک خدای هغه له په هر کار کښې برکت

ورکړې وو. (۲) یوه ورځ، ابراهیم خپل مشر نوکر راوغوښتو او هغه ته یې وفرمائیل،
 ”زما سره یو پوخ لوڅ وکړه، (۳) د مالک خدای په نوم زه تا له قسم درکوم، د هغه
 خدای پاک چې په آسمان او زمکه بادشاهی کوی، چې ته به زما زوی اسحاق دپاره د
 دې خدای د کنعان په خلقو کښې ښځه نه خوښوې. (۴) په خدای د دې، واپس هغه ملک
 ته لاړ شه چې چرته زه پیدا شوم. او زما زوی اسحاق له زما په خپلوانو کښې ښځه
 وگوره. (۵) خو نوکر ترې نه تپوس وکړو، ”که هغه پېغله چې کومه زه خوښه کړم، دې
 ملک ته زما سره نه راځی، نو بیا زه اسحاق هغه ملک ته واپس ولېږم څه د کوم نه چې
 ته راغلې یې؟“ (۶) ابراهیم جواب ورکړو، ”نه، خیال کوه چې ته زما زوی واپس هلته
 ونه لېږې. (۷) مالک خدای هغه خدای پاک چې د آسمانونو بادشاه دی زه د هغه ملک
 نه چې چرته زه پیدا شوم وم دلته راوستم، ما ته یې وفرمائیل او لوڅ یې راسره وکړو
 چې هغه به زما اولاد له دا زمکه ورکوی. چې کله ته هلته ځی، نو مالک خدای به ستا نه
 مخکښې خپله یوه فرشته زما د زوی دپاره ښځه لټولو کښې ستاسو مدد له راولېږی. (۸)
 که هغه ښځه تاسو سره د راتلو نه انکار کوی، نو خبر دی ته د لوڅ نه آزاد یې. خو زما
 زوی به هلته نه بوځي.“ (۹) نو نوکر د ابراهیم سره پوخ لوڅ وکړو چې هغه هر څه به
 وکړی چې هغه ته یې د کولو دپاره فرمائیلی وو. (۱۰) د دې نه پس، هغه نوکر د ابراهیم
 لس اوبښان د ښو تحفو سره بار کړل. بیا د شام شمال په طرف هغه ښار ته روان شو،
 چرته چې د ابراهیم ورور نحر اوسېدو. (۱۱) کله چې هغه هلته ورسېدو، هغه د ښار نه
 بهر د چینې سره نزدې اوبښان کښېنول. دا د مازیگر وخت وو، چې کله ښځې اوبو وړلو
 له راووتلې. (۱۲) نوکر دُعا وکړه، ”ته مالکه خدایه پاکه، زما د نېک ابراهیم خدای پاک
 یې، ما نن کامیاب کړه او زما د نېک سره خپله وعده پوره کړه. (۱۳) زه دلته د هغه
 چینې سره یم چې چرته به د ښار پېغلې اوبه وړلو له راځی. (۱۴) چې کومې جینې ته زه
 وایم چې لږ منگې راتیټ کړه، چې اوبه وڅښم، که هغه ووائی چې وڅښه او زه به ستا
 اوبښانو له هم اوبه راوړم، چې دا هم هغه وی چې تا خپل خدمت کوونکی اسحاق له
 خوښه کړې ده. که داسې وشي، نو ما ته به پته ولگی چې تا زما د نېک سره خپله وعده

پوره کړې ده. (۱۵) د دُعا ختمولو نه مخکې، رېقه چې د هغې په اوږو منگې وو راووتله. هغه د بتواېل لور وه، چې هغه د ابراهيم د ورور نحور او د هغه د ښځې ملکه زوئ وو. (۱۶) هغه ډېره ښائسته جينې وه او لا واده شوې نه وه. هغه لاندې چينې ته لاره، منگې يې پک کړو او راوختله. (۱۷) د ابراهيم نوکر د ملاوېدو دپاره هغې له ورمڼه کړل او ورته يې ووييل، ”ستا د منگې نه ما له لږې اوبه راکړه.“ (۱۸) هغې ووييل، ”وڅښه، صاحبه.“ او هغې زر د خپل ولي نه منگې راټيټ کړو او چې هغه اوبه څښلې نو منگې يې ورته نيولې وو. (۱۹) چې کله هغې اوبه ورکړې، هغې ووييل، ”زه به ستا اوبانو له هم اوبه راوړم تر هغه پورې چې تنده يې ماته شي.“ (۲۰) هغې زر زر د څاروو د اوبو په سبيل کښې منگې تشولو او چينې ته به د نورو اوبو دپاره په منډه تله، تر دې پورې چې ټولو اوبانو ښه وڅښلې. (۲۱) د هغه سړی په هغې باندې نظر وو او غلې ولاړ وو، چې معلوم کړي چې مالک خدائ هغه له په سفر کښې کاميابی ورکړې ده که نه. (۲۲) چې کله اوبانو اوبه وڅښلې، هغه سړی د سرو زرو يوه قيمتي نټکې هغې ته ورپه پوزه کړه او دوه درنې د سرو زرو کړی يې ورپه لاس کړې. (۲۳) هغه ووييل، ”ما ته ووايه چې ستا پلار څوک دے، د هغه په کور کښې زمونږ د شپې تېرولو ځای شته؟“ (۲۴) هغې جواب ورکړو، ”زما پلار بتواېل دے، چې د نحور او ملکه زوئ دے. (۲۵) مونږ سره ډېر بوس او وابښه شته او ستاسو د پاتې کېدو دپاره حُجره هم شته.“ (۲۶) بيا هغه سړی خپل سر ټيټ کړو او د مالک خدائ عبادت يې وکړو. (۲۷) هغه ووييل، ”د مالک خدائ ثناء دې وي، چې زما د نېک ابراهيم خدائ پاک دے، چې هغه په رښتيا زما د نېک سره خپله وعده پوره کړې ده. مالک خدائ زما د نېک خپلوانو ته زه نېغ راوستلم.“ (۲۸) جينې کور ته منډه کړه او خپلې مور او نورو ټولو ښځو ته يې ټوله قيصه تېره کړه. (۲۹) د رېقې يو ورور وو چې نوم يې لابن وو، هغه بهر د چينې طرف ته منډه کړه چې چرته د ابراهيم نوکر وو. (۳۰) لابن د خپلې خور په پوزه نټکې او د هغې په لاسونو کړې ليدلې وې. او رېقې دا خبره کوله چې لابن واورېدل څه چې هغه سړی وئيلي وو. هغه د ابراهيم نوکر له ورغلو چې هغه د خپلو اوبانو سره د چينې سره ولاړ وو، (۳۱) او لابن ورته ووييل، ”ما

سرہ کور ته لاڙ شه. تہ هغه سرے ٻي چي مالک خُداي برکت درکړے دے. تہ دلته بهر ولې ولاړ ٻي؟ ما په خپل کور کښې ستا دپاره خُاي تيار کړے دے او هلته ستا د اوبسانو دپاره هم خُاي شته. (۳۲) نو هغه سرے دننه کور ته لاړو او لابن د اوبسانو نه بارونه کوز کړل او بوس او وابښه ٻي ورته واچول. بيا هغه د ابراهيم د نوکر او د هغه د سرو دپاره اوبه راوړې چې خپلې پښې ووينځي. (۳۳) چې روتې ٻي کله راوړه، هغه سړی ووئيل، ”تر هغه پورې به زه خوراک نه کوم چې تر کومې پورې ما هغه خه وئيلي نه وی چې خه وئيل غواړم.“ لابن ووئيل، ”تيک ده ووايه.“ (۳۴) هغه خبره شروع کړه، ”زه د ابراهيم نوکر یم. (۳۵) مالک خُداي زما نېک له ډېر زيات برکت ورکړے دے او هغه ٻي ډېر مالدار کړے دے. هغه له ٻي د گډو او چپلو رمې، خاروی، سپين زر، سره زر، غلامان او وينځي، اوبسان او خره هم ورکړي دي. (۳۶) زما د نېک د ښځې ساره نه چې کله هغه بوږي وه د هغه يو زوی وشو او زما نېک هغه له خپل هر خه ورکړي دي. (۳۷) زما نېک زما نه دا پوخ لوظ اخستے دے چې د هغه حکم به منم. هغه وفرمائيل، د کنعان د ملک د پېغلو نه زما زوی له ښځه مة خوشوه. (۳۸) خو زما د پلار خلقو، زما خپلوانو له لاړ شه او د هغه دپاره ښځه خوشه کړه. (۳۹) او ما د خپل نېک نه تپوس وکړو، فرض کړه که هغه ښځه زما سره نه راځي نو بيا؟ (۴۰) هغه جواب راکړو چې مالک خُداي، چې د کوم ما همېشه فرمانبرداري کړې ده، هغه به خپله فرېسته تا ته درولېږي او کاميابي به درکړي. تہ به زما د زوی دپاره زما د خپلو خلقو نه، زما د پلار د خاندان نه، يوه ښځه پېدا کړي. (۴۱) ستا دپاره صرف يوه لار شته چې د لوظ نه آزاد شې، هغه دا چې که تہ زما خپلوانو له لاړ شې او هغوی تا ته انکار وکړي، نو بيا به تہ آزاد ٻي. (۴۲) چې نن زه چينې ته راغلم، ما مالک خُداي ته سوال وکړو، اے مالک خُدايه، زما د نېک ابراهيم خُدايه پاکه، ما له په سفر کښې کاميابي راکړه. (۴۳) زه دلته د چينې سره یم، کله چې يوه جينې اوبو وړلو له راشي، نو زه به ورته ووايم چې ما له د خپل منگي نه لږې اوبه راکړئ. (۴۴) که هغه ما له او زما اوبسانو له هم اوبه ورکول وغواړي، چې دا هم هغه ښځه وی چې تا زما د نېک د زوی دپاره خوشه کړې ده. (۴۵) د هغې نه مخکښې چې ما

پټه په زړه کښې دُعا ختمه کړې وه، رېقه چې د هغې په اوږه منگۍ وو راغله او لاندې چينې ته لاړه. ما هغې ته ووييل چې، څښلو له لږې اوبه راکړه. (۴۶) هغې زر د خپل ولی نه منگۍ راټيټ کړو او وې وئيل، اوبه وڅښه او زه به ستا اوبانو له هم اوبه ورکړم. نو ما هم اوبه وڅښلې او اوبانو له يې هم ورکړې. (۴۷) ما د هغې نه تپوس وکړو، ستا پلار څوک دے؟ نو هغې جواب راکړو، زما پلار بتواېل دے چې د نحور او ملکا زوئ دے. بيا ما هغې له ننکۍ ورپه پوزه کړه او کړۍ مې ورپه لاس کړې. (۴۸) ما خپل سر ټيټ کړو او د مالک خدائ عبادت مې وکړو. ما د مالک خدائ ثناء ووييله، چې زما د نېک ابراهيم خدائ پاک دے، چې هغه زه نېغ زما د نېک نوسی له راوستلم چې هغه د اسحاق ښځه جوړه شۍ. (۴۹) نو که تۀ زما د نېک سره خپله ذمه واری پوره کول غواړې او ښه سلوک ورسره کوې، نو ما ته ووايه او که تۀ وی نو هم ووايه، بيا به زه فېصله وکړم چې ما له څۀ کول په کار دی. (۵۰) لابن او بتواېل جواب ورکړو، ”دا خبره د مالک خدائ نه راپېښه ده او مونږ ورته ښه يا بد نه شو وئيلے. (۵۱) دا رېقه ده، د ځان سره يې بوځه. هغه دې ستا د نېک د زوئ ښځه شۍ، لکه چې څنگه مالک خدائ په خپله فرمائيلی دی.“ (۵۲) چې کله د ابراهيم نوکر دا خبره واورېده، هغه ټيټ شو او د مالک خدائ عبادت يې وکړو. (۵۳) بيا هغه ورله جامې، سپين زر او د سرو زرو کالۍ راوويستل او رېقې له يې ورکړل. هغه د هغې ورور او مور له هم قيمتي تحفې ورکړې. (۵۴) د دې نه پس، د ابراهيم نوکر او د هغه سره نورو سړو خوراک څښاک وکړو او هلته يې شپه تېره کړه. چې کله هغوی سحر پاڅېدل، هغه ووييل، ”ما خپل نېک له واپس ولېږه.“ (۵۵) خو د رېقې ورور او د هغې مور ووييل، ”کم از کم لسو ورځو له دې هغه زمونږ سره ايساره شۍ، نو بيا دې لاړه شۍ.“ (۵۶) خو هغه ووييل، ”مونږ مه ايساروئ. مالک خدائ زما سفر کامياب کړے دے، ما خپل نېک له واپس ولېږئ.“ (۵۷) هغوی جواب ورکړو، ”مونږ به رېقه راوغواړو او د هغې نه به تپوس وکړو چې هغه څۀ وائی.“ (۵۸) نو هغوی رېقه راوغوښته او تپوس يې ترې وکړو، ”تۀ د دې سړۍ سره تلل غواړې څۀ؟“ هغې جواب ورکړو، ”آو، زه به لاړه شم.“ (۵۹) نو هغوی رېقه او د کور مشره خدمتگاره او نورې نوکرانې د ابراهيم

د نوکر او د هغه د سپرو سره لېږلو ته راضی شول. (۶۰) او دوی د ربقي دپاره برکت وغوښتلو او ورته یې وویل چې، ”خوږې ته دې د زرگونو مور شي، ستا اولاد دې د خپلو دشمنانو په ښارونو بریالۍ شي.“ (۶۱) بیا ربقه او د هغې نوکرانې تیارې شوې او په اوبانو سورې شوې چې د ابراهیم د نوکر سره لارې شي او دوی ټول روان شول. (۶۲) اسحاق د بیرلحي روی نه راغلی وو. او د کنعان صحرا کښې ایسار وو. (۶۳) هغه ماښام په پټو کښې چکر لگولو له ووتلو او څه گوري چې اوبان راروان وو. (۶۴) چې کله ربقي اسحاق ولیدلو، هغه د خپل اوبن نه کوزه شوه (۶۵) او د ابراهیم نوکر نه یې تپوس وکړو، ”هغه سرې چې په پټی کښې زمونږ طرف ته راروان دې څوک دې؟“ نوکر جواب ورکړو، ”هغه زما نېک دې.“ نو هغې څادر واخستلو او خپل مخ یې پټ کړو. (۶۶) نوکر هغه هر څه اسحاق ته وویل چې څه یې کړی وو. (۶۷) بیا اسحاق ربقه خپلې هغه خېمې ته راوستله چې د هغه مور ساره په کښې اوسېدلې وه او هغه یې ښځه شوه. اسحاق د ربقه سره مینه کوله، نو هغه ته د خپلې مور د مرگ نه پس آرام ملاو شو.

د حضرت ابراهیم نور اولاد

۲۵ (۱) بیا ابراهیم بله ښځه وکړه، چې د هغې نوم قطوره وو. (۲) د هغې نه یې زمران، یقسان، مدان، میدیان، اسباق او سوخ پیدا شول. (۳) یقسان د شيبا او د ددان پلار وو او د ددان اولاد اسوری، لطوسی او لومی وو. (۴) د میدیان زامن عیفه، عفر، حنوک، ابیداع او الدعا وو. دا ټول د قطوره اولاد وو. (۵) ابراهیم چې څه هم لرل هغه یې اسحاق له ورکړل، (۶) هغه په خپل ژوندون کښې هغه زامنو له تحفې ورکړې چې د هغه د وینځو نه پیدا شوی وو. بیا هغه دا زامن د خپل زوی اسحاق نه لرې، د نمرخاته ملک ته ولېږل.

د حضرت ابراهيم مرگ او ښخېدل

(۷) چې ابراهيم د يو سل پينځه اوياؤ کالو عمر ته ورسېدو، (۸) نو ابراهيم ساه ورکړه او ښه په پوخ عمر کښې په حق ورسېدو او د پېر عمر سره وو. (۹) د هغه زامنو اسحاق او اسمعيل، د ممرۍ سره نږدې د صحر د زوئ عفرون حتی په پټی کښې، د مکفيله په غار کښې ښخ کړو. (۱۰) دا هغه پټی وو چې ابراهيم د حټيانو نه اخستې وو، ابراهيم او د هغه ښځه ساره دواړه هلته ښخ شو. (۱۱) د ابراهيم د مرگ نه پس، خدای پاک د هغه زوئ اسحاق له برکت ورکړو، چې هغه بيرلحي روى ته نږدې اوسېدو.

د حضرت اسمعيل اولاد

(۱۲) دا د ابراهيم د زوئ اسمعيل اولاد دى، اسمعيل د هاجرې مصرۍ زوئ وو څوک چې د ساره وينځه وه. (۱۳) دا د اسمعيل زامن وو، چې په دې ترتيب سره پېدا شوى وو، نبايوت، قيدار، ادبئيل، مېسام، (۱۴) مِشماع، دومه، مسا، (۱۵) حدد، تيما، يطور، نفيس او قدمه. (۱۶) دوى د دولسو قبيلو پلاران وو او د دوى نومونه د دوى په کلو او د اوسېدو ځايونو باندې اېښي شوى وو. (۱۷) اسمعيل د يو سل اووه دېرشو کالو وو چې ساه يې ورکړه او په حق ورسېدو. (۱۸) د اسمعيل اولاد د حويله او شور علاقې په مينځ کښې اوسېدل، دا د اسور په لاره مصر سره نږدې وو. دوى د ابراهيم د نور اولاد نه جدا اوسېدل.

د حضرت عيسو او حضرت يعقوب پېدا کېدل

(۱۹) دا د ابراهيم د زوئ اسحاق قيصه ده. (۲۰) اسحاق د څلوېښتو کالو وو چې کله هغه د ربې، د بتواېل لور، د لابن خور سره واده وکړو. دوى د مسوپتاميه آرامى وو. (۲۱) اسحاق مالک خدای ته د خپلې ښځې دپاره سوال وکړو، ځکه چې هغه شنېده وه. مالک

خُدائ د هغه آواز واورېدو او ربڼه اُمیدواره شوه. (۲۲) د هغې جوړه بچی پېدا کېدونکې وُو او د پېدا کېدو نه مخکېنې دوی د مور په خېټه کېنې په ضد شول. نو هغې د مالک خُدائ نه تپوس وکړو، ”په ما داسې ولې کېږي؟“ (۲۳) مالک خُدائ هغې ته وفرمائیل، ”ستا په خېټه کېنې دوه قومونه دی، ستا نه دوه پېدا کېدونکې قومونه به د یو بل خلاف وی. یو به د بل نه طاقتور وی، مشر به د کشر خدمت کوی.“ (۲۴) د هغې د بچو د پېدا کېدو وخت راغلو او د هغې جوړه زامن پېدا شول. (۲۵) هغه مشر د رنگه سور وو او د هغه څرمن د بېرې چوغې په شان وه، نو د هغه نوم یې عیسو کېښودو. (۲۶) هغه دویم د عیسو پونده کلکه نیولې وه، نو د هغه نوم یعقوب شو. اسحاق د شپېتو کالو وو چې دوی پېدا شول.

د حضرت عیسو د خپلې مشرۍ حقونه خرڅول

(۲۷) هلکان لوی شول او عیسو یو تکړه ښکاری شو او د هغه بهر گرځېدل خوښ وُو، خو یعقوب غلې سپرې وو چې د کور نه به نه وتلو. (۲۸) عیسو په اسحاق گران وو، ځکه چې عیسو به کوم ځناور ښکار کړل نو اسحاق د دې د خوړلو شوقین وو، خو په ربڼه یعقوب گران وو. (۲۹) یوه ورځ چې کله یعقوب د گُرڅو ښوروا پخوله، عیسو د ښکار نه راغلو. هغه اوږدې وو (۳۰) او یعقوب ته یې وویل، ”زه د لوږې نه مرم، ما له لږه دا د سور رنگ ښوروا راکړه.“ نو ځکه د هغه نوم اډوم شو. (۳۱) یعقوب جواب ورکړو، ”زه به دا تا له په دې شرط درکړم که تۀ ما له د خپلې مشرۍ حقونه راکوې.“ (۳۲) عیسو وویل، ”ټیک ده، زه مرم، بیا به زما دا مشرتوب ما له څۀ فائده راکړي؟“ (۳۳) یعقوب جواب ورکړو، ”اول زما سره دا لوظ وکړه چې تۀ به خپل ټول حقونه ما له راکوې.“ نو عیسو ورسره لوظ وکړو او یعقوب ته یې خپل حقونه ورکړل. (۳۴) بیا یعقوب هغه له روتی او څۀ ښوروا ورکړه. هغه خوراک څښاک وکړو او بیا پاڅېدو او لاړو. نو داسې عیسو د خپلې مشرۍ حقونو ته سپک وکتل.

د هغې نه وروستو، په هغه مُلک کښې یو بل قحط راغلو لکه څنگه چې

مخکښې د ابراهیم په وخت کښې راغلې وو. إسحاق په جرار کښې، د فلسطیانو بادشاه

ابی ملک له ورغلو. (۲) مالک خدای إسحاق ته راڅرگند شو او ورته یې وفرمائیل،

”مصر ته مه ځه، په دې مُلک کښې اوسېږه، کوم ځای چې زه درته ښایم. (۳) دلته

اوسېږه او زه به ستا مل شم او برکت به درکړم. زه دا ټوله علاقه تا او ستا اولاد له

درکوم. ما چې کومه وعده ستا پلار ابراهیم سره کړې ده زه به هغه پوره کړم. (۴) زه به

تا له دومره ډېر اولاد درکړم لکه چې په آسمان کښې ستوری دی او زه به هغوی له دا

ټوله علاقه ورکړم. ټول قومونه به ستا د اولاد په وسیله برکت ومومي. (۵) زه به تا له

برکت درکړم، ځکه چې ابراهیم زما تابعداری کړې ده او زما ټول قانونونه او حکمونه یې

پوره کړي دي.“ (۶) نو إسحاق په جرار کښې اوسېدو. (۷) کله چې د هغه ځای خلکو د

هغه د ښځې په حقله تیوس وکړو، هغه ووئیل چې، ”هغه زما خور ده.“ هغه دا اقرار ونه

کړو چې هغه یې ښځه ده، هغه یرېدو چې هسې نه چې خلق یې مړ کړي او ربکه به ترې نه

بوځي، ځکه چې هغه ډېره ښائسته وه. (۸) د إسحاق هلته د ډېر وخت اوسېدو نه پس، د

فلسطیانو بادشاه ابی ملک د کړکې نه لاندې وکتل او وې لیدل چې إسحاق خپله ښځه ربکه

راغاړه ایستله. (۹) ابی ملک إسحاق راوغوښتلو او ورته یې ووئیل، ”نو دا معلومه شوه

چې هغه ستا ښځه ده، تا ولې وئیلی دی چې هغه ستا خور ده؟“ هغه جواب ورکړو، ”زما

خیال دا وو چې که دا مې ووئیل چې هغه زما ښځه ده نو زه به ووژلې شم.“ (۱۰)

ابی ملک ورته ووئیل، ”دا تا زمونږ سره څه کړی دی؟ زما د خلقو نه یو سړی په آسانی

سره ستا د ښځې سره ځملاستې شو او تا به مونږ گناهگار کړی ؤو.“ (۱۱) ابی ملک

ټولو خلقو له خبردارۍ ورکړو، ”که څوک دې سړی یا د هغه ښځې له په بد نیت لاس

وروړي نو خامخا به وژلې شی.“ (۱۲) چې کله هغه هلته اوسېدو، إسحاق هلته زمکه

وگرله او په هغه کال یې چې څومره کرلی ؤو د هغې نه یو په سل زیات فصل یې وشو،

۱۳ ځکه چې مالک خدای هغه له برکت ورکړو. ۱۳ هغه مالدار کېدو او لوی سړی شو.

۱۴ ځکه چې د هغه پېر نوکران، چېلی او څاروی او د گډو پېرې رمې وې، خو په

فلسطیانو هغه بد لگېدو. ۱۵ چې کوم کوهی د ابراهیم په ژوند د ابراهیم نوکرانو کنستلی

و نو فلسطیانو هغه کوهی بند کړل او د خاورو نه یې پک کړل. ۱۶ ابی ملک اسحاق ته

ووئیل، ”زمونږ د ملک نه بهر شه. ته زموږ نه زیات تکره شوې یې.“ ۱۷ نو اسحاق

لاړو او د جرار په مېدان کېنې یې خېمه ولگوله، چې هلته د څه وخت دپاره ایسار شو.

۱۸ هغه یو ځل بیا هغه کوهی وکنستل کوم چې د ابراهیم په وخت کېنې کنستلې شوی

و او فلسطیانو د ابراهیم د مرگ نه پس بند کړی و. اسحاق به هغه کوهی ته هم هغه

نومونه اخستل کوم چې د هغه پلار پرې اېښی و. ۱۹ د اسحاق نوکرانو په مېدان کېنې

یو کوهی کنستلو او هلته یې د اوبو یوه چینه وموندله. ۲۰ د جرار شپونکی د اسحاق د

شپونکو سره په جگړه شول او وې وئیل چې، ”دا اوبه زموږ دی.“ نو اسحاق په هغه

کوهی ”عسق“ نوم کېښودو، ځکه چې هغوی د هغه سره جنگ وکړو. ۲۱ د اسحاق

نوکرانو یو بل کوهی وکنستلو او په هغې باندې هم جگړه وشوه، نو په هغې یې ”سنتنه“

نوم کېښودو. ۲۲ هغه د دې ځای نه لاړو او یو بل کوهی یې وکنستلو. او په هغې باندې

هیڅ لانجه جوړه نه شوه، نو هغه په دې کوهی باندې ”رحوبوت“ نوم کېښودو. هغه

وفرمائیل، ”مالک خدای اوس زموږ دپاره یو ځای جوړ کړی دی چې په دې ملک

کېنې اوسېږو او موږ به دلته آباد شو.“ ۲۳ اسحاق د دې ځای نه بیرسبع ته لاړو. ۲۴

په هغه شپه مالک خدای هغه ته راڅرگند شو او ورته یې وفرمائیل، ”زه ستا د پلار

ابراهیم خدای پاک یم. یرېره مه، زه ستا مل یم. زه به تا له برکت درکړم او د خپل

خدمت کوونکی ابراهیم سره زما د وعدې په ذریعه به تا له پېر اولاد درکوم.“ ۲۵

اسحاق هلته یوه قربانگاه جوړه کړه او د مالک خدای عبادت یې وکړو. بیا هغه هلته

خپله خېمه ولگوله او د هغه نوکرانو بل کوهی وکنستلو.

د حضرت إسحاق او ابی ملک په مینځ کښې د امن معاهده

(۲۶) ابی ملک د جرار نه د خپل مشیر اخوزت او د خپل لښکر مشر فیکل سره د إسحاق سره ملاوېدو دپاره راغلو. (۲۷) نو إسحاق ترې تپوس وکړو، ”ته اوس ما سره ملاوېدو له ولې راغلې یې، چې ته مخکښې ما سره ډېر بد وې او زه دې د خپل ملک نه بهر کړم؟“ (۲۸) هغوی جواب ورکړو چې، ”مونږ ته صفا پته ولگېده چې مالک خدای ستا مل دے او زموږ خیال دا دے چې زموږ په مینځ کښې یو پوخ لوظ په کار دے. مونږ تا سره لوظ کول غواړو (۲۹) چې ته به مونږ ته نقصان نه رسوې، لکه چې څنگه مونږ تا ته نقصان نه دے رسولے، او مونږ هیڅ بد تا سره نه دی کړی او په امن سره ژوند تېرولو ته مو پرېښودلے وې. او بې شکه چې مالک خدای تا له برکت درکړے دے.“ (۳۰) إسحاق هغوی له غټه مېلمستیا وکړه او هغوی خوراک څښاک وکړو. (۳۱) هغوی سحر وختی پاڅېدل او یو بل ته یې قسمونه وکړل. إسحاق هغوی رخصت کړل او هغوی د هغه نه په سلامتی سره لاړل. (۳۲) هم په هغه ورځ د إسحاق نوکران راغلل او هغه ته یې د هغه کوهی په حقله ووئیل چې کوم هغوی کنستلے وو. هغوی ووئیل، ”مونږ اوبه موندلې دی.“ (۳۳) هغه په هغه کوهی ”سبع“ نوم کېښودو. او تر ننه پورې د هغه ښار نوم بیرسبع دے.

د حضرت عیسو د بل ملک ښځې

(۳۴) چې کله عیسو د څلوېښتو کالو وو، هغه دوه حتی ښځې د بیرۍ لور یهودت او د ایلون لور باسمت واده کړې. (۳۵) هغوی د إسحاق او ربکه ژوند ترېځ کړو.

د حضرت إسحاق حضرت یعقوب له برکت ورکول

۲۷ (۱) چې کله إسحاق ضعیف شو او نظر یې کار پرېښودو، هغه خپل مشر زوی

عيسو راوغوښتو او هغه ته يې وفرمائيل، ”اے زما زويه.“ هغه جواب ورکړو، ”جی، زه حاضر یم.“ (۲) اسحاق ورته وفرمائيل چې، ”گوره، زه ضعیف یم او کېدے شی چې زړ وفات شم.“ (۳) خپل غشی او لینده راواخله، بهر پتو ته لاړ شه او زما دپاره ښکار وکړه. (۴) ما له زما د خوښې مزېدار خوراک پوخ کړه او ما له يې راوړه. چې کله هغه زه وخورم، نو زه به تا له زما د مرگ نه مخکېنې خپل آخری برکت درکړم.“ (۵) چې کله اسحاق عيسو ته دا خبرې کولې، نو ربې اوږېدلې. او چې عيسو پتو ته ښکار دپاره لاړو، (۶) نو ربې يعقوب ته وويل، ”گوره، ما ستا د پلار نه د عيسو سره دا خبرې واورېدې چې، (۷) ما له د ښکار غوښه راوړه او ما له يې پخه کړه. چې کله هغه وخورم، نو د مرگ نه مخکېنې به د مالک خدای په وړاندې خپل برکت تا له درکړم.“ (۸) ربې ورته وويل، ”اوس زما زويه، زما خبره واوره او چې خه درته وایم هم هغه شان وکړه.“ (۹) رمې ته لاړ شه او دوه څاربه د چېلې بچي راوښه، نو زه به ترې مزېدار خوراک پوخ کړم کوم خوراک چې ستا د پلار ډېر خوښ دے. (۱۰) هغه ته خپل پلار له یوسه چې يې وخورى، نو د مرگ نه مخکېنې به هغه تا له خپل برکت درکړی.“ (۱۱) خو يعقوب خپلې مور ته وفرمائيل، ”تا ته پته ده چې د عيسو په څرمن وېښته شته خو زما په څرمن وېښته نشته.“ (۱۲) کېدے شی چې زما پلار ما له لاس راوړی او هغه ته پته ولگي چې زه يې دوکه کوم، نو زه به په خپل ځان د برکت په ځای لعنت راوړم.“ (۱۳) د هغه مور ورته وويل، ”زما زويه، ستا لعنت دې په ما شی، بس هغه خه وکړه خه چې زه درته وایم، لاړ شه او ما له د چېلې بچي راوله.“ (۱۴) نو هغه لاړو او هغه يې راوښول او خپلې مور له يې راوستل او د هغه مور هغه مزېدار خوراک پوخ کړو کوم چې د هغه د پلار ډېر خوښ وو. (۱۵) بيا هغې د عيسو هغه خاص جامې راواخستلې، چې کومې هغې ورله په کور کېنې ساتلې وې او خپل کشر زوی يعقوب ته يې ورواغوستلې. (۱۶) هغې د چېلې د بچو څرمنې د هغه لاسونو او د هغه څپ ته هم ورواغوستلې چرته چې وېښته نه وو. (۱۷) ربې هغه له هغه مزېدار خوراک ورکړو او چې کومه روټۍ يې پخه کړې وه هغه يې هم ورکړه. (۱۸) بيا يعقوب خپل پلار له ورغلو او ورته يې وويل، ”زما پلاره.“ هغه جواب

ورکړو، ”ښه، ته زما کوم زوی یې؟“ (۱۹) یعقوب جواب ورکړو، ”زه ستا مشر زوی عیسو یم، ما هم هغه شان کړی دی چې څنگه تا ما ته وفرمائیل. اوس لږ کښېنه او د ښکار غوښه وخوره چې کومه ما درله راوړې ده، نو ته به ما له خپل برکت راکړې.“ (۲۰) اسحاق ورته وفرمائیل، ”زما زوی، دومره زر تا ښکار څنگه وکړو؟“ یعقوب جواب ورکړو، ”مالک خدای، ستا خدای پاک زه کامیاب کړم.“ (۲۱) اسحاق یعقوب ته وفرمائیل، ”زما زوی، لږ رانزدې شه چې تا له لاس دروړم. ته په رښتیا عیسو یې څه؟“ (۲۲) یعقوب خپل پلار ته ورنزدې شو، هغه له یې لاس وروړو او وې فرمائیل چې، ”ستا آواز د یعقوب د آواز په شان دے، خو ستا لاسونه د عیسو د لاسونو په شان دی.“ (۲۳) هغه یعقوب ونه پېژندلو، ځکه چې د هغه لاسونه د عیسو په شان د وېستو نه ډک وو. یعقوب هغه له د برکت په ورکولو وو، (۲۴) خو چې بیا یې ترې نه تپوس وکړو، ”ته په رښتیا عیسو یې؟“ هغه جواب ورکړو، ”آو، زه عیسو یم کنه.“ (۲۵) اسحاق وفرمائیل، ”ما له د ښکار غوښه لږه رانزدې کړه. چې زه هغه وخورم، زه به تا له خپل برکت درکړم.“ یعقوب ورله هغه راوړه او هغه ورله څه مے هم څښلو له راوړل. (۲۶) بیا د هغه پلار هغه ته وفرمائیل، ”زما زوی، رانزدې شه او ښکل مې کړه.“ (۲۷) چې هغه ښکلولو له ورته راغلو په اسحاق د هغه د جامو بوئ ولگېدو، نو هغه خپل برکت ورکړو. هغه وفرمائیل، ”واه واه، زما د زوی وږمه د پټو د بوئ په شان ده کوم له چې مالک خدای برکت ورکړے دے.“ (۲۸) خدای پاک دې تا له د آسمان نه پرځه درکړی او ستا زمکه دې شنه کړی، هغه دې تا له ډېره زیاته غله او مے درکړی، (۲۹) قومونه دې ستا خدمتگاران شی او خلق دې ستا په مخکښې ټیټ شی. ته دې په خپلو خلقو حکومت وکړې او ستا د مور اولاد دې تا ته ټیټ شی. چې په تا څوک لعنت وائی په هغوی دې لعنت وی او چې څوک تا له برکت غواړی په هغوی دې برکت وی.“

د حضرت عیسو د حضرت اسحاق نه برکت غوښتل

(۳۰) چې کله اسحاق خپل برکت ورکول ختم کړل، نو چې څنگه یعقوب لاړو، نو د هغه

ورور عيسو د بنڪار نه راغلو. (۳۱) هغه هم مزېدار خوراک پوخ ڪړو او هغه يي خپل پلار
 له راوړو. هغه وفرمائيل، ”پلاره، لږ راپاڅه او د بنڪار غوښه وخوره چي کومه ما تا له
 راوړي ده، نو چي ته ما له خپل برکت راکړي.“ (۳۲) اسحاق تپوس وکړو، ”ته څوک
 يي؟“ هغه جواب ورکړو، ”ستا مشر زوي عيسو يم.“ (۳۳) اسحاق وپرېدو او ټول رپېدلو
 او هغه تپوس وکړو، ”نو بيا هغه څوک وو، چي بنڪار يي وکړو او هغه غوښه يي ما له
 راوړه؟ ستا د راتلو نه لږ مخکښي ما هغه وخوړه. ما هغه له خپل آخري برکت ورکړو، نو
 دا د هغه د همېشه دپاره دے.“ (۳۴) چي کله عيسو دا واورېدل، هغه ډېر په چغو چغو
 وژړل او وي فرمائيل، ”اے پلاره، ما له هم خپل برکت راکړه.“ (۳۵) اسحاق جواب
 ورکړو، ”ستا ورور راغلو او دوکه يي ڪړم. هغه ستا برکت وړي دے.“ (۳۶) عيسو
 وفرمائيل، ”په دې کښي هيڅ شک نشته د هغه نوم يعقوب دے. دا دوهم ځل دے چي
 هغه زما ځاي په چل نيولي دے، اول يي زما د مشري حق واخستو او اوس يي زما
 برکت هم واخستو. تا زما دپاره برکت نه دے پرېښي څه؟“ (۳۷) اسحاق جواب وکړو،
 ”ما هغه په تا اختيارمن ڪړي دے او ما د هغه ټول خپلوان د هغه نوکران ڪړي دي. ما
 هغه له غله او مے ورکړي دي. زما زويه، اوس داسي هيڅ هم نشته چي ستا دپاره يي زه
 وکړم.“ (۳۸) عيسو خپل پلار ته سوال زاري کوله، ”پلاره، تا سره صرف يو برکت وو
 څه؟ پلاره، ما له هم برکت راکړه.“ هغه ډېره زياته ژپا شروع کړه. (۳۹) بيا اسحاق هغه
 ته وفرمائيل، ”ستا دپاره به د آسمان نه پرځه نه وي، ستا دپاره به زمکه شنه نه وي.“ (۴۰)
 ته به د خپلي توري په زور ژوند تېروي، خو د خپل ورور به ته غلام يي. چي کله ته باغي
 شي، نو د هغه پري به وشلوي.“ (۴۱) عيسو د يعقوب سره کينه ساتله، ځکه چي د هغه
 پلار، يعقوب له د هغه برکت ورکړي وو. هغه د خپل ځان سره وفرمائيل، ”زما د پلار
 مرگ نژدې دے، چي کله زما پلار وفات شي نو بيا به زه يعقوب ووژنم.“ (۴۲) خو رېقه د
 خپل مشر زوي عيسو د دې خبرې نه خبر شوه، نو هغي يعقوب راوغوښتلو او ورته يي
 ووييل، ”دا خبره واوره. ستا ورور عيسو بدل اخستل غواړي او تا وژل غواړي.“ (۴۳) نو
 زما زويه، څه چي زه درته وایم هم هغه شان وکړه. سمدستي لابن له وتښته چي په

حاران کښې دے، (۴۴) او د هغه سره د خه وخت دپاره پاتې شه، چې ستا د ورور غصه سره شې (۴۵) او چې د هغه هغه خه هېر شې چې تا ورسره کړې دى. بيا به زه څوک درولېږم چې تا واپس راولى. زه دې خپل دواړه زامن په يوه ورځ ولې بايلم؟“

د حضرت اسحاق د حضرت يعقوب لابن له لېږل

(۴۶) ربقي اسحاق ته ووييل، ”زه د عيسو د بل ملک د ښځو په وجه په خپل ژوند کښې تنگه یم. که يعقوب هم د دې ملک د حتي ښځو نه د يوې حتي ښځې سره واده وکړو، نو د دې نه به بيا زما دپاره مرگ ښه وي.“

۲۸ (۱) اسحاق يعقوب راوغوښتلو، په مخه ښه يې ورته ووييل او هغه له يې حکم ورکړو، ”د يوې کنعاني جينې سره واده ونه کړې. (۲) سمدستي مسوپتاميه ته، د خپل نيکه بتواېل کور ته لاړ شه او هلته د خپل ماما لابن د لوني نه يوې سره واده وکړه. (۳) قادر خدای دې ستا واده بختور کړی او ډېر اولاد دې درکړی، نو ته به د ډېرو قومونو پلار شې. (۴) هغه دې تا او ستا اولاد له برکت درکړی لکه څنگه چې هغه ابراهيم له برکت ورکړې وو. او دا ملک دې ستا شې، چې په کوم کښې ته مسافر وې او چې کوم خدای پاک ابراهيم له ورکړې وو.“ (۵) نو ځکه اسحاق يعقوب په مسوپتاميه کښې، لابن له ولېږلو، چې هغه د بتواېل آرامی زوی وو او د ربقي ورور وو، کومه چې د يعقوب او عيسو مور وه.

د حضرت عيسو بلې ښځې سره واده کول

(۶) عيسو ته دا پته ولگېده چې اسحاق يعقوب له برکت ورکړې وو او د ښځې لټولو دپاره يې هغه مسوپتاميه ته لېږلې دے. هغه ته دا هم پته وه چې کله اسحاق هغه له برکت ورکړو نو يعقوب له يې حکم ورکړو چې، ”د يوې کنعاني ښځې سره به واده نه

کوې. (۷) هغه ته پته ولگېده چې يعقوب د خپل پلار او مور خبره منلې ده او مسوپتاميه ته تلې دے. (۸) نو عيسو پوهه شو چې د هغه د پلار اسحاق کنعاني ښځې خوښې نه دی. (۹) نو هغه د ابراهيم زوی اسماعيل له لارو او د هغه لور محلت سره يې واده وکړو، چې هغه د نبايوت خور وه.

د حضرت يعقوب په بيت ايل کښې خوب ليدل

(۱۰) يعقوب د بيرسبع نه لارو او د حاران په طرف روان شو. (۱۱) نمر په پرېوتو وو چې هغه يو خاص ځای ته راغلو او په هغه شپه هلته پاتې شو. هغه د خوب دپاره ځملاستو او خپل سر يې په يو کانې کېښودو. (۱۲) هغه په خوب کېښې وليدل چې يوه پورې د زمکې نه آسمان پورې ختلې ده او دا يې هم وليدل چې د ځدای پاک فرېښتې په دې باندې بره ښکته، ختلې او راکوزېدلې. (۱۳) او گوره، هغه په خوب کېښې وليدل چې مالک ځدای د هغه سره ولاړ وو. هغه وفرمائيل، ”زه مالک ځدای يم، د ابراهيم او د اسحاق ځدای پاک يم، زه به تا او ستا اولاد له دا زمکه ورکوم چې په کومه ته ملاست يې. (۱۴) هغوی به د زمکې د شگو په شان زيات شی. دوی به خپله علاقه په هر طرف خوره کړي، ستا او ستا د اولاد په وجه به زه د دنيا ټولو قومونو له برکت ورکړم. (۱۵) یاد ساته، زه به ستا مل يم او چې چرته هم ځې نو زه به ستا حفاظت کوم او زه به تا واپس دې زمکې ته راوړم. زه به تا تر هغې پورې نه پرېږدم چې ما تا سره خپله وعده پوره کړې نه وي.“

(۱۶) يعقوب د خوب نه پاڅېدو او وې فرمائيل، ”بې شکه چې مالک ځدای دلته دے، هغه په دې ځای کېښې دے، خو ما ته پته نه وه.“ (۱۷) هغه پرېدو او د ځان سره يې وفرمائيل، ”دا ځای خو د يرې نه ډک دے. دا به خامخا د ځدای پاک کور وي، دا به خامخا د آسمان دروازه وي.“ (۱۸) کله چې يعقوب سحر وختی پاڅېدو، هغه کانې يې راواخستلو چې په کوم يې سر اېښی وو او د يو يادگار په توگه يې ودرولو. بيا هغه په دې باندې تېل واچول چې ځدای پاک ته وقف شی. (۱۹) هغه په هغه ځای بيت ايل نوم کېښودو. دا ښار مخکښې د لوز په نوم مشهور وو. (۲۰) بيا يعقوب د ځدای پاک سره وعده وکړه، ”که ته

زما مل يې او په دې سفر کښې زما حفاظت کوې او ما له خوړلو له روتې راکوې او اغوستلو له جامې راکوې، (۲۱) او که زه په حفاظت سره بيا د خپل پلار کور ته راشم، نو ته به زما خدائ پاک يې. (۲۲) دا د يادگار کانې چې کوم ما ودرولې دې، دا به هغه خائ وې چې چرته به ستا عبادت کيږي او چې ته ما له خه راکوې د هغې لسمه برخه به زه خامخا تا له درکوم.

د حضرت يعقوب د لابن کور ته رسېدل

۲۹ (۱) بيا يعقوب په خپل سفر روان وو او د نمرخاته په طرف د خلقو ملک ته لاړو. (۲) چې څنگه هغه وکتل نو هغه په مېدان کښې يو کوهې وليدو او وې ليدل چې درې رمې ورسره پرتې وې. هغه رمو به د دې کوهې نه اوبه څښلې او د هغه کوهې په خوله يوه غټه تيره پرته وه. (۳) او چې کله به ټولې رمې هلته راغونډې شوې، نو شيانو به هغه تيره لرې کوله او اوبه به يې ورکولې. بيا به هغوی هغه تيره واپس په خپل خائ د کوهې په خوله کېښودله. (۴) يعقوب د شيانو نه تپوس وکړو، ”زما وروڼو، تاسو د کوم خائ يې؟“ هغوی جواب ورکړو، ”مونږ د حاران يو.“ (۵) هغه ترې تپوس وکړو، ”تاسو د نحر نمسې، لابن پېژنئ؟“ هغوی ورته وويل، ”آو، مونږ يې پېژنو.“ (۶) هغه ترې تپوس وکړو، ”هغه څنگه دې؟“ هغوی جواب ورکړو، ”هغه ښه دې، گوره، دلته د هغه لور راحيل د خپلو رمو سره راروانه ده.“ (۷) يعقوب وفرمائيل، ”گوره تر اوسه پورې نمر اوچت ولاړ دې او د رمو د راغونډولو وخت لا نه دې، تاسو ولې اوبه نه ورکوئ او واپس يې څرولو له نه بوځئ؟“ (۸) هغوی جواب ورکړو، ”مونږ داسې تر هغې پورې نه شو کولې چې ټولې رمې راغونډې نه وي. او چې کله هغه تيره لرې کړې شي، نو بيا به مونږ رمو له اوبه ورکوو.“ (۹) يعقوب لا د هغوی سره خبرې کولې چې راحيل د خپل پلار د رمې سره راوړسېدله، ځکه چې هغه شپونکې وه. (۱۰) چې کله يعقوب خپله د ماما لور راحيل د هغې د پلار د رمې سره وليده، نو هغه کوهې له ورغلو، د کوهې د خولې نه

یې تیره لرې کړه او د لابن رَمو له یې اوبه ورکړې. (۱۱) بیا یعقوب، راحیل ښکل کړه او د خوشحالی نه په ژړا شو، (۱۲) هغه راحیل ته وفرمائیل، ”زه ستا د پلار رسته دار، د ربې زوی یم.“ هغې منډه کړه چې خپل پلار ته ووائی، (۱۳) او چې کله لابن د خپل خورئی یعقوب په حقله واورېدل، نو هغه ملاوېدو له ورمڼه کړه، هغه ته ورغاړه وتلو او ښکل یې کړو او هغه یې کور ته دننه راوستلو. یعقوب لابن ته هغه هر څه وفرمائیل چې څه شوی ؤو. (۱۴) لابن وویل، ”په رښتیا سره، ته زما خپله وینه یې.“ یعقوب هلته پوره میاشت ایسار شو.

د حضرت یعقوب دوه ودونه کول

(۱۵) لابن یعقوب ته وویل، ”تا له صرف زما د خپلوالی په وجه زما خدمت کول نه دی په کار. ما ته ووايه، چې ته به څومره مزدوری غواړې؟“ (۱۶) نو د لابن دوه لویه وې، د مشرې نوم لیاه او د کشرې راحیل وو. (۱۷) د لیاه سترگې ښکلې وې، خو راحیل د بدن نه ښکلې وه. (۱۸) یعقوب د راحیل سره مینه کوله، نو ځکه هغه وفرمائیل، ”زه به ستا د کشرې لور راحیل دپاره ستا اووه کاله خدمت کوم.“ (۱۹) لابن جواب ورکړو، ”هغه چې بل چا له ورکوم د هغې نه دا ښه ده چې تا له یې درکړم، دلته زما سره اوسېږه.“ (۲۰) نو یعقوب د راحیل دپاره اووه کاله خدمت وکړو او هغه وخت په هغه باندې صرف د یو څو ورځو په شان تېر شو، ځکه چې هغه د راحیل سره مینه کوله. (۲۱) بیا یعقوب لابن ته وفرمائیل، ”هغه وخت پوره شوې دے، ستا لور راکړه چې واده یې کړم.“ (۲۲) نو لابن د واده روتی وکړه او ټول خلق یې راوغوښتل. (۲۳) خو په هغه شپه، د راحیل په ځای هغه لیاه یعقوب له بوتله او یعقوب د هغې سره ځملاستو. (۲۴) لابن خپله وینځه زلفه خپلې لور لیاه له د خدمتگاري په توگه ورکړه. (۲۵) چې کله سحر شو، یعقوب ته پته ولگېده چې دا خو لیاه ده. هغه لابن له ورغلو او ورته یې وفرمائیل، ”دا تا زما سره څه کړی دی؟ ما خو د راحیل دپاره خدمت کړې دے. تا زه ولې دوکه کړم؟“ (۲۶) لابن

جواب ورکړو، ”دلته دا رواج نه دی چې کشره لور دې د مشرې نه مخکې واده شي. (۲۷) صبر وکړه چې د واده اوومه تېره شي، نو زه به راحیل هم تا له درکړم، خو که ته زما نور اووه کاله خدمت وکړې.“ (۲۸) یعقوب راضي شو او چې کله د واده اووه ورځې پوره شوې، لابن هغه له خپله لور راحیل هم ورکړه چې بنځه یې شي. (۲۹) لابن خپله وینځه بلهه خپلې لور راحیل له ورکړه چې خدمتگاره یې شي. (۳۰) یعقوب د راحیل سره هم ځملاستو او هغه د هغې سره د لیاه نه زیاته مینه کوله. بیا هغه د لابن نور اووه کاله خدمت وکړو.

د حضرت یعقوب بچی پیدا کېدل

(۳۱) چې کله مالک خدای دا ولیدل چې د لیاه سره مینه نه کېدله، نو مالک خدای هغې له اولاد ورکړو، خو راحیل شنډه پاتې شوه. (۳۲) لیاه امیدواره شوه او یو زوی یې پیدا شو. هغې وفرمائیل، ”مالک خدای زه په تکلیف کېنې لیدلې یم او اوس به زما خاوند زما سره مینه کوی.“ نو د هغه نوم یې روبین کېښودو. (۳۳) هغه بیا امیدواره شوه او یو بل زوی یې پیدا شو. نو هغې وفرمائیل، ”مالک خدای ما له دا زوی هم راکړی دی، ځکه چې هغه ته پته وه چې زما نه کرکه کېږي.“ نو د هغه نوم یې شمعون کېښودو. (۳۴) هغه یو ځل بیا امیدواره شوه او د هغې یو بل زوی وشو. هغې وفرمائیل، ”زما د خاوند زړه به اوس په ما پورې نور هم تړلې وی، ځکه چې زما نه د هغه درې زامن پیدا شول.“ نو د هغه نوم یې لیوی کېښودو. (۳۵) بیا هغه یو ځل بیا امیدواره شوه او یو بل زوی یې پیدا شو. هغې وفرمائیل، ”دا ځل به زه د مالک خدای ثناء ووايم.“ نو هغې د هغه نوم یهوداه کېښودو. بیا د هغې نور بچی پیدا نه شول.

۳۰ (۱) خو د راحیل نه د یعقوب هیڅ بچی پیدا شوی نه وو. نو په راحیل خپله خور بده لگېده او یعقوب ته یې وویل، ”زه غواړم چې زما نه دې هم بچی وی گنې زه به مړه

شم. ۲) یعقوب راحیل ته غصه شو او وې فرمائیل، ”زه خو څه خدای پاک نه یم چې ته مې د بچو نه محرومه کړې پې.“ ۳) هغې ووئیل، ”زما وینځه بلهه بوځه، د هغې سره ځمله، نو د هغې نه به زما دپاره بچی پېدا شی. او د هغې په وجه به زما کور آباد شی.“ ۴) نو هغې بلهه خپل خاوند له ورکړه او هغه د هغې سره ځملاستو. ۵) بلهه امیدواره شوه او د یعقوب یو زوی ترې پېدا شو. ۶) راحیل ووئیل، ”خدای پاک زما په حق کښې فېصله کړې ده. هغه زما سوال اورېدلې دې او ما له یې یو زوی راکړې دې.“ نو د هغه نوم یې دان کېښودو. ۷) بلهه یو ځل بیا امیدواره شوه او د یعقوب ترې دویم زوی وشو. ۸) راحیل ووئیل، ”ما د خپلې خور سره لویه مقابله کړې ده. خو ما گټلې ده.“ نو د هغه نوم یې نفتالی کېښودو. ۹) چې کله لیاه ته دا پته ولگېده چې د هغې به نور بچی نه کیږي، نو هغې خپله وینځه زلفه یعقوب له ورکړه چې ښځه یې شی. ۱۰) بیا د زلفه نه د یعقوب یو زوی وشو. ۱۱) لیاه ووئیل، ”زه بختوره یم.“ نو د هغه نوم یې جاد کېښودو. ۱۲) د زلفه نه د یعقوب یو بل زوی وشو، ۱۳) او لیاه ووئیل، ”زه څومره خوشحاله یم. اوس به ښځې ما ته خوشحاله وائی.“ نو هغې د هغه نوم آشر کېښودو. ۱۴) د غنمو د لوی په وخت روبین پتو ته لاړو او هلته یې هغه بوتی وموندل د کومو په ذریعه چې د زنانه حمل لگېدلو او هغه یې خپلې مور لیاه له راوړل. راحیل لیاه ته ووئیل، ”ما له خو د هغه بوتو نه لږ راکړه کوم چې ستا زوی راوړی دی.“ ۱۵) لیاه جواب ورکړو، ”دا څه وړه خبره ده چې زما خاوند دې رانه قبضه کړې دې؟ او اوس ته وائی چې ما له هغه د حمل بوتی راکړه کوم چې ستا زوی راوړی دی.“ راحیل ووئیل، ”که ته ما له ستا د زوی هغه بوتی راکړې، نو ته نن شپه د یعقوب سره ځملاستې شی.“ ۱۶) چې کله یعقوب مابښام د پتو نه راغلو، لیاه بهر ملاوېدو له هغه له ورغله او وې وئیل، ”ته به خامخا نن زما سره ځملي، ځکه چې ما د خپل زوی د حمل بوتی ستا په سر ورکړی دی.“ نو په هغه شپه د هغې سره ځملاستو. ۱۷) خدای پاک د لیاه سوال واورېدو او هغه امیدواره شوه او د یعقوب ترې پینځم زوی وشو. ۱۸) لیاه ووئیل، ”خدای پاک ما له خپل اجر راکړې دې، ځکه چې ما خپله وینځه خپل خاوند له

ورکړه. “نو هغې په خپل زوی یساکار نوم کېښودو. (۱۹) لیا ه بیا اُمیدواره شوه او د یعقوب ترې شپږم زوی وشو. (۲۰) هغې ووئیل، ”خُدای پاک ما له یوه ښکلي تُحفه راکړې ده. اوس به زما خاوند زما قدر کوی، ځکه چې زما نه د هغه شپږ زامن پیدا شوی دی.“ نو هغې د هغه نوم زیولون کېښودو. (۲۱) وروستو د هغې یوه لور پیدا شوه، چې د هغې نوم یې دینه کېښودو. (۲۲) بیا خُدای پاک راحیل رایاده کړه، هغه د هغې سوال قبول کړو او هغې له یې هم بچی ورکړل. (۲۳) هغه اُمیدواره شوه او یو زوی یې پیدا شو. هغې ووئیل، ”خُدای پاک ما له یو زوی راکړو نو زه یې د پېغور نه خلاصه کړم.“ (۲۴) نو هغې د هغه نوم یوسف کېښودو او ووئیل، ”مالک خدای دې ما له یو بل زوی هم راکړی.“

د حضرت یعقوب رمې زیاتېدل

(۲۵) د یوسف د پیدا کېدو نه پس، یعقوب لابن ته وفرمائیل، ”ما له اجازت راکړه، چې زه خپل کور او خپل ملک ته واپس لاړ شم. (۲۶) ما له زما ښځې او زامن راکړه چې ما ستا خدمت کولو کېښي گټلی دی او زه به لاړ شم. ځکه چې تا ته پته ده چې ما ستا څومره ښه خدمت کړی دی.“ (۲۷) لابن هغه ته ووئیل، ”که زه ستا په نظر کېښي ښه یم نو یوه خبره به وکړم، ما ته غېبانه پته لگېدلې ده چې هم ستا په وجه مالک خدای ما له برکت راکړی دی. (۲۸) چې ته څومره مزدوری غواړې نو ووايه او زه به یې درکړم.“ (۲۹) یعقوب جواب ورکړو، ”تا ته په خپله پته ده چې ما ستا څومره خدمت کړی دی او ستا رمې زما سره څومره زیاتې شوې دی. (۳۰) ځکه چې تا زما د راتلو نه مخکېښي لږ څه لرل او اوس ډېر زیات شول او چې ما چرته هم ستا رمې بوتلی دی مالک خدای تا له برکت درکړی دی. اوس هغه وخت راغلی دی چې زه د خپل خاندان خیال وساتم.“ (۳۱) لابن ترې تپوس وکړو، ”زه تا له څه درکړم؟“ یعقوب جواب ورکړو، ”زه درنه هیڅ مزدوری نه غواړم. زه به بیا ستا رمې څروم او ساتم که ته زما دپاره یو کار وکړې، (۳۲) نن به زه ستا په ټولو رمو کېښي وگرځم او هر تور گډورمې او ټولې ټکي او برکي

چېلۍ به راوباسم. بس دا ټوله مزدوری ده چې زه یې غواړم. (۳۳) په راتلونکي وخت کښې به تا ته په آسانی سره پته ولگي که زه رښتونې سره يم. چې کله ته بیا د دې کتلو له راشې، که زما سره توره گډه، ټکي ټکي یا برکې چېلۍ نه وي، نو ته به پوهه شې چې پټې کړې شوې دی. (۳۴) لابن جواب ورکړو، ”ټیک ده. مونږ به هم ستا په خبره کار کوو.“ (۳۵) خو په هغه ورځ لابن هغه چېلۍ چې کښې پرې وې یا برگ وې هغه یې بېل کړل او هغه ټولې چېلۍ چې ټکي ټکي او برکې وې او تورې گډې یې هم ترې لرې کړې. او هغه دا د خپلو زامنو په حواله کړې، (۳۶) او بیا د دې رمې سره د یعقوب نه د درېو ورځو د مزل برابر لرې لاړو. یعقوب د لابن پاتې رمې ساتلې. (۳۷) یعقوب د سپېدار، بادام او چنار د ونو شنې خانگې راماتې کړې او پوستکي یې ترې لرې کړل نو په دې خانگو باندې سپینې کښې راووتلې. (۳۸) هغه دا خانگې د رمو په مخکښې د اوبو په ډیگو کښې کېښودې. هغه دا هلته پرېښودې، ځکه چې کله به څاروی اوبو څښلو له راتللو نو هلته به مال کېدل. (۳۹) نو چې دا د خانگو په مخکښې مال شوې نو هغوی د کښو والا، ټکي ټکي او برگ بچي راوړل. (۴۰) یعقوب گډې د چېلو نه بېلې ساتلې او هغه د هغوی مخونه د لابن د کښو والا او تورو څاروو ته کړل. نو هغه خپله رمه جوړه کړه او دا یې د لابن د رمې نه جدا کړه. (۴۱) چې کله تکره څاروی مال کېدل، یعقوب د هغوی په مخکښې د اوبو په ډیگو کښې خانگې کېښودې، نو د هغه خانگو په خوا کښې به څاروی مال کېدل. (۴۲) خو هغه د کمزورو څاروو په مخکښې هغه خانگې کېنه ښودلې. نو هغه ټول کمزوري څاروی د لابن شول او تکره ټول د یعقوب شول. (۴۳) نو یعقوب ډېر مالدار شولو. د هغه ډېرې رمې نوکران، اوبان او خره وو.

د حضرت یعقوب د لابن نه تېښتېدل

۳۱ (۱) نو یعقوب واورېدل چې د لابن زامن وائی، ”زمونږ د پلار سره چې څه هم وو نو هغه یعقوب د خپل ځان سره وړی دی. د هغه سره چې څومره دولت دې هغه ټول

زمونږ د پلار وو. (۲) هغه ته دا پته هم ولگېده چې لابن ورسره اوس دومره ښه نه دے لکه څومره چې ورسره مخکېنې وو. (۳) بيا مالک خدائ هغه ته وفرمائيل، ”واپس د خپل پلار نيکه ملک ته او خپلو خپلوانو له لار شه. زه به ستا مل یم.“ (۴) نو يعقوب راحيل او لياہ راوغوښتلې چې د هغه سره په پټي کښې ملاو شی چرته چې د هغه رمې وې. (۵) هغه هغوئ ته وفرمائيل، ”ما ته پته لگېدلې ده چې ستاسو پلار زما سره دومره ښه نه دے لکه چې څومره مخکېنې وو، خو زما د پلار خدائ پاک زما مل دے. (۶) تاسو دواړو ته پته ده چې ما د خپل ټول طاقت سره ستاسو د پلار خدمت وکړو، (۷) خو بيا هم هغه زه دوکه کړم او لس ځل يې زما مزدوری بدله کړې ده. خو خدائ پاک هغه ما ته څه نقصان رسولو ته پرې نه ښودلو. (۸) چې کله نه هم لابن دا وئيلي دي چې برکي چېلې به ستا مزدوری وی، نو ټولو رمو برگ بچي راوړل. چې کله هغه ووئيل، د کرښو والا چېلې به ستا مزدوری وی، نو ټولو رمو د کرښو والا بچي راوړل. (۹) خدائ پاک ستاسو د پلار نه رمې اخستې دي او هغه يې ما له راکړې دي. (۱۰) د څاروو د وار راوړو په وخت کښې ما يو خوب وليدو او ما وکتل چې کوم چېلې چې چېلې مال کوی هغه د کرښو والا، ټکی ټکی او برگ ؤو. (۱۱) د خدائ پاک فرېښتې ما ته په خوب کښې ووئيل، يعقوبه، ما جواب ورکړو، زه حاضر یم. (۱۲) هغې ووئيل، وگوره، هغه ټول چېلې کوم چې چېلې مال کوی هغه د کرښو والا ټکی ټکی او برگ دی. زه داسې ځکه کوم چې لابن تا سره څه کوی نو ما ته د هغه هر څه پته ده. (۱۳) زه خدائ پاک یم چې په بیت ایل کښې تا ته راڅرگند شوی وم، چې هلته تا يو کاني د يادگار په توگه وقف کړو او په هغې دې تېل واچول او هلته تا زما سره يو لوظ وکړو. اوس ته هغه ملک ته واپس لار شه چرته چې ته پېدا شوی يې.“ (۱۴) راحيل او لياہ يعقوب ته ووئيل، ”مونږ ته زمونږ د پلار په ميراث کښې هيڅ هم پاتې نه دی. (۱۵) هغه مونږ په پردو کښې شمېری. هغه مونږه خرڅې کړې یو او زمونږ په سر هغه چې څومره روپۍ اخستې وې هغه ټولې يې ختمې کړې دي. (۱۶) هغه ټول دولت کوم چې خدائ پاک زمونږ د پلار نه اخستې دے هغه زمونږ او زمونږ د بچو دے. چې تا ته خدائ پاک څه فرمايلي دي هم هغسې وکړه.“

(۱۷) - (۱۸) نو یعقوب واپس خپل پلار ته د تلو تیاری وکړو چې د هغه پلار د کنعان په ملک کښې وو. هغه خپل زامن او ښځې په اوبسانو سورې کړې او خپلې ټولې رمې یې د خپل ځان نه مخکښې روانې کړې، او سره د هغه هر څه چې هغه په مسوپتامیه کښې گټلی وو. (۱۹) لابن د خپلو گڼو نه وړې کلولو دپاره تلې وو او چې هغه نه وو نو راحیل د خپل پلار د کور بټان پټ کړل. (۲۰) یعقوب لابن دوکه کړو ځکه چې هغه یې د خپل تگ نه خبر نه کړو. (۲۱) د هغه سره چې څه وو هغه یې راواخستل او په تېزۍ سره لاړو. هغه د فرات د سیند نه پورې وتلو او د غرونو ملک جلعاد ته روان شو.

د لابن په حضرت یعقوب پسې تلل

(۲۲) درې ورځې وروستو لابن خبر شو چې یعقوب تښتېدلی دی. (۲۳) نو هغه خپل سړی ځان سره کړل او اووه ورځې په یعقوب پسې وو چې د غرونو ملک جلعاد سره یې راپسار کړو. (۲۴) په هغه شپه خدای پاک لابن ته په خوب کښې راغلو او هغه ته یې وویل، ”خیال کوه چې یعقوب ته هیڅ هم ونه وایې.“ (۲۵) لابن یعقوب د جلعاد په غرونو کښې گېر کړو، چرته چې یعقوب خپمه لگولې وه. لابن هم د خپلوانو سره هلته خپمه ولگوله. (۲۶) لابن یعقوب ته وویل، ”تا ولې زه دوکه کړم او زما لویه دې داسې بوتلې لکه د توري په زور دې نیولې وی؟“ (۲۷) تا ولې زه دوکه کړم او زه دې خبر هم نه کړم او وتښتېدلی؟ که تا ما ته وئیلی وی، نو ما به ته په خپله مخه د تمبل، رباب او د سندرو جشن سره رخصت کړې وې. (۲۸) تا دې ته هم پرې نه بشودم چې ما خپل نمسی او لویه ښکل کړې وې او دوی ته مې په مخه ښه وئیلی وې. دا دې د کم عقلتوب کار کړې دی. (۲۹) زه تا ته د نقصان رسولو زور لرم، خو تېره شپه ستا د پلار خدای پاک ما له خبردارۍ راکړو چې تا ته هیڅ هم ونه وایم. (۳۰) ما ته پته وه چې ته ځې ځکه چې ته واپس کور له تلو ته بهر بې صبره وې، خو زما د کور هغه بټان دې ولې پټ کړل؟“ (۳۱) یعقوب جواب ورکړو، ”زه یرېدم، زما خیال دا وو چې ته خپلې لویه زما نه په زور بوځې. (۳۲) خو که تا دلته د چا سره هم ستا بټان پیدا کړل، نو هغه به ژوندۍ نه شی

پربښودلے. دلته زمونږ د خپلوانو په مخکښې پې وگوره، چې ستا څه څيز هم وی نو خپل څيز يوسه. “يعقوب ته پته نه وه چې د لابن بُتان راحيل پټ کړی و. (۳۳) لابن لارو او د يعقوب خېمه پې ولټوله، بيا هغه د لياہ خېمې او د هغه دوه وينځو خېمې ته لارو، خو هغه خپل بُتان ونه موندل. بيا هغه د راحيل خېمې ته لارو. (۳۴) راحيل د کور هغه بُتان راخستی و او هغه پې د اوبښ د زين په کڅوړه کښې کښودلی و او په هغې باندې ناسته وه. لابن هغه ټوله خېمه ولټوله، خو هغه پې ونه موندل. (۳۵) راحيل خپل پلار ته وويل، ”پلاره، ما ته مه غصه کېږه، خو چې ته دلته پې ستا په مخکښې زه نه شم پاڅېدلے، په ما د ښځو بيماري راغلې ده.“ لابن لټون وکړو خو د خپل کور هغه بُتان پې پېدا نه کړل. (۳۶) بيا يعقوب غصه شو، ”ما څه بد کړی دی؟ زما گناه څه ده چې ته داسې تېز په ما پسې راوړسېدې؟ (۳۷) اوس چې زما سره څه دی هغه ټول دې ولټول، تا د خپل کور کوم يو څيز موندلے دے چې هغه ستا وی؟ دا دلته بهر ښکاره کېږده چې زما او ستا خپلوان پې وگوري او دوی به فېصله وکړی چې په مونږ کښې څوک په حقه دے. (۳۸) زه تا سره د شلو کالو نه يم، ستا گډو او ستا چېلو په يو کال هم بچے نه دے ضائع کړے او ما يو گډ هم ستا د رَمو نه نه دے خوړلے. (۳۹) چې کله هم يو ځنگلی ځناور ستا گډه خوړلې ده، ما هغه تاوان په خپله درکړے دے. تا هر هغه څيز زما نه غوښتے دے چې چا د ورځې يا شپې پټ کړے وی. (۴۰) ډېر ځل زه د ورځې گرمۍ وهلے يم او د شپې يخنۍ اوچ کړے يم. او زما خوب تښتېدلے وو. (۴۱) د شلو کالو نه زه ستا په کور کښې يم. څوارلس کاله ما ستا د دوو لوڼو او شپږ کاله ستا د رَمو دپاره، ستا خدمت کړے دے. او بيا هم، تا لس ځل زما مزدوری بدله کړه. (۴۲) که زما د پلار خُداي پاک، کوم چې د ابراهيم او اسحاق خُداي پاک دے، زما مل نه وے، نو تا به زه مخکښې خالی لاسونه لېږلے وے. خو خُداي پاک زما تکليف او کوم خدمت چې ما کړے دے هغه ليدلے دے او ځکه خُداي پاک تېره شپه ته ملامته کړې.“

د حضرت یعقوب او لابن په مینځ کېنې معاهده

﴿٤٣﴾ بیا لابن یعقوب له جواب ورکړو، ”دا ځوانې ښځې زما لونه دی، د دوی بچی زما دی او دا رمې زما دی. چې ته دلته څه هم گورې هغه زما دی. خو زه خپلې لونه او د هغوی بچی نه شم ساتلې، ﴿٤٤﴾ نو زه تا سره یو لوظ کولو ته تیار یم. راځه چې داسې څه وکړو چې زمونږ دا لوظ پرې مونږ ته رایا دیږي.“ ﴿٤٥﴾ نو یعقوب یوه تیره راواخستله او هغه یې د یو یادگار په توګه ودروله. ﴿٤٦﴾ هغه خپلو سړو ته وفرمائیل چې، ”څه کانی راتول کړئ.“ نو هغوی کانی راتول کړل او یو ډېرې یې ترې نه جوړ کړو. بیا هغوی د هغه کانیو د ډېرې سره روتی وخورله. ﴿٤٧﴾ لابن په دې یجرشاهدوتها نوم کېښودو، خو یعقوب پرې جلعید نوم کېښودو. ﴿٤٨﴾ لابن یعقوب ته وویل، ”دا د کانیو ډېرې به زمونږ د دواړو دپاره یو یادگار وی.“ نو ځکه د هغه ځای نوم جلعید شو. ﴿٤٩﴾ لابن دا هم وویل، ”مالک خدای دې په مونږ نظر وساتي چې کله مونږ د یو بل نه جدا یو.“ نو د هغه ځای نوم مصفاه هم شو. ﴿٥٠﴾ لابن وویل، ”که ته زما د لونیو سره بد سلوک کوې یا نورې ښځې واده کوې، که ما ته پته هم نه وی، یاد لره چې خدای پاک مونږ گوري. ﴿٥١﴾ دا هغه کانی دی چې ما زمونږ په مینځ کېنې ډېرې کړی دی او دا هغه یادګاری تیره ده. ﴿٥٢﴾ دا ډېرې او دا د یادګاری تیره دواړه یادګارونه دی. زه به کله هم په تا حمله کولو دپاره د دې نه نه درتېرېرم او ته هم په ما حمله کولو دپاره د دې یادګاری تیرې نه مه راتېرېره. ﴿٥٣﴾ د ابراهیم خدای پاک او د نوح خدای پاک به په مونږ نظر وکړي چې مونږ کومه معاهده کړې ده چې د هغې خیال ساتو.“ بیا یعقوب د هغه خدای پاک په نوم د کوم چې د هغه پلار اسحاق عبادت کولو پوخ لوظ وکړو چې دا وعده به پوره کوی. ﴿٥٤﴾ هغه یو ځناور حلال کړو او دا یې په غر باندې د قربانۍ په توګه پېش کړو او یعقوب روتی له د هغه خپلوان راوغوښتل، دوی روتی وخوره او بیا یې په غر باندې شپه تېره کړه. ﴿٥٥﴾ بل سحر وختی لابن خپل نمسی او لونه ښکل کړل او په مخه ښه یې ورته وویل او واپس کور ته روان شو.

د حضرت یعقوب او د حضرت عيسو ملاوېدل

۳۲

١ چې یعقوب څنگه خپل ملک ته لاړو، د خدای پاک څه فرستې ورسره ملاو شوې. ٢ چې هغه یې ولیدلې، نو وې فرمائیل، ”دا د خدای پاک لښکر دی.“ نو په هغه ځای یې محنايم نوم کېښودو. ٣ یعقوب د خپل ځان نه مخکې د ادوم په ملک کېښې د سعیر په علاقه کېښې خپل ورور ته پېغام وړونکی ولېږل. ٤ هغه ورته وویل چې، ”زما نېک عيسو ته دا پېغام ورسوئ، زه ستا تابعدار خدمتگار یعقوب یم، چې د ډېر وخت نه د لابن سره د یو مسافر په شان ډېره یم، ٥ زه غوئ، خره، گډې، چېلې او نوکران لرم. نېکه، زه تا له خبر درلېږم، د دې دپاره چې ستا په نظر کېښې ښه راشم.“ ٦ کله چې هغه پېغام وړونکی یعقوب ته واپس راغلل، هغوئ وویل، ”مونږ ستا ورور عيسو له لاړو او هغه د مخکېښې نه تا سره ملاوېدو دپاره راروان دی. څلور سوه کسان ورسره دی.“ ٧ یعقوب سخت ویرېدو او پرېشانه شو. د هغه سره چې کوم خلق او رمې، غواگانې او اوبان و او هغه یې په دوو ډلو کېښې تقسیم کړل. ٨ د هغه خیال دا وو، ”که عيسو راشي او هغه وپرومې ډله ختمه کړي نو هغه بله ډله چې کومه پاتې وی هغه به وتښتی.“ ٩ بیا یعقوب دُعا وکړه، ”زما د نیکه ابراهیم خدایه پاکه او زما د پلار اسحاق خدایه پاکه، زما سوال واوره، مالک خدایه. تا ما ته وویل چې خپل ملک او خپلو خپلوانو له لاړ شه او ته به زما دپاره هر څه سم کړې. ١٠ تا چې خپل خدمت کوونکی ته، کومه مهرباني او وفاداری ښودلې ده زه د هغې قابل نه یم، زه چې د اُردن سیند نه پورېوتم نو زما سره هیڅ هم نه و و صرف یوه امسا وه او اوس زما نه دوه قبیلې جوړې شوې دی. ١١ زه تا ته سوال کوم چې ما د خپل ورور عيسو نه بچ کړه. زه یرېږم هسې نه چې هغه په مونږ حمله وکړي نو مونږ به سره د ښځو او ماشومانو ټول تباه کړی. ١٢ هغه وعده راپاده کړه چې تا زما سره کړې وه چې زما دپاره به هر څه سم کړې او ما له به دومره اولاد راکړې چې څوک به یې شمېرلې نه شی، دومره ډېر لکه چې د سمندر په غاړه شگې دی.“ ١٣-١٥ هلته د شپې تېرولو نه پس، یعقوب د

خپلو څاروو نه د خپل ورور عيسو دپاره دا تُحفي خوښې کړې، دوه سوه چېلې او شل چېلې، دوه سوه گډې او شل گډان، دېرش هغه اُونې چې پي ورکوي د بچو سره، څلوېښت غواگانې او لس غويي، شل خرې او لس خره. (۱۶) هغه دا په مختلفو ډلو کښې تقسيم کړل او د خپلو نوکرانو نه پي يو يو په هره ډله مشران مقرر کړل. هغه ورته وويل، ”زما نه مخکښې لار شئ او د مخکښې قبيلې او ورپسې راروانې قبيلې په مينځ کښې فاصله وساتئ.“ (۱۷) هغه ورومې نوکر له حکم ورکړو، ”زما ورور عيسو چې درسره ملاوېږي او تپوس کوي چې، ستا نېک څوک دے؟ ته چرته ځي؟ ستا نه مخکښې دا ځناور د چا دے؟“ (۱۸) نو ته ورته وايه چې دا ستا د خدمتگار يعقوب دے. هغه دا خپل نېک عيسو له په تُحفه کښې لېږي. او يعقوب په خپله په مونږ پسې راروان دے. (۱۹) هغه دوېم او درېم له هم دغه شان حکم ورکړو او هغه ټولو له چې کوم د ډلو مشران و، ”تاسو به خامخا داسې وائي چې کله تاسو د عيسو سره ملاوېږئ. (۲۰) تاسو به خامخا وائي چې ستا خدمتگار يعقوب په خپله په مونږ پسې راروان دے.“ د يعقوب خيال دا وو چې، ”زه به د دې تُحفو سره د هغه غصه سره کړم او چې کله ورسره مخامخ شم کېدے شي چې هغه ما ته په خبر راغلي ووائي.“ (۲۱) هغه هغه تُحفي د ځان نه مخکښې ولېږلې او هغه شپه په محنايم کښې پاتې شو.

د حضرت يعقوب په فنواېل کښې کُشتي کول

(۲۲) هم په هغه شپه يعقوب پاڅېدو، هغه خپلې دوه نیکاح کړې ښځې، د هغه دوه نورې ښځې او خپل يوولس زامن روان کړل او د يېوق د سيند نه په گودر يعني هغه ځای کښې پورې وتل چرته چې اوبه کمې وې. (۲۳) هغه هغوي روان کړل او پورې پي ويستل، د هغه سره چې څه و و هغه پي هم بلې غاړې ته ولېږل، (۲۴) خو هغه يواځې پاتې شو. بيا يو سړي راغلو او د هغه سره پي د سحر د رڼا پورې کُشتي وکړه. (۲۵) چې کله هغه سړي ته پته ولگېده چې مقابله پي نه شوه گټلے، نو هغه يعقوب په پتون ووهلو او پتون پي د بند

نه ووتلو. (۲۶) هغه سړی ووئیل، ”د سحر رڼا شوه، ما پرېږده چې لاړ شم.“ یعقوب ورته وفرمائیل، ”زه به تا کله هم نه پرېږدم، چې ترڅو پورې دې ما له برکت نه وی راکړی.“

(۲۷) هغه سړی ترې تپوس وکړو، ”ستا څه نوم دی؟“ نو هغه ورته ووئیل، ”یعقوب.“ (۲۸)

هغه سړی ورته ووئیل، ”د نن نه پس به ستا نوم یعقوب نه وی. تا د خدای پاک او د انسان سره مقابله کړې ده او تا گټلې ده، د اوس نه به ستا نوم اسرائیل وی.“ (۲۹)

یعقوب ورته وفرمائیل، ”اوس ته ما ته خپل نوم وښایه.“ خو هغه ورته ووئیل، ”ته ولې زما د نوم تپوس کوې؟“ بیا هغه یعقوب له برکت ورکړو. (۳۰) یعقوب ووئیل، ”ما خدای پاک مخامخ لیدلې دی او بیا هم لا ژوندی پاتې یم.“ نو په هغه ځای یې فنواېل نوم کېښودو. (۳۱) نمر راختلو چې یعقوب د فنواېل نه تلو او د خپل پتون په وجه ګډ ګډ روان وو. (۳۲) تر نن ورځې پورې د بنی اسرائیلو اولاد هغه پله نه خوری کومه چې د پتون په بند پورې وی، ځکه چې د پتون د بند هم په دې ځای هغه یعقوب وهلې وو.

د حضرت یعقوب د حضرت عیسو سره ملاوېدل

۳۳ (۱) یعقوب چې وکتل نو عیسو یې ولیدو او څه ګوری چې څلور سوه کسان ورسره راروان وو. نو هغه خپل بچی په لیا، راحیل او په هغه دوو نورو ښځو باندې تقسیم کړل. (۲) هغه نورې ښځې او د هغوی بچی مخکښې کړل، بیا یې لیا او د هغې بچی کړل او راحیل او یوسف یې وروستو کړل. (۳) یعقوب د دوی نه مخکښې لاړو او چې څنګه خپل ورور ته ورسېدو، نو ټیټ شو او اووه ځل یې تندې په زمکه ولګولو. (۴) خو عیسو ملاوېدو دپاره هغه له ورمندېه کړه او د هغه نه یې لاسونه تاو کړل، راغاړه یې ویستلو او ښکېل یې کړو. دوی دواړو وژړل. (۵) چې کله عیسو وکتل او هغه ښځې او ماشومان یې ولیدل، نو هغه تپوس وکړو، ”دا تا سره څوک دی؟“ یعقوب ورته وفرمائیل، ”صاحب، خدای پاک په ما پېر مهربانه دی او دا بچی یې راکړی دی.“ (۶) بیا هغه نورې ښځې او د هغوی بچی رامخکښې شول او ورته ټیټ شول، (۷) بیا لیا او د هغې

بجي راغلل او په آخر کښې يوسف او راحيل راغلل او ورته ټيټ شول. (۸) عيسو ترې
 تپوس وکړو، ”د هغې بلې قبيلې سره چې زه ملاو شوم هغه دې د څه مقصد دپاره
 راوستلې ده؟“ يعقوب ورته وفرمائيل، ”د دې دپاره چې زما نېک راسره ښه شي.“ (۹)
 خو عيسو ورته وويل، ”زما وروره، زما سره هر څه پېر دی، چې تا سره هم څه دی هغه
 د ځان دپاره وساته.“ (۱۰) يعقوب وويل، ”نه، زه تا ته سوال کوم، که تۀ په ما مهربانه
 يې، نو زما د لاسونو نه دا تحفه قبوله کړه. چې ستا مخ ته مې وکتل دا داسې شوه لکه
 چې د خدای پاک مخ ته مې کتلی وی، ځکه چې تۀ اوس ما سره پېر ښه يې. (۱۱) زه تا
 ته سوال کوم چې دا تحفه زما نه قبوله کړه کومه چې ما تا له راوړې ده، خدای پاک په
 ما مهربانه دے او چې د څه څيز هم ضرورت وو هغه يې راکړے دے.“ يعقوب په هغه
 زور راوړو نو هغه يې قبوله کړه. (۱۲) عيسو وويل، ”ځی چې په خپل سفر باندې خو. زه
 به تاسو سره ځم.“ (۱۳) يعقوب وويل، ”زما نېکه، تا ته پته ده چې ماشومان کمزوری
 دی، او په کار دی چې زه د دې گډو او څاروو او د دوی د بچو خيال وساتم. که دا مونږ
 يوه ورځ هم تېز بوځو، نو ټول څاروی به مړه شي. (۱۴) زه خپل نېک ته سوال کوم چې د
 خپل خدمتگار نه مخکښې لاړ شي او نېکه، زه به په مزه مزه د څاروو او د هغوی د بچو
 په قدم په تا پسې درځم او په اډوم کښې به درسره ملاو شم.“ (۱۵) عيسو وويل، ”زه به تا
 سره زما خپل څه کسان پرېږدم.“ خو يعقوب ورته وفرمائيل، ”د دې هيڅ حاجت نشته،
 زه صرف دا غواړم چې ستا په نظر کښې ښه راشم.“ (۱۶) نو هم په هغه ورځ عيسو په
 خپله مخه اډوم ته واپس شو. (۱۷) خو يعقوب سکات ته لاړو، چرته چې هغه د خپل ځان
 دپاره کور او د څاروو دپاره شپولونه جوړ کړل. نو د هغه ځای نوم سکات شو. (۱۸) د
 مسوپتاميه نه په واپسې کښې يعقوب د کنعان په ملک کښې شکم ښار ته په سلامتی سره
 ورسېدو او د ښار سره نږدې يې په يو پټی کښې خپلې خېمې ولگولې. (۱۹) هغه د هغه پټی
 دا حصه د شکم پلار همور د اولاد نه د سپينو زرو په سلو سيکو واخستله. (۲۰) هغه هلته
 يوه قربانگاه جوړه کړه او اېل الوهي اسرائيل نوم يې پرې کېښودو کوم چې د بنی
 اسرائیلو خدای پاک دے.

۱ یوه ورځ، د یعقوب او لیا ه لور دینه، د کنعانی ښځو سره ملاوېدو دپاره ووتله. ۲ همور جوی د هغې علاقې مالک وو. د هغه زوی شکم هغه ولیده، نو هغه یې بوتله او د هغې بې عزتی یې وکړه. ۳ خو د یعقوب لور دینه د هغه نه زړه یورو او هغه په هغې مټین شو او هغه د هغې سره خوږې خبرې وکړې. ۴ نو شکم خپل پلار همور ته وویل، ”دا جینی ما ته واده کړه.“ ۵ یعقوب خبر شو چې د هغه د لور بې عزتی شوې ده، خو د هغه زامن د خپلو څاروو سره په پټو کښې و او نو ځکه هغه د هغوی د راتلو نه مخکښې څه ونه وئیل. ۶ د شکم پلار همور ووتلو چې د یعقوب سره د دې مسئلې په حقله خبرې وکړی، ۷ نو د یعقوب زامن د پټو نه واپس راروان و او کله چې هغوی خبر شول چې شکم د یعقوب د لور بې عزتی کړې ده نو هغوی خفه او سخت غصه شول ځکه چې دا غلط کار د بنی اسرائیلو د برداشت نه بهر وو. ۸ همور هغه ته وویل، ”زما زوی شکم ستا په لور مټین شوی دی، زه تا ته سوال کوم چې هغه پرېږده چې واده یې کړی. ۹ زمونږ سره خپلوالی وکړی، خپلې لویه موند له راکړې او زمونږ لویه تاسو وکړی. ۱۰ نو تاسو دلته زمونږ سره په دې ملک کښې اوسېدې شئ، چې تاسو چرته اوسېدل غواړئ دا ملک ستاسو په وړاندې دی، په آزادی سره کاروبار کوئ او خپل جائیدادونه جوړ کړئ.“ ۱۱ بیا شکم د دینه پلار او وروڼو ته وویل، ”که تاسو زما سره دا ښېگړه کول غواړئ، نو چې تاسو څه هم غواړئ زه به یې درکړم. ۱۲ ما ته ووايي، چې تاسو څومره مهر هم غواړئ زه به یې درکړم، خو تاسو اجازت راکړئ چې دا جینی زه واده کړم.“ ۱۳ شکم د هغوی د خور دینه بې عزتی کړې وه، نو ځکه د یعقوب زامنو شکم او د هغه پلار همور ته په چل سره جواب ورکړو. ۱۴ دوی ورته وویل، ”مونږ خپله خور داسې سپری ته نه شو ورکولې چې هغه سنت نه وی، دا به زمونږ دپاره د شرم خبره وی. ۱۵ مونږ به دا صرف په یو شرط درکړو چې تاسو زمونږ په شان شئ او تاسو ټول تران سنت کړئ. ۱۶ بیا به مونږ تاسو له خپلې لویه درکړو او ستاسو لویه

به خپلو ځانونو له وکړو. مونږ به ستاسو سره اوسیدو او یو قوم به شو. (۱۷) که تاسو ته
 زمونږ شرطونه منظور نه وی او سنت نه شی، نو مونږ به خپله خور بوځو او لاړ به شو.“
 (۱۸) د همور او د هغه د زوی شکم دا خبرې خوښې شوې، (۱۹) او هغه ځوان په دې کار
 کولو کښې سستی ونه کړه، ځکه چې هغه د یعقوب په لور مټین وو. هغه د پلار په
 خاندان کښې د ټولو نه عزتمند سړی وو. (۲۰) همور او د هغه زوی شکم د ښار د
 دروازې سره نږدې د جرگې ځای ته لاړل، او د ښار خلقو سره یې خبره وکړه چې، (۲۱)
 ”دا د خبر خلق دی، دوی دې زمونږ سره په دې ملک کښې اوسیدو او کاروبار دې
 کوی. دا ملک د دوی دپاره هم ښه لوی دی. مونږ به د دوی لویه وکړو او خپلې لویه به
 دوی له ورکړو. (۲۲) خو دا خلق به صرف په یو شرط زمونږ سره اوسیدو او یو قوم به
 شو چې مونږ خپل ټول نران سنت کړو، لکه چې دوی هم سنت شوی دی. (۲۳) د دوی
 ټول څاروی او د نور هر څه دې زمونږ نه شی څه؟ راځئ چې جوړه ورسره وکړو نو
 دوی به زمونږ سره اوسیدو.“ (۲۴) د ښار ټول خلق د همور او شکم په خبره باندې
 راضی شول او ټول نران سنت شول. (۲۵) په درېمه ورځ چې د سنت کېدو په وجه ټول
 سړی خوږېدل، د یعقوب دوو زامنو، د دینه سکه وروڼو، شمعون او لیوی، خپلې تورې
 راواخستلې، ښار ته دننه په آسانی سره راغلل او ټول سړی یې ووژل. (۲۶) دوی همور او
 د هغه زوی شکم په توره ووژل. بیا دوی دینه د شکم د کور نه بوتله او لاړل. (۲۷) د دې
 قتل عام نه پس د یعقوب نورو زامنو ښار لوټ کړو چې د خپلې خور د بې عزتۍ بدل
 واخلي. (۲۸) دوی رمې څاروی، خره او په ښار او پټو کښې چې څه هم وو هغه یې یوړل.
 (۲۹) دوی مال دولت یوړو، ټولې ښځې او ماشومان یې ونيول او د کورونو نه یې هر څه
 لوټ کړل. (۳۰) یعقوب، شمعون او لیوی ته وویل، ”تاسو زه په تکلیف کښې اچولۍ یم،
 اوس به کنعانیان، فرزیان او د دې ملک هر یو کس زما نه نفرت کوی. زما سره دومره
 سړی نشته، که دوی ټول زما خلاف یو ځای شی او په ما حمله وکړی نو زمونږ مکمل
 خاندان به تباه شی.“ (۳۱) خو هغوی وویل، ”مونږ دا نه شو زغملۍ چې زمونږ خور
 سره دې د کنجرې په شان سلوک وشي.“

څه موده وروستو خدای پاک یعقوب ته وویل، ”پاڅه او سمدستی بیت ایل ته لاړ شه او هلته اوسېږه. هلته ما ته یوه قربان گاه جوړه کړه. زه هغه خدای پاک یم چې تا ته راڅرگند شوې وم چې کله ته د خپل ورور عیسو نه تښتېدلې.“ (۲) نو یعقوب خپل خاندان ته او هغه ټولو ته چې د هغه سره وو وویل، ”تاسو سره چې کوم پردی بتان دی هغه وغورزوئ، خپل ځانونه پاک کړئ او صفا جامې واغوندئ. (۳) مونږ به د دې ځای نه بیت ایل ته ځو، هلته به زه خدای پاک ته یوه قربان گاه جوړه کړم چا چې په تکلیف کښې زما سوال اورېدلې دې او چې زه چرته هم تلې یم نو هغه زما مل وو.“ (۴) نو هغوی هغه ټول پردی بتان چې د دوی سره وو او د دوی په غوږونو کښې چې کومې والې وې، هغه یې یعقوب له ورکړې. هغه دا شکم ته نزدې د خپړې د ونې لاندې ښخ کړل. (۵) چې کله یعقوب او د هغه زامن په سفر روان وو، نو د گېرچاپېره ښارونو په خلقو باندې د خدای پاک سخته یره راغله، نو هیڅ څوک ورپسې نه شول. (۶) یعقوب د خپلو ټولو خلقو سره لوز ته راغلو، کوم چې د کنعان په ملک کښې په بیت ایل مشهور دې. (۷) هغه هلته یوه قربان گاه جوړه کړه او په هغه ځای یې ”د بیت ایل خدای پاک“ نوم کېښود، ځکه چې خدای پاک هغه ته هلته راڅرگند شوې وو کله چې هغه د خپل ورور نه تښتېدلو. (۸) د رېقه خدمتگاره دېوره مړه شوه او بیت ایل ته نزدې د خپړې د ونې لاندې ښخه شوه. نو ځکه د دې نوم ”د ژړا خپړې“ شو. (۹) چې کله یعقوب د مسوپتامیه نه راواپس شو، خدای پاک یعقوب ته بیا راڅرگند شو او هغه له یې برکت ورکړ. (۱۰) خدای پاک هغه ته وفرمائیل، ”ستا نوم یعقوب دې، خو د نن نه پس ستا نوم اسرائیل شو.“ نو د هغه نوم یې اسرائیل کېښود. (۱۱) او خدای پاک هغه ته وفرمائیل، ”زه قادر خدای یم. ته ډېر اولاد پېدا کړه. قومونه به ستا د اولاد نه جوړېږي او ستا په اولاد کښې به بادشاهان جوړېږي. (۱۲) زه به هغه ملک تا له درکړم کوم چې ما ابراهیم او اسحاق له ورکړې وو او ستا نه پس به دا ملک ستا اولاد له هم ورکوم.“ (۱۳)

بيا خُډائ پاك د هغه نه لارو. (۱۴) چرته چې خُډائ پاك د هغه سره خبرې كړې وې، نو يعقوب يو يادگاري كانې ودرولو او وقف يې كړو، مې او تېل يې پرې واچول. (۱۵) هغه په هغه خائ بيت ايل نوم كېښودو.

د راحيل مرگ

(۱۶) بيا يعقوب او د هغه خاندان د بيت ايل نه كډه وكړه او چې كله دوى د افرات نه لږ غونډې لرې وو، د راحيل د ماشوم د پېدا كېدو وخت راغلو او هغه په سخت درد كېنې وه. (۱۷) چې كله هغه د لنگون په دردونو كېنې وه د هغې ماشوم پېدا شو، داينې هغې ته وويل، ”راحيل، یرېره مه، اوس ستا بل زوى هم شته.“ (۱۸) هغه مړه كېدله او د هغې ساه په وتلو وه، نو هغې په خپل زوى بن اونی نوم كېښودو، خو يعقوب پرې بنيامين نوم كېښودو. (۱۹) چې راحيل په حق ورسېده، نو هغه د افرات د لار په غاړه ښخه كړې شوه، چې هغه خائ اوس د بيت لحم په نوم يادېږي. (۲۰) يعقوب هلته يو يادگاري كانې ودرولو او دا تر نن ورځې پورې د راحيل د قبر نښه ده. (۲۱) يعقوب بيا كډه يوره او د عدر د څوكيدارۍ د برج بل طرف ته يې خېمه ولگوله.

د حضرت يعقوب زامن

(۲۲) چې كله يعقوب په هغه ملك كېنې اوسېدو، روښن لارو او د خپل پلار د وينځې بلهاه سره ځملاستو، يعقوب د دې نه خبر شو او غصه شو. د يعقوب دولس زامن وو. (۲۳) دا د ليا ه زامن دى، روښن د يعقوب مشر زوى، شمعون، ليوى، يهوداه، يساكار او زبولون. (۲۴) د راحيل زامن يوسف او بنيامين وو. (۲۵) د راحيل د وينځې بلهاه زامن، دان او نفتالى وو. (۲۶) د ليا ه د وينځې زلفه زامن جاد او آشرو وو. دا د يعقوب زامن دى چې په مسوپتاميه كېنې پېدا شوى وو.

د حضرت إسحاق وفات کېدل

٢٧ یعقوب واپس خپل پلار إسحاق ته، حبرون سره نزدې ممرې ته راغلو، دا هغه ځای دے چرته چې ابراهیم او إسحاق اوسېدلی ؤو. ٢٨ د إسحاق ټول عمر یو سل اتیا کاله وو ٢٩ او إسحاق ساه ورکړه او ښه په پوخ عمر کښې وفات شو او هغه خپلو زامنو عیسو او یعقوب ښخ کړو.

د حضرت عیسو اولاد

٣٦ ١ دا د عیسو اولاد دے، چې د ادوم په نوم هم یادېدو. ٢ عیسو دا کنعانی جینکې واده کړې، د حتی ایلون لور عده، د صبعون جوی د عنه د زوی لور، اهلېبامه، ٣ او د اسمعیل لور د نبايوت خور، باسمت. ٤ د عده نه الیفز پیدا شو، د باسمت نه رعوایل پیدا شو، ٥ او اهلېبامه نه یعوس، یعلام او قورح پیدا شول، د عیسو دا ټول زامن د کنعان په ملک کښې پیدا شوی ؤو. ٦ بیا عیسو د خپلو ښځو، خپلو زامنو، لوڼو او د خپل کور ټولو خلقو سره او خپلو ټولو څاروو او د هغه هر څه سره چې هغه په کنعان کښې گټلی ؤو، روان شو او د خپل ورور یعقوب نه بل ملک ته لاړو. ٧ هغه ځکه لاړو چې په کوم ځای کښې هغه او یعقوب اوسېدل هلته یې گزاره نه کېدله، د هغوی څاروی پر زیات ؤو او نور دوی په یو ځای اوسېدلې نه شول. ٨ نو عیسو د غرونو ملک ادوم کښې اوسېدو. ٩ دا د ادومیانو د پلار نیکه، د عیسو اولاد دے. ١٠-١٣ د عیسو د ښځې عده نه یو زوی، الیفز پیدا شو. او د الیفز اولاد دا وو، تیمان، اومر، صفو، جعتام او قنز. او د وینځې، تمنع نه د هغه یو بل زوی عمالیق وو. د عیسو د ښځې باسمت نه د هغه یو زوی رعوایل پیدا شو او د رعوایل دا څلور زامن ؤو، نحت، زارح، سمه او مزه. ١٤ د عنه لور د صبعون نمسی چې د عیسو ښځه وه د هغې نوم اهلېبامه وو، د هغې د عیسو نه دا درې زامن پیدا شول، یعوس، یعلام او قورح. ١٥ دا د عیسو

اولاد نه جوړې شوې قبيلې دى. د عيسو مشر زوى اليفز د دې قبيلو پلار نيکه وو، تيمان، اومر، صفو، قنز، (۱۶) قورح، جعتام او عماليق. دا ټول د عيسو د بنځې عده اولاد دى. (۱۷) د عيسو زوى رعواېل د دې قبيلو پلار نيکه وو، نحت، زارح، سمه او مزه. دا ټول د عيسو د بنځې باسمت اولاد وو. (۱۸) دا قبيلې د عيسو د بنځې اهلبيامه اولاد دى چې هغه د عنه لور وه، يعوس، يعلام او قورح. (۱۹) دا ټولې قبيلې د عيسو په اولاد كېنې راځي.

د سدير اولاد

(۲۰)-(۲۱) د اډوم د ملك اصلى اوسېدونكى په قبيلو كېنې تقسيم ؤو چې د دوى نسبنامه د حورى، سدير دې اولاد ته ځي، لوطان، سويل، صبعون، عنه، ديسون، ايسر او ديسان. (۲۲) لوطان د حورى او هيمام قومونو پلار نيکه وو. د لوطان د خور تمنع نوم وو. (۲۳) سويل د علوان، مانحت، عيبال، سفو او د اوناام قومونو پلار نيکه وو. (۲۴) د صبعون دوه زامن آيه او عنه ؤو. دا هغه عنه دى چې كله هغه د خپل پلار خره خرول نو په صحرا كېنې يې گرمې چينې وموندلې. (۲۵)-(۲۶) عنه د ديسون پلار وو، هغه د حمدان، اشبان، يتران او كران قومونو پلار نيکه وو. د عنه يوه لور وه چې د هغې نوم هم اهلبيامه وو. (۲۷) ايسر د بلهان، زعوان او عقان قومونو پلار نيکه وو. (۲۸) ديسان د عوض او اران قومونو پلار نيکه وو. (۲۹)-(۳۰) دا د اډوم په ملك كېنې حورى قبيلې دى، لوطان، سويل، صبعون، عنه، ديسون، ايسر او ديسان.

د اډوم بادشاهان

(۳۱)-(۳۹) د دې نه مخكېنې په بنى اسرائيلو هېچا هم بادشاهى نه وه كړې او دې بادشاهانو د اډوم په ملك بادشاهى وكړه، د دنهايا نه د بعور زوى بالع، د بصره نه د زارح زوى يوياب، د تيمان د علاقې نه حشيم او د عويت نه د بدد زوى هدد، هدد د موآب په ملك

کښې په یو جنگ کښې میدیانو ته شکست ورکړې وو، د مسرقه نه شمله، د سیند د غاړې رحوبوت نه ساؤل، د عکبور زوئ بعل حنان، د پاؤ نه حدد، د هغه ښځه مهیطب اېل، د مطرد لور او میضاها ب نمسی وه. (۴۰-۴۳) عیسو د دې ادومی قبیلو پلار نیکه وو، تمنع، علوه، یتیت، اهلایامه، ايله، فینون، قنز، تیمان، مبصار، مجد اېل او عرام. یوه علاقه به د هم هغه قبیلې په نوم مشهوره وه چې چرته به هغه قبيله اوسېده.

حضرت یوسف او د هغه وروڼه

۳۷ (۱) یعقوب د کنعان په ملک کښې اوسېدو، چرته چې د هغه پلار د مسافر په توګه اوسېدلې وو، (۲) او دا د یعقوب د خاندان قیصه ده. د اوولسو کالو ځوان زلمی، یوسف، د وروڼو سره ګډې او چلې څرولې، چې هغوی د هغه د پلار د نورو ښځو، زلفه او بلهاه زامن وو. هغه خپل پلار د هغه غلطو کارونو نه خبر کړو کوم چې د هغه وروڼو کول. (۳) یعقوب د یوسف سره د نورو ټولو زامنو نه زیاته مینه کوله، ځکه چې هغه د هغه د سپین سر زوئ وو. یعقوب د هغه دپاره د اوږدو لستونو والا یوه ښکلې چوغه جوړه کړه. (۴) چې کله د هغه وروڼو دا ولیدل چې د هغوی پلار د یوسف سره د هغوی نه زیاته مینه کوی، نو په هغوی باندې هغه دومره بد لګېدو چې هغوی به د هغه سره په سمه خوله خبرې هم نه کولې. (۵) یو ځل یوسف خوب ولیدو نو چې هغه خپل وروڼه د دې نه خبر کړل، نو د هغوی کینه د یوسف سره نوره هم زیاته شوه. (۶) هغه وویل، ”ما چې کوم خوب لیدلې دې هغه واورئ. (۷) مونږ ټولو په پټی کښې د غنمو ګېډۍ تړلې، ناڅاپه زما ګېډۍ پاڅېدله او نېغه ودرېدله. ستاسو ګېډۍ زما د ګېډۍ نه ګېرچاپېره تاو شوې او هغې ته ټیټې شوې.“ (۸) د هغه وروڼو ترې تپوس وکړو، ”ستا څه خیال دې ته به بادشاه جوړېږي او په مونږ به بادشاهی کوې څه؟“ نو د یوسف د خوښو او چې هغه د وروڼو په حقله څه فرمائیلی وو په دې وجه، د هغوی ورسره کینه نوره هم زیاته شوه. (۹) بیا یوسف یو بل خوب ولیدو او خپلو وروڼو ته یې وویل، ”ما یو بل خوب لیدلې

دے، چې په هغې کښې ما نمر او سپوږمۍ ولیدل او یوولس ستوری هم چې ما ته تیتېدل. ﴿۱۰﴾ هغه دا خوب خپل پلار ته هم وویل او پلار هغه ورتلو، ”دا څنگه خوب دے چې تا لیدلے دے؟ ستا خیال دا دے چې ستا مور، ستا وروڼه او زه، مونږ به راځو او تا ته به په زمکه پرېوځو؟“ ﴿۱۱﴾ یوسف په وروڼو بد لگېدو، خو د هغه پلار د هغه دا ټولې خبرې په خپل زړه کښې یادې ساتلې.

د حضرت یوسف خرڅېدل او مصر ته بوتل

﴿۱۲﴾ یوه ورځ چې کله د یوسف وروڼه د خپل پلار رمې څرولو له شکم ته تلی ؤو، ﴿۱۳﴾ یعقوب یوسف ته وویل، ”زه غواړم چې ته شکم ته لاړ شې، چرته چې ستا وروڼه رمه څروی.“ یوسف ورته وویل، ”زه تیار یم.“ ﴿۱۴﴾ د هغه پلار وویل، ”لاړ شه او وگوره که رمه او ستا وروڼه په خبر وی، بیا واپس راشه او ما خبر کړه.“ نو د هغه پلار هغه د حبرون مېدان نه ولېږلو او یوسف شکم ته ورسېدو ﴿۱۵﴾ او هلته د څرن په ځای کښې اخوا دېخوا گرځېدو چې کله یو سړی هغه ولیدو نو تپوس یې ترې وکړو، ”ته څه پسې گرځې؟“ ﴿۱۶﴾ هغه ورته وویل، ”زه خپلو وروڼو پسې گرځم، ما ته وایه چې هغوی خپله رمه چرته څروی.“ ﴿۱۷﴾ هغه سړی ورته وویل، ”هغوی خو تلی دی. د هغوی نه ما واورېدل چې دوئ دوتین ته ځی.“ نو یوسف په خپلو وروڼو پسې لاړو او هغوی یې په دوتین کښې وموندل. ﴿۱۸﴾ هغوی هغه د لرې نه ولیدو او د هغه د رسېدو نه مخکښې یې د هغه خلاف منصوبه جوړه کړه او د هغه د وژلو فېصله یې وکړه. ﴿۱۹﴾ هغوی یو بل ته وویل، ”گورئ، د خوبونو اُستاز راروان دے. ﴿۲۰﴾ نو اوس راځئ، چې وې وژنو او په یو اوچ کوهی کښې یې وغورزوو. مونږ به وایو چې هغه یو ځنگلی ځناور خوړلے دے. بیا به مونږ وگورو چې د هغه د خوبونو څه نتیجه راوځی.“ ﴿۲۱﴾ روبین د هغوی خبرې واورېدې او د هغه د بچ کولو کوشش یې وکړو. هغه وویل، ”یوسف به نه مړ کؤ.“ ﴿۲۲﴾ هغه وویل، ”هغه په دې صحرا کښې دې کوهی ته وغورزوئ، خو د هغه وینه مه تویؤ.“

هغه دا خبره د دې دپاره وکړه، چې د دوی نه یې بچ کړی او هغه واپس خپل پلار له ولېږی. (۲۳) کله چې یوسف خپلو وروڼو له راغلو، هغوی د هغه نه د اوږدو لستونو والا ښکلی چوغه وویستله. (۲۴) بیا هغوی هغه اوچت کړو او هغه اوچ کوهی ته یې وغورزولو. (۲۵) چې کله دوی روتی ته ناست ؤو، نو هغوی د اسمعیلیانو یو کاروان ولیدو چې هغوی د جلعاد نه مصر ته په سفر روان ؤو. د هغوی په اوبانو خوشبودارې مصالحې او عطر بار ؤو. (۲۶) یهوداه خپلو وروڼو ته وویل، ”زمونږ د ورور وژل او د هغه مرگ پټول به مونږ له څه فائده راکړی؟ (۲۷) راځئ چې هغه په دې اسمعیلیانو خرڅ کړو. مونږ به هغه ته څه ضرر نه رسو، آخر بیا هم، هغه زمونږ ورور دے او زمونږ خپله وینه ده.“ د هغه وروڼه په دې راضی شول، (۲۸) او چې کله څه سوداگر هلته تېرېدل، د هغه وروڼو یوسف د کوهی نه بهر راوویستلو او هغه یې د سپینو زرو په شلو سیکو په اسمعیلیانو باندې خرڅ کړو، نو هغوی مصر ته بوتلو. (۲۹) چې کله روبین واپس کوهی ته راغلو او وې لیدل چې یوسف هلته نه وو، نو هغه د خفگان په وجه خپلې جامې وشلولې. (۳۰) هغه واپس وروڼو ته راغلو او ورته یې وویل، ”هک خو هلته نشته. زه څه وکړم؟“ (۳۱) بیا هغوی یو چپلې حلال کړو او د یوسف چوغه یې په وینه کښې پویه کړه. (۳۲) هغوی هغه چوغه خپل پلار له پوره او وې وئیل، ”مونږ دا وموندله. دا وگوره چې دا ستا د زوی ده او که نه ده؟“ (۳۳) هغه دا وپېژندله او وې فرمائیل، ”آو، دا چوغه هم زما د زوی ده. څه ځنگلی ځناورو هغه خوړلے دے. زما زوی یوسف به په رښتیا سره ټوټې ټوټې شوے وی.“ (۳۴) یعقوب د خفگان نه خپلې جامې وشلولې او د ټاټ جامې یې واغوستلې. د زوی په غم کښې هغه ډېرې ورځې غمژن وو. (۳۵) ټول زامن او لوڼه تسلی ورکولو له ورله راغلل، خو په هغه دې تسلی اثر ونه کړو او وې فرمائیل، ”زه به د خپل زوی په غم کښې تر مرگه پورې ژاړم.“ نو هغه د خپل زوی یوسف په غم کښې غمژن وو. (۳۶) په دې دوران کښې، سوداگرو یوسف په مصر کښې، د فرعون په یو آفسر، فوطیفار باندې خرڅ کړو، چې هغه د محل د فوجیانو مشر وو.

هم هغه وخت يهوداه خپل وروڼه پربښودل، لاړو او د حيره نومې يو سړی سره اوسېدو، چې هغه د عدولام د ښار وو. (۲) هلته يهوداه د يوې کنعاني جينۍ سره ملاو شو چې د هغې د پلار نوم سوع وو. يهوداه هغه واده کړه او ورسره ځملاستو، (۳) د هغې يو زوی وشو، چې هغه پرې عير نوم کېښودو. (۴) هغه بيا اُميدواره شوه او يو بل زوی يې پېدا شو او هغې پرې اونان نوم کېښودو. (۵) د هغې يو بل زوی وشو او د هغه نوم يې سيله کېښودو. يهوداه په کزيب کېښې وو چې کله دا ماشوم پېدا شو. (۶) يهوداه د خپل مشر زوی عير دپاره ښځه وکړه چې د هغې نوم تامار وو. (۷) د عير سلوک د مالک خدای په نظر کېښې ډېر خراب وو او هغه ترې نارضا شو، نو مالک خدای هغه مړ کړو. (۸) بيا يهوداه د عير ورور اونان ته ووييل، ”لاړ شه او د خپلې کونډې ورنندارې سره ځمله. د هغې د خاوند د ورور په توگه د هغې سره خپله ذمه واری پوره کړه، نو داسې ستا د ورور به هم اولاد وي.“ (۹) خو اونان ته پته ولگېده چې هغه بچي به د اونان خپل نه وي، نو چې کله به هغه د خپلې کونډې ورنندارې سره ځملاستو نو هغه به د نر اوبه په زمکه څڅولې، چې داسې به د هغه د ورور بچي نه وي. (۱۰) هغه چې څه کول مالک خدای ترې نه په دې نارضا شو او مالک خدای هغه هم ووژلو. (۱۱) بيا يهوداه خپلې انډور تامار ته ووييل، ”د خپل پلار کور ته لاړه شه او تر هغې پورې کونډه پاتې شه چې زما زوی سيله لوی شوې نه وي.“ هغه دا ځکه ووييل چې هغه یرېدو چې سيله به ووژلې شي، لکه چې د هغه خپل وروڼه هم وژلې شوي وو. نو تامار لاړه او د خپل پلار په کور کېښې اوسېده. (۱۲) څه وخت وروستو د يهوداه ښځه مړه شوه. چې کله په هغه د غم ورځې تېرې شوې، هغه او د هغه ملگری د عدولام حيره، تمنن ته لاړل، چرته چې د هغه د گډو وړۍ کلېدلې. (۱۳) تامار ته چا ووييل چې د هغې سخر گډو کلولو له تمنن ته ځي. (۱۴) نو هغې د کونډتوب جامې وويستلې چې هغې اغوستې وې او مخ يې په څادر پټ کړو او د تمنن په لاره د عينيم ښار سره نږدې ورته کېښناسته. ځکه چې هغې ته ښه

پته وه چې د يهوداه وړوکه زوئ لوی شوې وو او تر اوسه پورې يې وډېدو له نه وه ورکړې. (۱۵) چې کله يهوداه هغه وليده، نو خيال يې دا وو چې گڼې کنجره ده، ځکه چې هغې خپل مخ پټ کړې وو. (۱۶) هغه د لار په غاړه هغې له ورغلو او وې وئيل، ”زه تا سره څملاستل غواړم.“ هغه ته پته نه وه چې هغه يې انږور ده. هغې ووئيل، ”ته به ما له څه راکړې؟“ (۱۷) هغه جواب ورکړو، ”زه به تا له د خپلې رمې نه يوه چېلۍ درولېږم.“ هغې ووئيل، ”ټيک ده، خو ته ما له په ضمانت کښې څه راکړه چې د ځان سره يې تر هغې پورې کېږدم چې تا چېلۍ نه وي رالېږلې.“ (۱۸) هغه ترې تپوس وکړو، ”زه په ضمانت کښې څه درسره کېږدم؟“ هغې ورته ووئيل، ”ستا په غاړه کښې خپل مهر سره د مزې او ستا په لاس کښې دا امسا.“ هغه دا څيزونه هغې له ورکړل. بيا دوی څملاستل او هغه اُميدواره شوه. (۱۹) تamar کور ته لاړه، ځادر يې لرې کړو او د کونډتوب جامې يې بيا واغوستلې. (۲۰) وروستو يهوداه خپل ملگرۍ حيره عدلامی د چېلۍ سره ورولېږلو چې د ضمانت څيزونه د هغه ښځې نه واپس راوړي، خو حيره هغه ونه مونده. (۲۱) هغه په عينيم کښې د څه کسانو نه تپوس وکړو، ”هغه کنجره چرته ده چې د لارې په غاړه ناسته وه؟“ هغوی جواب ورکړو، ”دلته خو کنجره نه وه.“ (۲۲) هغه يهوداه ته واپس راغلو او وې وئيل، ”ما هغه ونه موندله. د هغه ځای خلقو ووئيل چې په هغه ځای کښې کله هم کنجره نه وه.“ (۲۳) يهوداه ووئيل، ”پرېږده چې هغه څيزونه هغه د ځان سره وساتي. مونږ نه غواړو چې خلق راپورې وځاندي. ما هغې له د مزدورۍ ورکولو کوشش وکړو، خو تا هغه ونه موندله.“ (۲۴) تقريباً درې مياشتې وروستو يهوداه ته چا ووئيل، ”ستا انږور تamar کنجرتوب کولو او اوس هغه اُميدواره ده.“ يهوداه ووئيل، ”هغه بهر راوباسئ او په اور کښې يې وسوزوئ.“ (۲۵) چې هغه بهر راوويستلې شوه، هغې خپل سخر له خبر ورولېږلو، ”زه د هغه سړی نه اُميدواره یم چې دا څيزونه د چا وي. دې ته وگورئ چې دا مهر سره د مزې او دا لښته د چا دی.“ (۲۶) يهوداه دا وپېژندل او وې وئيل، ”هغه په حقه ده. زه د هغې سره په خپله ننه واری کښې ناکام شوې یم. ځکه چې ما هغه خپل زوی سيله ته واده نه کړه.“ او يهوداه د هغې سره بيا شپه تېره نه کړه. (۲۷)

چې کله د هغې د بچۍ پېدا کېدو وخت راغلو، دا پته ولگېده چې د هغې جوړه بچۍ پېدا کېدونکې دی. (۲۸) چې کله هغه په تکلیف کېنې وه، یو ماشوم لاس رابهر کړو، داينې يې لاس راوښلولو، سور تار يې ترې تاو کړو او وې وئيل، ”دا وړومبۍ پېدا شوې دے.“ (۲۹) خو هغه خپل لاس واپس راښکلو او د هغه ورور وړومبۍ پېدا شو. بيا هغه داينې ووئيل، ”تا څنگه د ځان دپاره د راوتلو لار جوړه کړې ده.“ نو د هغه نوم فارص شو. (۳۰) بيا د هغه ورور پېدا شو چې د هغه د لاس نه سور تار تاو وو او د هغه نوم زارح شو.

حضرت يوسف او د فوطيفار بنځه

۳۹ (۱) کله چې اسمعيليانو يوسف مصر ته بوتلو، هغه يې فوطيفار نومې د فرعون په يو آفسر باندې خرڅ کړو، چې هغه د محل د څوکيدارانو مشر وو. (۲) مالک خدای د يوسف مل وو او هغه يې کامياب کړو. هغه د خپل مصري نېک په کور کېنې اوسېدو، چې هغه وليدل چې مالک خدای د يوسف مل دے او هغه يې په هر کار کېنې کامياب کړے دے. (۳) نو فوطيفار د هغه نه خوشحال وو او هغه يې خپل ذاتي خدمتگار او د خپل کور مشر يې جوړ کړو او خپل هر څه يې هغه ته وسپارل. (۴) هم د هغه وخت نه، هم د يوسف په وجه مالک خدای د دې مصري خاندان له برکت ورکړے وو او ورسره هغه هر څيز له يې برکت ورکړو چې د هغه په کور او په پټو کېنې وو. (۵) فوطيفار چې څه هم لرل هغه يې يوسف له ورکړل چې خيال يې ساتی او په خپله يې د خوراک نه بغير د يو څيز فکر هم نه کولو. نو يوسف بنائسته بدن لرلو او ښکله ځوان وو، (۶) او څه موده وروستو د هغه د نېک ښځې يوسف ته د شوق په سترگه کتل او ورته يې ووئيل، ”راشه او ما سره ځمله.“ (۷) هغه انکار وکړو او ورته يې ووئيل، ”گوره، زما نېک په خپله په دې کور کېنې د يو څيز فکر هم نه کوی، ځکه چې زه دلته یم. هغه زه په خپل هر څيز مشر جوړ کړے یم. (۸) زه په دې کور کېنې د هغه هومره اختيار لرم او هغه ستا نه بغير زما نه هيڅ څيز هم نه دے منع کړے. نو بيا زه داسې غلط کار

څنگه وکړم چې د خُدای پاک گناهگار شم؟“ (۱۰) اگر چې هغې به هره ورځ یوسف ته وئیل، خو هغه د هغې خبره نه منله چې ورسره ځملي او نه ورنزدې کېدو. (۱۱) خو یوه ورځ چې کله یوسف د کار دپاره کور ته ننوتو، په کور کېنې یو خدمتگار هم نه وو. (۱۲) هغې هغه د قميص نه ونيوو او ورته یې وئیل، ”راشه. ما سره ځمله.“ خو هغه بهر منډه کړه او وتښتېدو او د هغه قميص د هغې په لاس کېنې پاتې شو. (۱۳) کله چې هغې ولیدل چې د هغه نه قميص پاتې شو او د کور نه یې بهر منډه کړه، (۱۴) هغې د کور خدمتگاران راوغوښتل او وې وئیل، ”دا وگورئ، زما خاوند چې کور ته کوم عبراني راوستی دی هغه مونږ شرموی. هغه زما کوټې ته راننوتو او ما ته یې د لاس راچولو کوشش وکړو، خو ما په زوره زوره چغې ووهلې. (۱۵) نو زما چغو سره هغه بهر منډه کړه او قميص یې زما سره پرېښودو.“ (۱۶) هغې دا قميص د یوسف د نېک کور ته راتلو پورې وساتلو. (۱۷) بیا هغې هغه ته هم هغه شان قيصه تېره کړه، ”تا چې کوم عبراني نوکر دلته راوستلی دی هغه زما کوټې ته راننوتو او لاس یې راواچولو. (۱۸) خو چې کله ما چغې ووهلې، هغه بهر منډه کړه او خپل قميص یې زما سره پرېښودو.“ (۱۹) چې کله د یوسف نېک دا قيصه واورېده کومه چې خپلې ښځې ورته بیان کړه، نو هغه د غصې نه تک سور شو. (۲۰) نو یوسف یې ونيولو او په هغه قېدخانه کېنې یې بند کړو چرته به چې د بادشاه قېديان قېد کولې شول او هغه هلته په قېدخانه کېنې وو. (۲۱) خو مالک خُدای د یوسف مل وو نو رحم یې پرې وکړو او هغه د قېدخاني د آفسر په نظر کېنې ښه راغلو. (۲۲) هغه یوسف د نورو ټولو قېديانو مشر جوړ کړو او چې په قېدخانه کېنې څه هم کېدل د هر څه زمه واری یې ورکړه. (۲۳) د قېدخاني آفسر د هغه یو څیز فکر هم نه کولو چې یوسف له یې کومه زمه واری ورکړې وه، ځکه چې مالک خُدای د یوسف مل وو او هغه یې په هر کار کېنې کامیاب کولو.

حضرت یوسف د قېديانو د خوبونو تعبیر بشودل

۴۰. خه موده وروستو د مصر د بادشاه ساقی او مشر نانباي داسې خه غلط کار وکړو چې بادشاه ورباندې خفه شو. (۲) فرعون دې دواړو آفسرانو ته سخت غصه شو (۳) او دوی یې د څوکیدارانو د مشر په کور کښې قېد کړل، هم په هغه ځای کښې چې چرته یوسف هم قېد وو. (۴) دوی پېر وخت په قېدخانه کښې تېر کړو او د څوکیدارانو مشر یوسف ته یې حواله کړل چې د دوی خدمت کوی. (۵) یوه شپه په قېدخانه کښې د مصر د بادشاه ساقی او مشر نانباي دواړو خوب ولیدو او د هر یو خوب خپل خپل مطلب وو. (۶) چې کله یوسف هغوی له سحر ورغلو، هغه دوی پرېشانه ولیدل. (۷) هغه د هغوی نه تپوس وکړو، "تاسو ولې نن دومره پرېشانه ښکارئ؟" (۸) هغوی ورته وویل، "مونږ دواړو یو یو خوب لیدلې دے او دلته داسې هیڅ څوک هم نشته چې تعبیر یې وکړی." یوسف ورته وویل چې، "دا خو خدای پاک دے چې هغه د خوبونو د تعبیر علم ورکوی، تاسو ما ته خپل خوبونه ووايئ." (۹) نو ساقی وویل، "زما په خوب کښې زما په مخکښې د انگورو بوتی و، (۱۰) د دې درې څانګې وې. چې څنګه د دې نه پانې راووتلې، غوټې راڅرګندې شوې او انگور پاخه شول. (۱۱) ما د فرعون پیالی په لاس کښې نیولې وه، نو ما انگور راواخستل او دا مې په پیالی کښې نچور کړل او هغه له مې ورکړل." (۱۲) یوسف وویل، "د دې تعبیر دا دے، دا درې څانګې درې ورځې دی. (۱۳) په دې درې ورځو کښې به فرعون تا آزاد کړی او په خپل ځای به دې کښېنوی. ته به هغه له پیالی ورکړې او د مخکښې په شان به د هغه ساقی یې. (۱۴) خو چې کله ستا دپاره هر څه سم شی نو ما مۀ هېروه او په ما دېره مهرباني وکړه فرعون ته زما ذکر وکړه او د دې قېدخانې نه خلاصېدلو کښې زما مدد وکړه. (۱۵) ځکه چې زه د عبرانیانو د ملک نه راتښتولې شوی وم او ما دلته په مصر کښې داسې هیڅ کار نه دے کړی چې په دې قېدخانه کښې بندي شم." (۱۶) چې کله مشر نانباي پوهه شو چې د ساقی د خوب تعبیر ښه وو، هغه هم یوسف ته وویل، "ما هم خوب لیدلې دے، ما په سر د

روټۍ درې ټوکرۍ روانې کړې وې. (۱۷) د ټولو سر ته ټوکرۍ کښې د فرعون دپاره هر قسم روټۍ وې او مارغانو دا خوړلې. (۱۸) یوسف جواب ورکړو، ”د دې تعبیر دا دی. هغه درې ټوکرۍ درې ورځې دی. (۱۹) په درېو ورځو کښې به فرعون ستا نه سر قلم کړی. بیا به تا په یوه ونه کښې راځوړند کړی او مارغان به ستا غوښه وخورۍ. (۲۰) په درېمه ورځ دا د فرعون د پېداښت ورځ وه، هغه خپلو ټولو درباریانو له یوه لویه روټۍ وکړه، هغه خپل ساقی او مشر نانباتی رابهر کړل او د خپلو درباریانو په مخکښې پې حاضر کړل. (۲۱) فرعون، ساقی بیا په خپل وړومبی ځای کښېنولو او ساقی پیالی فرعون له په لاس کښې ورکړه، (۲۲) خو هغه مشر نانباتی پې راځوړند کړو. دا ټول هم هغه شان وشول لکه څنگه چې یوسف فرمائیلی ؤو. (۲۳) خو ساقی یوسف رایاد نه کړو. او هېر پې کړو.

د حضرت یوسف د فرعون د خوبونو تعبیر کول

۴۱ (۱) پوره دوه کاله تېر شوی ؤو چې د مصر فرعون خوب ولیدو چې هغه د نیل دریا په غاړه ولاړ وو، (۲) چې کله اووه ښې ښائسته او څرې غواگانې د دریا په راوختلې او په وېشو کښې په څرېدلو شروع شوې. (۳) اووه نورې غواگانې هم راوختلې، دا کمزورې او نرۍ وې. دا راغلې او د دریا په غاړه د نورو غواگانو سره ودرېدلې، (۴) هغه مانده او کمزور غواگانو، ښائسته او څرې غواگانې وخوړلې. بیا فرعون راوینښ شو. (۵) هغه بیا اووه شو او یو بل خوب پې ولیدو. هغه د غلې اووه پک او پاڅه وږی ولیدل، چې په یو ډنډر باندې شوی ؤو. (۶) بیا هغه یو بل ډنډر ولیدو چې په دې باندې اووه نور وږی شوی ؤو چې نری ؤو او گرمې هوا اوچ کړی ؤو، (۷) او د غلې هغه کمزور وږو هغه پک او پاڅه وږی تېر کړل. فرعون راوینښ شو او پوهه شو چې هغه خوب لیدلو. (۸) سحر هغه پرېشان وو، نو هغه د مصر ټول نجومیان او هوبنډیار خلق راوغوښتل. هغه ورته خپل خوبونه وویل، خو هیچا هم هغه ته د دې تعبیر

نۀ شو بنودلے. (۹) بیا ساقی فرعون ته وئیل، ”صاحبہ، نن زۀ دا خبره څرگندوم چې زما نه غلطی شوې ده. (۱۰) یو ځل چې فرعون خپلو خدمتگارانو ته غصه شو نو زۀ او مشر نانباتی یې د څوکیدارانو د مشر په کور کښې په قېدخانه کښې قېد کړو. (۱۱) یوه شپه مونږ دواړو یو یو خوب ولیدو او د هغه خوبونو بېل بېل مطلبونه ؤو. (۱۲) یو ځوان عبرانی هلته مونږ سره وو چې هغه د څوکیدارانو د مشر خدمتگار وو. مونږ هغه ته خپل خوبونه وئیل او هغه مونږ ته د دې تعبیرونه وښودل. (۱۳) چې څنگه هغه فرمائیلى ؤو هم هغه شان وشول. تا زۀ بیا په خپل ځای کښېنولم، خو نانباتی دې راځوړند کړو. (۱۴) فرعون یوسف راوغوښتو او هغه فوراً د قېدخانې نه راوسته شو. چې هغه د سر او ږیرې وېښته کل کړل او جامې یې بدلې کړې، نو هغه فرعون ته پېش شو. (۱۵) فرعون یوسف ته وئیل، ”ما یو خوب لیدلې دے او هیڅ څوک هم د دې تعبیر نۀ شی بنودلے. ما ته چا وئیلی دی چې تۀ په خوبونو پوهېږې او تعبیر یې بنودلے شی.“ (۱۶) یوسف جواب ورکړو، ”صاحبہ، زۀ دا نۀ شم کولے، خو ځدای پاک به تا ته ښۀ تعبیر درکړی.“ (۱۷) فرعون یوسف ته وئیل، ”ما خوب ولیدلو چې زۀ د نیل دریا په غاړه ولاړ وم، (۱۸) چې کله اووۀ ښائسته او څرې غواگانې د دریا په راوختلې او په وښو کښې په څرېدلو شروع شوې. (۱۹) بیا اووۀ نورې غواگانې راوختلې چې نرۍ او کمزورې وې. ما په مصر کښې دومره ډېرې بېکاره غواگانې چرته هم نۀ دی لیدلې. (۲۰) بیا دې کمزورو غواگانو هغه څرې غواگانې وخوړلې، (۲۱) خو هیچا به داسې نۀ وے وئیلی چې هغه یې خوړلې دی، ځکه چې هم هغه شان کمزورې معلومېدې لکه چې څنگه مخکښې وې. بیا زۀ راوینس شوم. (۲۲) ما دا خوب هم ولیدو چې په یو ډنډر باندې د غلې اووۀ پک او پاڅۀ وږی راشوی ؤو، (۲۳) بیا د غلې اووۀ نور وږی وشول، چې دا نرۍ او د صحرا هوا سوزولی ؤو، (۲۴) او د غلې اووۀ نرو وږو هغه پک وږی تېر کړل. ما دا خوبونه نجومیانو ته وئیل، خو هیچا ما ته د دې تعبیر نۀ شو بنودلے.“ (۲۵) یوسف فرعون ته وئیل، ”صاحبہ، د دې دواړو خوبونو هم یو مطلب دے، ځدای پاک تا ته وښودل چې هغه به په راتلونکې وخت کښې څۀ کوی. (۲۶) دا اووۀ څرې غواگانې اووۀ کالونه دی او دا د غلې

اووۀ پک وږی هم اووۀ کالونه دی، د دې دواړو هم یو مطلب دی. (۲۷) هغه اووۀ نری غواگانې چې کومې وروستو راوختلې او هغه اووۀ د غلې نری وږی کوم چې گرمې هوا اوچ کړل د قحط اووۀ کالونه دی. (۲۸) لکه څنگه چې ما تا ته وویل، خدای پاک تا ته بنودلی دی چې هغه به په راتلونکي وخت کښې څۀ کوی. (۲۹) اووۀ کاله به د ټول مصر په ملک کښې ښۀ پېر پېداوار کيږي. (۳۰) د هغې نه پس به اووۀ کاله د قحط وی او هغه ټول آباد کالونه به مو هېر شی، ځکه چې قحط به ملک تباہ کړي. (۳۱) آباد وخت به مو بېخی هېر شی، ځکه چې ورپسې کوم قحط راځي هغه به پېر سخت وی. (۳۲) ستا د دوه ځل خوبونو مطلب دا دی چې دا د خدای پاک فېصله ده او زر به خدای پاک داسې وکړي. (۳۳) اوس تاسو یو هوښیار او ښۀ پوهه سرې ولټوئ او هغه د مصر د ملک مشر مقرر کړئ. (۳۴) تاسو له نور آفسران هم مقررول په کار دی او د آبادۍ په دې اووۀ کالونو کښې د فصلونو پینځمه حصه اخلي. (۳۵) نو هغوی له حکم ورکړي چې په راروان ښۀ کلونه کښې د خوراک ټول څیزونه راغونډ کړي او هغوی له اختیار ورکړي چې په ښارونو کښې غله جمع کړي او د هغې حفاظت وکړي. (۳۶) هغه خوراک به د دې ملک دپاره یوه ذخیره وی، د قحط د هغو اووۀ کالونو دپاره کوم چې د مصر په ملک راروان دی. نو داسې خلق به د لوږې نه نۀ مری.

د حضرت یوسف مشر مقررېدل

(۳۷) د فرعون او د هغه د درباریانو په نظر کښې دا منصوبه ښۀ راغله، (۳۸) او فرعون هغوی ته وویل، ”مونږ ته به هیڅکله هم د یوسف نه ښۀ سرې ملو نۀ شی، یو داسې سرې چې په هغه کښې د خدای پاک روح وی.“ (۳۹) فرعون یوسف ته وویل، ”خدای پاک تا ته دا هر څۀ بنودلی دی، نو دا ښکاره خبره ده چې ستا نه لوی هوښیار او ښۀ عقلمند کس بل نشته. (۴۰) زۀ به تا د خپل ملک مشر جوړ کړم او زما ټول خلق به ستا حکم مني. تۀ به ما پسې دویم اختیارمند سرې یې. (۴۱) زۀ اوس تا په ټول مصر مشر

مقررۍ. (۴۲) فرعون خپله ګوته د لاس نه وويستله چې په هغې د بادشاهۍ مهر لگېدلې وو او يوسف ته يې ورپه ګوته کړه. هغه ته يې د کتان يوه بنائسته چوڼه ورواغوستله او د سرو زرو هار يې ورپه غاړه کړو. (۴۳) هغه له يې د ګرځېدو دپاره هغه دويمه د آسونو شاهي ګاډۍ ورکړه او عزت ورکړونکي فوجيان د هغه نه مخکېني روان وو او چغې يې وهلې چې، ”لار پرېږدئ. مشر راروان دے.“ نو يوسف په ټول مصر مشر مقرر شو. (۴۴) بادشاه هغه ته ووييل، ”زه فرعون يم. او ستا د اجازت نه بغېر به په ټول مصر کښې هيڅ څوک هم لاس پښه نه شي خوځولې.“ (۴۵-۴۶) په هغه يې د مصريانو نوم صافنت فعينح کېښودو او هغه ته يې يوه ښځه اسنت په نکاح کړه، چې هغه د اُون د يو امام فوطيفرع لور وه. يوسف د دېرشو کالو وو چې هغه د مصر د فرعون خدمت کول شروع کړل. هغه د فرعون د دربار نه لاړو او د مصر ټول ملک يې وکتلو. (۴۷) د آبادۍ په هغو اووه کالونو کېښې هغه ملک پوره زياته غله وکړه، (۴۸) هغه هر څه يوسف راغونډ کړل او په ښارونو کېښې يې ذخيره کړل. هغه په هر ښار کېښې د گېرچاپېره پټو نه خوراک راجمع کړو. (۴۹) دا غله دومره زياته وه چې يوسف يې تلل پرېښودل. دا د سمندر په غاړه د شگو په شان پېره وه. (۵۰) د قحط د کالونو نه مخکېني د يوسف د اسنت نه دوه زامن پيدا شول. (۵۱) هغه ووييل، ”خدائ پاک زما ټولې سختۍ او زما د پلار ټول خاندان زما نه هېر کړې دے.“ نو يوسف په خپل مشر زوى منسى نوم کېښودو. (۵۲) هغه دا هم ووييل، ”خدائ پاک زما د تکليف په ملک کېښې ما له بچۍ راکړې دى.“ نو هغه په خپل دويم زوى افرائيم نوم کېښودو. (۵۳) د مصر د ملک د آبادۍ هغه اووه کالونه ختم شول، (۵۴) او د قحط اووه کالونه شروع شول هم هغه شان لکه چې څنگه يوسف فرمائيلې وو. په نورو ټولو ملکونو کېښې قحط وو، خو د مصر په ټول ملک کېښې خوراک وو. (۵۵) چې کله مصريان پېر زيات اوږى شول، دوى فرعون ته د خوراک دپاره فریاد وکړو. نو هغه هغوى له حکم ورکړو چې، ”يوسف له لار شئ او هم هغسې وکړئ چې څنگه هغه تاسو ته وائى.“ (۵۶) قحط سخت شو او په ټول ملک کېښې خور شو، نو يوسف ټول گودامونه کولواو کړل او په مصريانو به يې غله خرڅوله. (۵۷) د يوسف نه غله اخستلو دپاره د ټولې

دُنیا نه خلقِ مصر ته راتلل، ځکه چې قحط په هر ځای کېږي ډېر سخت وو.

د حضرت یوسف د وروڼو غلي پسي مصر ته تلل

۴۲

چې کله یعقوب خبر شو چې په مصر کېږي غله شته، هغه خپلو زامنو ته وویل چې، ”ولې یو بل ته ګورئ؟“ (۲) ګورئ، ما اورېدلی دی چې په مصر کېږي غله شته، هلته لار شئ او لږه واخلي چې ژوندی پاتې شو او د لوږې نه مړه نه شو.“ (۳) نو د یوسف لس مېړني وروڼه د غلي اخستلو دپاره مصر ته لاړل، (۴) خو یعقوب د یوسف سکه ورور بنیامین د هغوی سره ونه لېږلو، ځکه چې هغه په دې یرېدو چې څه نقصان به ورته ورسېږي. (۵) نو د یعقوب زامن د نورو خلقو سره غلي اخستلو دپاره راغلل ځکه چې د کنعان په ملک کېږي قحط وو. (۶) یوسف د مصر د ملک د مشر په توګه د ټولې دُنیا په خلقو باندې غله خرڅوله. نو د یوسف وروڼه راغلل او د هغه په مخکېني ټیټ شول او خپل سرونه یې ورته په زمکه ولګول. (۷) یوسف خپل وروڼه ولیدل، هغه دوی وپېژندل، خو ځان یې داسې کړو لکه چې هیډو دوی پېژني نه. او د هغوی سره یې سختې خبرې کولې، ”تاسو د کوم ځای نه راغلي یئ؟“ هغوی ورته وویل، ”صاحب، مونږ د خوراک اخستلو دپاره د کنعان نه راغلي یو.“ (۸) اګر چې یوسف خپل وروڼه وپېژندل، خو هغوی هغه ونه پېژندو. (۹) هغه ته هغه خوبونه رایاد شول کوم یې چې د هغوی په حقله لیدلي وو او ورته یې وویل، ”تاسو جاسوسان یئ، تاسو زمونږ د ملک کمزوری معلومولو له راغلي یئ.“ (۱۰) هغوی جواب ورکړو، ”نه، صاحب، مونږ ستا خدمتګاران د خوراک اخستلو دپاره راغلي یو.“ (۱۱) مونږ ټول د یو سړي زامن یو. صاحب، مونږ جاسوسان نه یو، مونږ صحیح خلق یو.“ (۱۲) یوسف ورته وویل، ”نه، تاسو زمونږ د ملک کمزوری معلومولو له راغلي یئ.“ (۱۳) هغوی ورته وویل، ”صاحب، مونږ دولس وروڼه یو. د کنعان په ملک کېږي د یو سړي زامن یو. یو ورور مو مړ دی او کشر یو ورور مو اوس د خپل پلار سره دی.“ (۱۴) یوسف ورته وویل، ”هم دغه شان ده لکه چې

څنگه ما وويل تاسو جاسوسان يئ. (۱۵) نو اوس زه تاسو په دې طريقې سره معلوموم چې په رښتيا سره تاسو څوک يئ. زه د فرعون په سر قسم کوم چې تاسو به تر هغې پورې لاړ نه شئ چې ترڅو ستاسو کشرې ورور دلته راغله نه وي. (۱۶) تاسو يو کس لاړ شئ او هغه راوړئ. تاسو باقی نور به په قېدخانه کېنې واچولې شئ چې ستاسو دا خبره معلومه کړې شي چې تاسو رښتيا وايئ که نه. گنې، د فرعون په سر مې قسم دې چې تاسو په رښتيا جاسوسان يئ. (۱۷) بيا درې ورځې يې هغوی ټول په قېدخانه کېنې بند کړل. (۱۸) په درېمه ورځ يوسف هغوی ته وويل، ”زه د خدای پاک نه یرېرم او زه به تاسو په يو شرط ژوندی پرېږدم. (۱۹) چې دا ثابته شي چې تاسو رښتونی يئ، ستاسو نه به يو کس په قېدخانه کېنې بند وي، باقی نور ټول تلې شئ او چې کومه غله تاسو اخستې ده هغه خپلو قحط وهلو خلقو له يوسئ. (۲۰) خو تاسو به خامخا خپل کشرې ورور ما له راوړئ. د دې نه به دا ثابته شي چې تاسو رښتيا وايئ او زه به تاسو نه وژنم.“ نو هغوی دې ته راضي شول (۲۱) او يو بل ته يې وويل، ”دا اوس چې مونږ کړېږو دا د هغې نتيجه ده چې مونږ د خپل ورور سره څه کړی وؤ، هغه چې په کوم لوی مصيبت کېنې مونږ وليدلو چې کله هغه منت زاری کوله، خو مونږ وانه ورېدله. دا ځکه اوس مونږ په دې تکليف کېنې راگېر یو.“ (۲۲) روبین وويل، ”ما تاسو ته وئيل چې هلک له تکليف مه ورکوی، خو تاسو وانه ورېدل. او اوس به زموږ نه د هغه د وينې حساب غوښته شي.“ (۲۳) هغوی ته پته وانه لگېده چې يوسف د دوی په خبرو پوهیږي، ځکه چې هغه د هغوی سره د يو ترجمان په ذريعه خبرې کولې. (۲۴) يوسف د هغوی نه لاړو او په ژړا شو. چې کله هغه د ژړا نه پس خبرې کولې نو راواپس شو، شمعون يې رابېل کړو او د هغوی په مخکېنې يې وتړلو.

د حضرت يوسف د وروڼو واپس کنعان ته تلل

(۲۵) يوسف حکم ورکړو چې د هغه د وروڼو بوجی د غلې نه پکې کړئ، د هر يو کس

روپی واپس د هغه په بوجی کښې کېږدئ او هغوی له د سفر دپاره خوراک هم ورکړئ. او هم دغه شان یې ورسره وکړل. (۲۶) د هغه وروڼو چې کومه غله اخستې وه د هغې نه یې خپل خرونه بار کړل او بیا دوی لاړل. (۲۷) چې کله په سرائی کښې یو کس خپله بوجی کولاو کړه چې خپل خره له خوراک ورکړی نو د بوجی په خوله کښې یې روپی ولیدلې. (۲۸) هغه خپل وروڼه راوغوښتل، ”دېخوا وگورئ، ما ته یې خپلې روپی واپس کړې دی، دا دی زما په بوجی کښې دی.“ د هغوی ساه پویه شوه او ویرېدل او هغوی د یو بل نه پوښتنه وکړه چې، ”دې خدای پاک لا مونږ سره څه وکړل؟“ (۲۹) چې کله دوی په کنعان کښې خپل پلار یعقوب له راغلل، هغوی هغه ته هر څه وویل چې د هغوی سره شوی ؤو، (۳۰) ”د مصر مشر مونږ سره سختې خبرې کولې او هغه په مونږ الزام ولگولو چې مونږ د هغه په ملک کښې جاسوسی کوو. (۳۱) مونږ ورته وویل چې مونږ جاسوسان نه یو مونږ صحیح خلق یو. (۳۲) مونږ ټول دولس وروڼه د یو پلار زامن ؤو. یو ورور مو مړ دے او کشرے ورور مو د پلار سره په کنعان کښې دے. (۳۳) هغه سړی مونږ ته وویل، یو کس زما سره پاتې شئ نو ما ته به پته ولگی چې تاسو صحیح خلق یئ، او باقی نور به خپلو نېرو کورنو له غله واخلي او لاړ شئ. (۳۴) خپل کشرے ورور ما له راولئ. بیا به ما ته پته ولگی چې تاسو جاسوسان نه یئ او صحیح خلق یئ، زه به تاسو له خپل ورور درواپس کړم او بیا تاسو دلته پاتې شئ او سوداگری کوئ.“ (۳۵) نو چې کله هغوی خپلې بوجی تشولې نو هر یو کس د روپو کڅوړې وموندلې، او چې روپی یې ولیدلې، نو هغوی او د هغوی پلار ویرېدل. (۳۶) خپل پلار یعقوب هغوی ته وویل، ”تاسو ما د ټولو زامنو نه خلاصول غواړئ څه؟ یوسف لاړو، شمعون لاړو، او اوس به تاسو بنیامین هم بوځئ. دا ټول تکلیفونه په ما راغلي دي.“ (۳۷) روښان خپل پلار ته وویل، ”که بنیامین ما واپس تا له رانه وستلو، نو ته زما دوه زامن ووژنه. بنیامین زما په حواله کړه او زه به یې واپس تا له راولم.“ (۳۸) خو یعقوب وویل، ”زما زوی به ستاسو سره نه ځي، د هغه ورور مړ دے او هغه اېک یواځې پاتې دے. په لار کښې به په هغه څه وشي. زه ضعیف سړی یم او چې تاسو ما په کوم غم آخته کوئ نو ما سپین ږیرے به قبر ته

مصر ته دوېم سفر

۴۳

۱ نو په کنعان کښې قحط نور هم سخت شو، ۲ او چې کله د یعقوب کورنۍ ټوله غله وخورله کومه چې د مصر نه راوړلې شوې وه، یعقوب خپلو زامنو ته وفرمائیل، ”بیا لاړ شئ او زمونږ دپاره لږه نوره غله راوړئ.“ ۳ یهوداه هغه ته وویل، ”هغه سپری مونږ ته په ټینگه خبردارۍ راکړې دې چې مونږ د ځان سره خپل ورور نه وی راوستلې نو مونږ د هغه په دربار کښې نه شو حاضرېدلې. ۴ که تۀ مونږ سره زمونږ ورور لېږل غواړې، نو مونږ به لاړ شو او ستا دپاره به خوراک واخلو. ۵ او که تۀ نه غواړې، نو مونږ به نه خو، ځکه چې هغه سپری مونږ ته وئیلی دی چې مونږ سره خپل ورور نه وی نو مونږ د هغه په دربار کښې نه شو حاضرېدلې.“ ۶ یعقوب ورته وفرمائیل، ”تاسو زۀ په دومره سخت تکلیف کښې ولې آخته کړې یم چې هغه سپری ته مو وویل چې زمونږ بل ورور هم شته؟“ ۷ هغوی جواب ورکړو، ”هغه سپری زمونږ او زمونږ د خاندان په حقله تپوسونه کول چې، ستاسو پلار تر اوسه پورې ژوندۍ دې څۀ؟ ستاسو بل ورور شته څۀ؟ مونږ خو صرّف د هغه د تپوسونو جواب ورکولو. مونږ ته څۀ پته وه چې هغه به مونږ ته وائی چې تاسو د ځان سره خپل ورور هم راولئ؟“ ۸ یهوداه خپل پلار ته وویل، ”دا هلک ما سره ولېږه او مونږ به سمدستی لاړ شو. هسې نه چې مونږ او تاسو سره د خپلو ماشومان او د لوږې نه مړۀ شو. ۹ زۀ به په خپله د هغه حفاظت کوم او تۀ د هغه ذمه واری زما په غاړه کولې شې. که زۀ دې تا له واپس روغ او سلامت رانه ولم، نو زۀ به همېشه تا ته ملامته یم. ۱۰ که مونږ دومره وخت ضائع کړې نه وې، نو مونږ به هلته تلې وو او تر اوسه پورې به دوه ځل واپس هم راغلي وو.“ ۱۱ خپل پلار هغوی ته وفرمائیل، ”که هم دغه شان کیږي، نو د دې ملک د ټولو نه ښۀ څیزونه په خپلو بوجو کښې کېږدئ او هغه مشر له یې په تحفه کښې یوسئ، لږ عطر،

شات، خوشبودارې مصالحې، پسته او بادام. (۱۲) د خپل ځان سره یو په دوه روپۍ یوسئ، ځکه چې کومې روپۍ ستاسو د بوجو په ځلو کښې واپس کړې شوې وې تاسو هغه خامخا واپس کړئ. کېدې شي چې په غلطۍ سره داسې شوی وی. (۱۳) خپل ورور روان کړئ او سمدستی هغه سړی له واپس لاړ شی. (۱۴) قادر خدای دې هغه سړی په تاسو مهربانه کړی، نو چې هغه بنیامین او هغه ستاسو بل ورور دواړه تاسو ته واپس کړي. خو که زما بچی خامخا مړه کړي، نو مړه دې شی. (۱۵) نو د هغه زامنو هغه تحفی او یو په دوه روپۍ واخستلې او مصر ته د بنیامین سره روان شول. او هلته د یوسف په حضور کښې پېش شول. (۱۶) چې کله یوسف بنیامین د هغوی سره ولیدلو، نو هغه د خپل کور مشر خدمتگار ته وویل، ”دا سړی زما کور ته بوځه. د غرمې روتی به دوی زما سره وځوري، نو یو څاروی حلال کړه او تیار یې کړه.“ (۱۷) نو خدمتگار هم هغه شان وکړل چې څنگه ورته حکم شوې وو او هغه کسان یې د یوسف کور ته بوتلل. (۱۸) چې کله یې هغوی کور ته راروان کړی وو، هغوی وپرېدل او فکر یې کولو چې، ”مونږ ته په ورومبی ځل چې کومې روپۍ واپس کړې شوې وې د هغې په وجه یې دلته راروان کړی یو. دوی به ناڅاپي په مونږ حمله وکړي، زمونږ خړه به بوځي او مونږ به خپل غلامان کړي.“ (۱۹) نو د کور د دروازې سره هغوی مشر خدمتگار ته وویل، (۲۰) ”اے صاحبه، مونږ دلته یو ځل مخکښې د خوراک اخستلو دپاره راغلي وو. (۲۱) مونږ چې کله سرائي ته ورسېدو، مونږ خپلې بوجۍ کولاو کړې، نو هر یو کس خپلې ټولې روپۍ د خپلې خپلې بوجۍ په خوله کښې وموندلې. مونږ هغه د ځان سره واپس راوړې دی. (۲۲) مونږ ځان سره د نور خوراک اخستلو دپاره نورې روپۍ هم راوړې دی. مونږ ته پته نشته چې هغه روپۍ زمونږ په بوجو کښې چا واپس اېښې وې.“ (۲۳) د خدمتگارانو مشر ورته وویل، ”خبر به شي، مه یرېږئ. ستاسو او ستاسو د پلار خدای پاک درله هغه روپۍ ستاسو په بوجو کښې اېښې وې. ستاسو روپۍ ما ته ملاو شوې.“ بیا هغه شمعون هغوی له راوستلو. (۲۴) هغه خدمتگار دوی دننه کور ته بوتلل او هغوی له یې د پښو وینځلو دپاره اوبه ورکړې او د هغوی خرونو ته یې وابښه واچول. (۲۵) هغوی خپلې تحفی

تیارې کړې چې یوسف ته یې پېش کړی چې کله هغه د غرمې راوړسېږي، ځکه چې هغوی ته وئیلی شوی ؤو چې هغوی به د هغه سره روتی خوری. (۲۶) چې کله یوسف کور ته راغلو، هغوی تحفی دننه کور ته هغه له یوړې او د هغه په مخکېني ته ټیټ شول. (۲۷) هغه د هغوی نه د خبر خبریت پوښتنه وکړه او بیا یې ورته وویل، ”تاسو ما ته د خپل ضعیف پلار په حقله وئیلی ؤو، هغه څنگه دے؟ هغه ژوند دے دے؟“ (۲۸) هغوی ورته وویل، ”زمونږ پلار ستاسو خدمتگار تر اوسه پورې ژوند دے او روغ جوړ دے.“ او هغوی د هغه په مخکېني خپل سرونه ټیټ کړل. (۲۹) چې کله یوسف د خپلې مور زوی، خپل سکه ورور بنیامین ولیدو، هغه وفرمائیل، ”نو دا ستاسو کشر دے، چې تاسو د هغه په حقله ما ته وئیلی ؤو؟ زما زوی، خدای پاک دې په تا مهربانه شی.“ (۳۰) بیا یوسف فوراً لاړو، ځکه چې د خپل ورور په لیدو د هغه زړه نرم شو. او د ژړا نه یې سترگې پکې شوې، نو هغه خپلې کوتې ته لاړو او وې ژړل. (۳۱) د هغې نه پس چې کله هغه مخ ووينځلو، هغه بهر راغلو او خپل زړه یې کلک کړو، هغه حکم وکړو چې روتی راوړئ. (۳۲) یوسف په یو دسترخوان روتی ته ناست وو او په بل باندې د هغه وروڼه ناست ؤو. او چې کومو مصریانو هلته روتی خوړله، هغوی ته یې په بل خای کبې روتی کبېښودله، ځکه چې هغوی د عبرانیانو سره روتی خوړل حرام گڼل. (۳۳) د هغه وروڼه په دسترخوان ناست ؤو، د هغوی د عمر په حساب سره د مشر نه کشر پورې یوسف ته مخامخ کبېښولې شوی ؤو. چې کله هغوی ته پته ولگېده چې هغوی څنگه کبېښولې شوی دی، نو دوی په حبرانتیا سره یو بل ته کتل. (۳۴) د یوسف د دسترخوان نه هغوی له روتی ورکولې شوه او د بنیامین د نورو نه یو په پینځه زیاته مېلمستیا وشوله. نو هغوی د یوسف سره خوړل څښل وکړل او ښه په سر کبې شول.

د سپینو زرو جام ورکېدل

۴۴ (۳۵) یوسف د خپل کور مشر خدمتگار له حکم ورکړو چې، ”د هغه کسانو بوجی

د غلې نه دومره ډکې کړئ چې هغوی څومره وړلې شي او د هر يو کس روپۍ د هغه د بوجۍ په خوله کېښې کېږدئ. (۲) زما د سپينو زرو جام د کشر ورور د بوجۍ په خوله کېښې کېږده او ورسره هغه د غلې روپۍ هم کېږده. ”نو هم هغه شان يې وکړل چې څنگه ورته وئيلې شوی ؤو. (۳) بل سحر وختی، د هغه وروڼه د خپلو خرونو سره په خپله مخه لاړل. (۴) چې کله دوی د ښار نه لږ غونډې لرې لاړل، نو يوسف د خپل کور مشر خدمتگار ته ووييل، ”په هغه کسانو پسې زر لاړ شه. چې کله ته هغوی ته ورسېږي نو د هغوی نه تپوس وکړه چې، تاسو د ښو په بدل کېښې بد ولې کړی دی؟ (۵) تاسو زما د نېک د سپينو زرو جام ولې پټ کړې دے؟ دا هغه جام دے چې په کوم کېښې هغه څښی او د فال دپاره يې استعمالوی. دا تاسو غلط کار کړې دے. (۶) چې کله خدمتگار هغوی له ورورسېدلو، هم هغه خبرې يې ورته وکړې. (۷) هغوی هغه ته ووييل، ”صاحب، داسې خبرې ته ولې کوې؟ مونږ قسم کوو چې مونږ داسې کار نه دے کړے. (۸) تاسو ته پته ده چې مونږ د کنعان د ملک نه هغه روپۍ تاسو له واپس راوړې چې مونږ د بوجو په خلو کېښې وموندلې. نو بيا مونږ څنگه ستا د نېک د کور نه سره يا سپين زر پټولے شو؟ (۹) صاحب، که په مونږ کېښې د چا سره هغه وموندے شو، نو هغه به مړ کړے شي او مونږ نور ټول به د خپل نېک غلامان شو. (۱۰) هغه ووييل، ”ټيک ده، خو د چا سره چې جام وموندے شي نو صرف هغه به زما غلام شي او نور خلاص يئ تلے شي.“ (۱۱) نو هغوی زر زر خپلې بوجۍ زمکې ته راکوزې کړې او هر يو کس خپله بوجۍ کولواو کړه. (۱۲) د يوسف خدمتگار هغوی د مشر ورور نه واخله تر کشر پورې ټول ښه ولټول او جام د بنيامين په بوجۍ کېښې راووتلو. (۱۳) د هغه وروڼو د خفگان نه خپلې جامې وشلولې، خرونه يې بار کړل او ښار ته واپس شول. (۱۴) چې کله يهوداه او د هغه وروڼه د يوسف کور ته راغلل، نو هغه تر اوسه پورې هلته وو. او هغوی د هغه په مخکېښې په زمکه پرېوتل، (۱۵) او يوسف ورته وفرمائيل، ”تاسو څه کړی دی؟ تاسو ته پته نه وه چې زما په شان سرے په فال څيزونه معلوموي؟“ (۱۶) يهوداه ورته ووييل، ”صاحب، مونږ تا ته څه ووايو؟ مونږ څه وئيلے شو؟ مونږ د خپل ځان صفائي څنگه پېش کړو؟ خدای

پاک زمونڊ غلطي راڻرگنده ڪري ده. اوس به مونڊ ٽول سره د هغه وروره چي جام ورسره نيولي شوي دے ستا غلامان شو.“ (۱۷) يوسف ورته وفرمائيل، ”نه، زه به هيڻڪله هم داسي ونه ڪرم، هم هغه يو به زما غلام وي چي د چا سره جام راوتلے وو. باقي نور په خبر سره خپل پلار ته واپس تلے شي.“

د يهوداه د بنيامين دپاره منت زاري كول

(۱۸) يهوداه يوسف ته ورنزدې شو او ورته پي ووييل، ”اے نبكه، زه تا ته سوال كوم چي خپل خدمتگار له اجازت وركړه، چي زه د خپل نبك په غوږ كښي يوه خبره وكړم. ما ته مه غصه كېږه، ته د فرعون برابر پي. (۱۹) نبكه، تا زمونږ نه تپوس وكړو چي ستاسو پلار يا بل ورور هم شته؟ (۲۰) نو مونږ درته ووييل چي زمونږ پلار شته چي ضعيف سږي دے او زمونږ يو كشر ورور هم شته چي د هغه په بوډاتوب كښي پيدا شوي دے. د دې هلك ورور مړ دے او دا د مور يك يو ژوندی بجي دے. خپل پلار ورسره ډېره مينه كوي. (۲۱) صاحبه، تا مونږ ته وفرمائيل چي هغه دلته راولي، چي ته هغه وگورې، (۲۲) او مونږ ووييل چي هغه هلك د خپل پلار نه نه شي جدا كېدے، كه هغه جدا شي، نو د هغه پلار به مړ شي. (۲۳) بيا تا وفرمائيل چي كه تاسو سره خپل كشری ورور نه وي راغلي نو تاسو زما په دربار كښي نه شي حاضرېدے. (۲۴) كله چي مونږ واپس خپل پلار له لاړو، صاحبه، چي تا خه فرمائيلي وو هغه خبرې مو هغه ته وكړې. (۲۵) هغه مونږ ته وفرمائيل چي بيا لاړ شي او لږه نوره غله واخلي. (۲۶) مونږ ورته ووييل چي مونږ تر هغي پورې نه شو تلے، چي خپل كشری ورور راسره نه وي نو مونږ د هغه سږي په دربار كښي نه شو حاضرېدے. مونږ صرف په دې يو شرط تلے شو كه كشری ورور هم زمونږ سره لاړ شي. (۲۷) زمونږ پلار مونږ ته وفرمائيل، تاسو ته پته ده چي زما د ښځي راحيل نه زما صرف دوه زامن پيدا شوي دي. (۲۸) هغه يو خو زما نه مخكښي تلے دے. هغه به خامخا ځنگلي ځناورو ټوټي ټوټي كړي وي، ځكه چي ما بيا نه دے

لیدلے. (۲۹) کۀ تاسو اوس دے هم زما نه بوځئ او په هغه څۀ وشي نو تاسو چې په کوم غم ما آخته کوئ نو ما سپين ږيرې به غمژن قبر ته ولېږئ. (۳۰-۳۱) يهوداه خبرې کولې، ”او اوس صاحبۀ، کۀ د دې هلک نه بغېر واپس خپل پلار له لار شم، چې څنگه هغه ما وگوري او هلک زما سره نه وي، نو هغه به مړ شي. د هغه ژوند د دې هلک په ژوند پورې تړلې دے، هغه ډېر ضعيف سړې دے او چې مونږ يې په کوم غم آخته کړو د هغې نه به مړ شي. (۳۲) بله خبره دا ده چې، ما خپل پلار له خپل ځان په ضمانت کښې ورکړې دے. ما هغه ته وئيلي دي چې کۀ دا هلک مې واپس هغه له رانه وستلو، نو زۀ به همېشه دپاره هغه ته ملامتۀ يم. (۳۳) او اوس صاحبۀ، د دې هلک په ځای به زۀ ستا غلام شم، دے پرېږده چې واپس د خپلو وروڼو سره لاړ شي. (۳۴) چې دا هلک زما سره نه وي نو زۀ څنگه واپس خپل پلار له لار شم؟ داسې غم چې زما په پلار راشي نو هغه زۀ نه شم زغملے.“

د حضرت يوسف په وروڼو ځان پېژندل

۴۵ (۱) بيا يوسف د خپلو خدمتگارانو په مخکښې زړۀ نه شو کلک کولے، نو هغه ټولو مصريانو له حکم ورکړو چې د هغه نه لاړ شي. نو د هغه سره نور هيڅ څوک هم نه ؤو کله چې يوسف خپلو وروڼو ته خپل ځان وښودلو. (۲) هغه دومره په چغو چغو وژړل چې مصريانو هم دا ژړا واورېده او دا خبر د فرعون محل ته ورسېدو. (۳) يوسف خپلو وروڼو ته وفرمائيل، ”زۀ يوسف يم. ولې زما پلار لا ژوندې دے؟“ خو چې د هغه وروڼو دا واورېدل، هغوی دومره وېرېدل چې هغوی خبرې هم نه شوې کولے. (۴) بيا يوسف هغوی ته وفرمائيل، ”ما ته لږ رانزدې شي.“ او هغوی ورنزدې شول نو هغه ورته وفرمائيل، ”زۀ ستاسو هغه ورور يوسف يم، کوم چې تاسو په مصريانو خرڅ کړې وو. (۵) اوس مۀ خفه کېږئ او مۀ خپل ځانونه ملامتۀ کوئ چې تاسو دلته زۀ خرڅ کړم. بې شکۀ زۀ خدای پاک ستاسو نه مخکښې دلته راولېږلم چې د خلقو ژوند بچ کړم. (۶) دا

خو په زمکه د قحط صيرف دويم کال دى، پينځه نور کالونه به هم وى چې کړل او رېبل به په کښې نه کيږي. (۷) خدائ پاک زه ستاسو نه مخکښې دلته رالېږلى يم چې تاسو په دُنيا کښې داسې په عجيبه طريقه بچ شئ او چې دا خبره يقينى وى چې تاسو او ستاسو اولاد ژوندى پاتې شئ. (۸) نو دا تاسو نه وئ، بلکې خدائ پاک وو چې هغه زه دلته راولېږلم. هغه زه د فرعون د ټولو نه لوى وزير، د هغه د دربار مشر او په ټول مصر مشر جوړ کړى يم. (۹) اوس زر زر واپس زما پلار له لار شئ او هغه ته ووايئ چې ستا زوى يوسف داسې وائى، خدائ پاک زه په ټول مصر مشر جوړ کړى يم، زر زر ما له راشه. (۱۰) تاسو به د جشن په علاقه کښې اوسېږئ، چرته چې به ته، ستاسو بچى، نمسى، ستاسو گډې، چېلى، خاړوى او ستاسو هر څه به ما ته نږدې وى. (۱۱) که تاسو په جشن کښې يئ نو زه به ستاسو خيال ساتم. د قحط پينځه کالونه خو لا پاتې دى، او زه دا نه غواړم چې تاسو، ستاسو خاندان او ستاسو خاړوى دې د لوږې نه مړه شى. (۱۲) او گورئ، اوس بنيامين او تاسو هم ما وينئ چې زه په رښتيا يوسف يم چې ستاسو سره خبرې کوم. (۱۳) زما پلار ته ووايئ چې ما ته دلته په مصر کښې څومره عزت ملاو شوى دى او هغه هر څه ورته ووايئ چې تاسو ليدلى دى. او زر زړ يې دلته راولئ. (۱۴) هغه د خپل ورور بنيامين نه لاسونه تاو کړل او وې ژړل، بنيامين هم وژړل چې کله ورغاړه وتو. (۱۵) بيا په ژړا ژړا کښې، هغه خپل ټول وروڼه غاړه ويستل او ښکل يې کړل. د هغې نه پس ورسره وروڼو خبرې اترې شروع کړې. (۱۶) چې کله دا خبر محل ته ورسېدو چې د يوسف وروڼه راغلى دى، نو فرعون او د هغه درباريان خوشحاله شول. (۱۷) فرعون يوسف ته وويل، "خپلو وروڼو ته ووايه چې خپل خاړوى بار کړى او د کنعان ملک ته دې واپس لاړ شى. (۱۸) هغوى دې خپل پلار او خپل خاندان دلته راولي او دلته دې واپس راشي. زه به دوى له په مصر کښې د ټولو نه ښه زمکه ورکړم او هغوى به د هغې زمکې نه ښه ډېره گټه واخلي. (۱۹) هغوى ته دا هم ووايه چې د مصر نه خپل ځان سره گاډۍ بوځي چې په کښې خپلې ښځې، ماشومان او خپل پلار د ځان سره راولي. (۲۰) د هغوى نه چې کوم مالونه او سامانونه پاتې شى د هغې غم دې نه کوى،

ځکه چې په مصر کښې د ټولو نه ښه زمکه به د هغوی وی. (۲۱) د یعقوب زامنو هم هغه شان وکړل چې څنگه فرعون حکم کړی وو. نو یوسف هغوی له گاډۍ او د سفر دپاره خوراک هم ورکړو. (۲۲) هغه هر یو له د جامو نوې جوړې هم ورکړې، خو هغه بنیامین له درې سوه د سپینو زرو سیکې او پینځه جوړه نوې جامې ورکړې. (۲۳) هغه خپل پلار له د مصر په ښه سامانونو بار لس خرې او لس د غلې بار خرې، روتې او د سفر دپاره خوراک هم وروولېږلو. (۲۴) هغه خپل وروڼه رخصت کړل او چې هغوی څنگه روان شول هغه هغوی ته وفرمائیل، ”په لاره کښې بحث مه کوئ.“ (۲۵) دوی د مصر نه روان شول او د کنعان په ملک کښې خپل پلار او کور ته لاړل. (۲۶) هغوی هغه ته وویل چې، ”یوسف ژوندی دی. هغه د ټول مصر مشر دی.“ یعقوب حق خبران شو او د هغوی په خبرو یې یقین نه راتلو. (۲۷) خو چې کله هغوی ورته هغه هر څه وویل کوم چې یوسف هغوی ته فرمایلې وو او چې هغه گاډۍ یې هم ولیدلې کومې چې یوسف رالېږلې وې چې هغه به په کښې مصر ته بوځي، نو د هغوی پلار یعقوب کښې ساړه راغله. (۲۸) هغه وفرمائیل، ”زما زوی یوسف ژوندی دی. بس هم دغه مې غوښتل. زه ورځم چې د خپل مرگ نه مخکښې یې وینم.“

د حضرت یعقوب د خاندان مصر ته تلل

۴۶ (۱) یعقوب د خپل هر څه سره په خپل سفر روان شو او بیرسبع ته راغلو. هلته یې د خپل پلار اسحاق خدای پاک ته قربانۍ پیش کړې. (۲) د شپې خدای پاک په خوب کښې د هغه سره خبرې وکړې او ورته یې وفرمائیل، ”یعقوبه، یعقوبه.“ هغه ورته وفرمائیل، ”آو، زه حاضر یم.“ (۳) ورته یې وفرمائیل، ”زه ستا د پلار خدای پاک یم. مصر ته تلو نه مه یرېږه، زه به هلته ستا د اولاد نه یو لوی قوم جوړوم. (۴) زه تا سره مصر ته تلو کښې مل یم او زه به ستا اولاد واپس دې ملک ته راولم. چې ته وفات شي نو یوسف به تا کفن دفن کړی.“ (۵) نو یعقوب د بیرسبع نه روان شو. د هغه زامنو، هغه،

خپل واپه بچی او خپلې ښځې یې په هغه گاډو کښې کښېنولې کومې چې فرعون رالېږلې وې. (۶) هغوی خپل څاروی او هغه هر څه کوم چې دوی په کنعان کښې گټلی وو، روان کړل او مصر ته لاړل. یعقوب د ځان سره خپل ټول اولاد روان کړو، (۷) خپل زامن، نمسی، خپلې لوڼه او نمسی. (۸) دا د یعقوب د اولاد نومونه دی کوم چې د هغه سره مصر ته لاړل. خپل مشر زوی روبین ورسره وو (۹) او د روبین زامن، حنوک، فلو، حصرون او کرمی. (۱۰) شمعون او د هغه زامن، یماېل، یمین، اهد، یکن، صحر او ساول د کنعانی ښځې زوی. (۱۱) لیوی او د هغه زامن، جیرسون، قُهاث او مراری. (۱۲) یهوداه او د هغه زامن، سیله، فارص او زارح. د یهوداه نور زامن، عیر او اونان د کنعان په مُلک کښې مړه شوی وو. د فارص زامن حصرون او حمول وو. (۱۳) یساکار او د هغه زامن، تولع، فوه، یوب او سیمرون. (۱۴) زبولون او د هغه زامن، سرد، اېلون او یحلی اېل. (۱۵) دا د یعقوب هغه زامن دی کوم چې د هغه د ښځې لیا ه نه په مسوپتامیه کښې پیدا شوی وو، د هغه د لور دینه نه بغېر. د لیا ه نه د هغه ټول اولاد په شمېر کښې درې دېرش کسان وو. (۱۶) جاد او د هغه زامن، صفیان، حجی، سونی، اصبان، عیری، ارودی او اریلی. (۱۷) آشرا او د هغه زامن، یمنه، اسواه، اسوی، بریعا ه او د هغوی خور سره. د بریعا ه زامن حبر او مُلکی اېل وو. (۱۸) دا شپاړس تنه، د زلفه نه د یعقوب اولاد دے، هغه وینځه کومه چې لابن خپلې لور لیا ه له ورکړې وه. (۱۹) د یعقوب د ښځې راحیل نه د یعقوب دوه زامن پیدا شول، یوسف او بنیامین. (۲۰) په مصر کښې، د اُون د یو امام فوطیفرع د لور اسنت نه، د یوسف دوه زامن، منسی او افرایم پیدا شول. (۲۱) د بنیامین زامن، بالع، بکر، اشبیل، جیرا، نعمان، اخی، روس، مفیم، حُفیم او ارد وو. (۲۲) دا څوارلس تنه، د راحیل نه د یعقوب اولاد دے. (۲۳) دان او د هغه زوی حشیم. (۲۴) نفتالی او د هغه زامن، یحزی ایل، جونی، یصر او سلیم. (۲۵) دا اووه تنه، د بلها ه نه د یعقوب اولاد دے، دا هغه وینځه وه کومه چې لابن خپلې لور راحیل له ورکړې وه. (۲۶) په خپله د یعقوب د اولاد ټول شمېر شپږ شپېته وو کوم چې مصر ته لاړل، دا د هغه د زامنو د ښځو نه بغېر دی. (۲۷) د یوسف دوه زامن په مصر کښې پیدا شوی وو، کوم

چې هلته لاړل د يعقوب د خاندان هغه ټول کسان په شمېر کښې اويا تنه وو.

حضرت يعقوب او د هغه خاندان په مصر کښې

٢٨ يعقوب يهوداه د ځان نه مخکښې يوسف ته ولېږلو چې د جشن په علاقه کښې د يعقوب سره ملاو شي. چې کله هغوی د جشن علاقې ته ورسېدل، ٢٩ نو يوسف په خپله شاهي گاډۍ کښې سور شو او د خپل پلار سره ملاوېدو دپاره جشن ته لاړو. چې کله هغوی ملاوېدل، نو يوسف د خپل پلار نه لاسونه تاو کړل او غاړه يې ويستلو او ډېر وخت يې وژړل. ٣٠ يعقوب يوسف ته وفرمائيل، ”چې ته ژوندۍ يې او زما تا سره ملاقات وشو، نو که اوس مړ شم نو خبر دۍ.“ ٣١ بيا يوسف خپلو وروڼو او د خپل پلار د خاندان باقی نورو کسانو ته وفرمائيل، ”زه ځم چې فرعون ته ووايم چې زما وروڼه او زما د پلار مکمل خاندان، چې د کنعان په ملک کښې وو، ما له راغلي دي. ٣٢ زه به هغه ته ووايم چې تاسو شپانه یی او څاروی ساتئ او تاسو خپلې رمې او څاروی او چې تاسو څه هم لرل هغه تاسو راوړی دی. ٣٣ چې کله فرعون تاسو راوغواړی او تپوس درنه کوی چې ستاسو کسب څه دۍ، ٣٤ نو هغه ته ووايئ چې تاسو د وړوکوالي نه تر اوسه پورې څاروی ساتئ، لکه څنگه چې ستاسو پلار نيکه ساتل. نو داسې هغه به تاسو د جشن په علاقه کښې اوسېدو ته پرېږدي.“ يوسف داسې ځکه وفرمائيل چې مصريانو شپانو ته په سپک نظر کتل.

٤٧ ١ نو يوسف د هغوی نه پينځه وروڼه روان کړل او فرعون له ورغلل. هغه فرعون ته وفرمائيل، ”زما پلار او زما وروڼه د خپلو رمو، څاروو او چې څه يې هم لرل د هغې سره د کنعان د ملک نه راغلي دي. دوی اوس د جشن په علاقه کښې دي.“ ٢ هغه بيا خپل وروڼه د فرعون سره ملاو کړل. ٣ فرعون د هغوی نه تپوس وکړو، ”ستاسو کسب څه دۍ؟“ هغوی ورته وويل، ”صاحب، مونږ شپانه یو، لکه څنگه چې

زمونږ پلار نيکه ؤو.“ (۴) ”مونږ دې ملک ته د اوسېدو دپاره راغلی یو، ځکه چې د کنعان په ملک کښې ډېر سخت قحط دے او زمونږ د څاروو د څرېدلو ځای نشته.

صاحب، مونږ تا ته سوال کوو، مونږ له اجازت راکړه چې د جشن په علاقه کښې

اوسېږو.“ (۵) فرعون يوسف ته وویل، ”اوس ستا پلار او ستا وروڼه راغلي دي، (۶) نو

د ټول مصر زمکه د دوی شوه. دوی پرېږده چې د جشن په علاقه کښې اوسېږي چې د

دې ملک د ټولو نه ښه ځای دے. او که په دوی کښې تکره کسان وي، نو هغوی زما په

خپلو څاروو مشران مقرر کړه.“ (۷) بیا يوسف خپل پلار یعقوب راوستلو او د فرعون

سره یې ملاو کړو. یعقوب فرعون ته د برکت دپاره دُعا وکړه، (۸) او فرعون د هغه نه

تپوس وکړو، ”ته به د څو کالو یې؟“ (۹) یعقوب جواب ورکړو، ”يو ځای بل ځای

اوسېدو کښې زما يو سل دېرش کاله تېر شوی دی. زما عمر لږ او سخت دے، دا زما د

پلار نيکه د اوږدو عمرونو په شان نه دے.“ (۱۰) یعقوب فرعون ته د برکت دُعا وکړه او

د هغه نه رخصت شو. (۱۱) بیا يوسف خپل پلار او خپلو وروڼو له رعمسيس ښار ته

نږدې د مصر د ټولو نه ښه زمکه ورکړه، لکه څنگه چې فرعون حکم کړے وو. (۱۲)

يوسف خپل پلار، وروڼو او ټولو خپلوانو له، د هغوی د کورنو په مطابق خوراک ورکولو.

قحط

(۱۳) قحط دومره سخت وو چې هیچرته هم روتی نه ملاوېدله او د مصر او د کنعان د

ملک خلق د لوږې نه کمزوری شول. (۱۴) چې خلقو به ترې نه غله اخستله، نو يوسف

هغه ټولې روپۍ جمع کولې او هغه روپۍ به یې د فرعون په خزانه کښې کېښودلې. (۱۵)

چې کله په مصر او د کنعان په ملک کښې ټولې روپۍ ختمې شوې، مصریان يوسف له

راغلل او ورته یې وویل، ”مونږ له روتی راکړه. ولې دا به ستا خوښه وی څه چې مونږ

ستا په وړاندې مړه شو. ځکه چې زمونږ سره ټولې روپۍ ختمې شوې دي.“ (۱۶) يوسف

ورته وفرمائیل، ”خپل څاروی راوړئ، که تاسو سره ټولې روپۍ ختمې شوې وی نو د

څاروو په بدل کښې به زه تاسو له خوراک درکړم. (۱۷) نو هغوی خپل څاروی یوسف
 له راوستل او هغه په دې کال کښې د هغوی د آسونو، گڼو، چپلو، څاروو او خرو په بدل
 کښې خوراک ورکولو. (۱۸) ورپسې کال هغوی هغه له راغلل او ورته یې وویل،
 ”صاحب، مونږ به دا حقیقت ستا نه نه پټوو، چې زمونږ سره ټولې روڼې ختمې شوې او
 زمونږ څاروی هم ستا شول. زمونږ سره زمونږ د زمکو او زمونږ د ځانونو نه بغېر هیڅ
 هم پاتې نه دی. (۱۹) ولې دا به ستا خوښه وی څه چې مونږ ستا په وړاندې مړه شو.
 زمونږ زمکه شاره کېدو ته مه پرېږده. د خوراک په بدل کښې مونږ او زمونږ زمکه
 واخله. مونږ به د فرعون نوکران شو او زمونږ زمکه به د هغه شی. مونږ له غله راکړه
 چې ژوندی پاتې شو او تخم راکړه چې زمکه وکړو.“ (۲۰) نو یوسف د مصر ټوله زمکه د
 فرعون دپاره واخستله. هر یو مصری خپله زمکه د مجبوری نه خرڅه کړه، ځکه چې
 قحط پېر سخت وو، او هغه ټوله زمکه د فرعون شوه. (۲۱) یوسف د مصر د یو سر نه تر
 بل سره پورې خلق غلامان کړل. (۲۲) خو صرف هغه زمکه یې وانه خستله کومه زمکه
 چې د امامانو وه. هغوی دپاره دا ضروری نه وه چې خپله زمکه خرڅه کړي، ځکه چې
 فرعون هغوی له د اوسېدو دپاره وظیفه ورکوله. (۲۳) نو یوسف هغه خلقو ته وفرمائیل،
 ”تاسو ته پته ده چې ما تاسو او ستاسو زمکې هم د فرعون دپاره اخستې دي. د خپلې
 خپلې زمکې کړلو دپاره دا تخم واخلي. (۲۴) د ربېلو په وخت کښې پینځمه حصه فرعون
 له ورکوي. باقی نور تخم تاسو د کړلو دپاره او د خپلو ځانونو، کورنو او د خپلو ورو
 ماشومانو دپاره د خوراک په توګه استعمالولی شئ.“ (۲۵) هغوی ورته وویل، ”تا زمونږ
 ژوند بچ کړی دی، صاحب. ته په مونږ مهربان یې او مونږ به د فرعون غلامان یو.“ (۲۶)
 نو یوسف د مصر ملک دپاره دا یو قانون جوړ کړو چې د فصل پینځمه حصه به د
 فرعون وی. دا قانون تر اوسه پورې شته دی. خو صرف د امامانو زمکې د فرعون نه
 شوې.

د حضرت یعقوب وصیت

﴿٢٧﴾ بنی اسرائیل په مصر کښې د جشن په علاقه کښې اوسېدل، چرته چې هغوی مالدار شول او پېر اولاد یې پیدا شو. ﴿٢٨﴾ یعقوب په مصر کښې اولس کاله اوسېدو، نو د یعقوب ټول عمر یو سل اووه څلوېښت کاله وو. ﴿٢٩﴾ چې کله د هغه د مرګ وخت رانږدې شو، نو هغه خپل زوی یوسف راوغوښتلو او هغه ته یې وفرمائیل، ”که زه رښتیا په تا ګران یم، نو ته زما سره پوخ لوظ وکړه چې ته به ما په مصر کښې نه ښخوې. ﴿٣٠﴾ زه هلته ښخېدل غواړم چرته چې زما پلار نیکه ښخ دی. ما د مصر نه یوسه او هلته مې ښخ کړه چرته چې هغوی ښخ دی.“ یوسف ورته وفرمائیل، ”زه به هم دغه شان وکړم چې څنگه تا وفرمائیل.“ ﴿٣١﴾ یعقوب ورته وفرمائیل، ”زما سره لوظ وکړه چې ته به هم دغه شان وکړې.“ نو یوسف ورسره لوظ وکړو. او یعقوب د خپل کټ په سر باندې سجده وکړه.

د حضرت یعقوب د افرائیم او منسی دپاره د خدای پاک نه برکت غوښتل

٤٨ ﴿١﴾ څه موده وروستو یوسف خبر شو چې د هغه پلار بیمار دی. نو هغه خپل دوه زامن، منسی او افرائیم روان کړل او د خپل پلار پوښتنې له ورغلو. ﴿٢﴾ چې یعقوب خبر شو چې خپل زوی یې تپوس له راغلی دی، هغه خپل ځان تکره کړو او په کټ کښې ښغ کښېناستو. ﴿٣﴾ یعقوب یوسف ته وفرمائیل چې، ”قادر خدای د کنعان د ملک په لوز کښې ما ته راڅرګند شو او برکت یې راکړو. ﴿٤﴾ هغه ما ته وفرمائیل، ”زه به تا له پېر اولاد درکړم، نو داسې ستا د اولاد نه به پېر قومونه جوړ شی. زه به ستا اولاد له دا ملک ورکوم چې همېشه دپاره د هغوی شی.“ ﴿٥﴾ نو اوس یوسفه، چې ستا کوم دوه زامن زما د راتلو نه مخکښې په مصر کښې پیدا شوی دی، دوی هم زما بچی دی، افرائیم او منسی زما د خپلو بچو روښ او شمعون په شان دی. ﴿٦﴾ خو که ستا نور زامن پیدا

کیري، نو هغوی به زما نه شی گڼلې، هغوی به د اِفرائیم او د منسی نه میراث اخلي. (۷)

زۀ داسې ستا د مور راحیل په خاطر کوم. چې کله زۀ د مسویتامیه نه واپس راتلم، نو هغه اِفرات ته نزدې د کنعان په مُلک کښې زما د ډېر غم سره وفات شوه. ما هغه د اِفرات د لارې په غاړه ښخه کړه. اِفرات اوس د بیت لحم په نوم مشهور دی. (۸) چې کله یعقوب د یوسف زامن ولیدل، هغه تپوس وکړو، ”دا څوک دی؟“ (۹) نو یوسف خپل پلار ته وفرمائیل، ”دا زما زامن دی، کوم چې خدای پاک ما له دلته په مصر کښې راکړی دی.“ یعقوب وفرمائیل، ”دوی ما له راوله چې د دوی دپاره برکت وغواړم.“ (۱۰) د ډېر عمر په وجه د یعقوب نظر کمزورې شوې وو او د هغه نظر سم نه لگېدو. یوسف هغه له زامن راوستل او هغوی یې راغاړه ویستل او ښکل یې کړل. (۱۱) یعقوب یوسف ته وفرمائیل، ”ما هیڅکله هم دا گمان نه وو کړې چې زۀ به بیا تا وینم او اوس خدای پاک راباندې ستا بچی هم ولیدل.“ (۱۲) بیا یوسف هغوی د هغه د غېږ نه واخستل او د هغه په مخکښې یې د عزت نه سر تیت کړو. (۱۳) یوسف اِفرائیم د یعقوب گس طرف ته او منسی د هغه ښی طرف ته نزدې راوستل. (۱۴) نو یعقوب خپل لاسونه اوږده کړل او خپل ښی لاس یې د اِفرائیم په سر کېښودو، اگر چې هغه کشر وو او خپل گس لاس یې د منسی په سر کېښودو، چې هغه مشر وو. (۱۵) بیا هغه یوسف دپاره برکت وغوښتلو او وې فرمائیل، ”د کوم خدای پاک چې زما پلار نیکۀ اِبراهیم او اِسحاق خدمت کړې دی هغه دې، دې هلکانو له برکت ورکړی، کوم خدای پاک چې تر ننه پورې ټول عمر زما ساتنه کړې ده. (۱۶) هغه فرېسته دې دوی له برکت ورکړی، چې هغې زۀ د هرې بدۍ نه بچ ساتلې یم. د دې هلکانو په ذریعه دې زما او زما د پلار نیکۀ اِسحاق او اِبراهیم نوم ژوندې وساتلې شی. او په زمکه دې د دوی ډېر اولاد پیدا شی.“ (۱۷) چې کله یوسف دا ولیدل چې د هغه پلار خپل ښی لاس د اِفرائیم په سر اېښی دی، هغه په دې خفه شو، نو هغه د خپل پلار لاس اوچت کړو او د اِفرائیم د سر نه یې د منسی سر له یورو. (۱۸) یوسف خپل پلار ته وفرمائیل، ”داسې نه، زما پلاره، دا مشر دی. خپل ښی لاس ده له په سر کېږده.“ (۱۹) د هغه پلار انکار وکړو او وې فرمائیل، ”ما ته پته شته، زما زویه، ما ته

پته ده چې د منسی اولاد به هم یو لوی قوم شی. خو خپل کشر ورور به د هغه نه لوی وی او د هغه د اولاد نه به پېر لوی قومونه جوړ شی. (۲۰) نو هغه هغوی له په هغه ورځ برکت ورکړو، وې فرمائیل، ”بنی اسرائیل به ستاسو نومونه استعمالوی چې کله هغوی د برکت نوم اخلی. هغوی به وائی، خدای پاک دې تاسو د افرائیم او منسی په شان کړی.“ نو داسې یعقوب افرائیم د منسی نه مخکې کړو. (۲۱) بیا یعقوب یوسف ته وفرمائیل، ”گوره، زه مرگ ته نږدې یم، خو خدای پاک به ستا مل وی او تا به واپس د خپل پلار نیکه ملک ته بوځی. (۲۲) د شکم هغه آباءه علاقه چې ما د اموریانو نه د توري او لیندې په زور اخستې ده زه هغه ستا وروڼو له نه وړکوم بلکې تا له یې درکوم.“

د حضرت یعقوب د خپلو زامنو سره آخری ملاقات

۴۹ (۱) یعقوب خپل زامن راوغوښتل او ورته یې وفرمائیل، ”راغونډ شی او زه به تاسو ته ووايم چې په راتلونکي وخت کېنې به په تاسو څه کېږي. (۲) راتول شی او واورئ، اې د یعقوب زامنو. د خپل پلار اسرائیل خبره واورئ.

(۳) روبین، ته زما مشر زوی یې. ته زما د طاقت وړومبی مېوه یې او زما د ځوانۍ وړومبی بچۍ، په عزت او طاقت کېنې زما د ټولو زامنو نه زیات یې. (۴) ته د جوشناک سېلاب په شان یې، خو ته به د ټولو نه عزتمند نه یې، دا ځکه چې ته زما د بلې ښځې سره ځملاستې او د خپل پلار کټ دې پلټ کړو.

(۵) شمعون او لیوی په بدو کېنې وروڼه دی. بدعملۍ کولو دپاره د خپلو ټورو نه کار اخلی. (۶) د دوی په پټو خبرو کېنې به زه نه شریکېږم، او نه به د دوی په پله کېنې حصه اخلم، ځکه چې په غصه کېنې دوی خلق ووژل او دوی هسې د خوند دپاره غویان گوړ کړل. (۷) لعنت دې د دوی په قهر وی، ځکه چې هغه قهر پېر سخت وو، او لعنت دې د دوی په غضب وی، ځکه چې دا غضب بې رحمه وو. زه به د دوی اولاد د اسرائیل

په ټول مُلک کښې خواره واره کړم. زه به دوی د اسرائیلو نورو قبیلو سره ګډوډ کړم.

۸ یهوداه، ستا وروڼه به ستا صفت کوی. ته به خپل دشمنان د مری نه رانیسي. ستا وروڼه به ستا په مخکښې ټیټ شی. ۹ یهوداه، ته د ازمری بجې یې، چې ښکار ووژنی او خپل غار ته راستون شی، غزیری او ځملي. هیڅ څوک هم دا زړه نه شی کولې چې هغه راپاخوی. ۱۰ یهوداه به د مشری جنډا نیسي، او د هغه اولاد به همېشه حکومت کوی. قومونه به هغه له قلنگ راوړي، او د هغه په مخکښې به د تابعداری سره ټیټیږي. ۱۱ هغه خپله کوچانې د انګور په بوټی پورې تړي، د ټولو نه ښه بوټی پورې. هغه خپلې جامې د انګور په سور رس کښې وینځي. ۱۲ د هغه سترګې د شرابو نه سرې دي، د هغه غاښونه د پیو نه سپین دي.

۱۳ زبولون به د سیند په غاړه اوسېږي. د هغه د سیند غاړه به د کشتو دپاره محفوظ ځای وي. د هغه علاقه به د صیدا پورې ورسېږي.

۱۴ یساکار لکه تکره خر دې چې د دوو بارونو په مینځ کښې اوږد اوږد ځملي. ۱۵ خو چې هغه ته پته ولګېږي چې د هغه د آرام ځای ښه دې او چې هغه ملک هم ښائسته دې. نو هغه به خپله ملا بار وړلو له رابښکته کړي او د نوکر په شان کار ترې اخستې شی.

۱۶ دان به د خپلو خلقو بادشاه وي. هغوی به هم د اسرائیلو د نورو قبیلو په شان وي. ۱۷ دان به د سرک د غاړې مار وي، د لارې یو خطرناک مار، چې هغه آس په پونده وچيچي، نو چې سور کس ترې په شا پرېوځي.

۱۸ اې مالکه خدایه، زه ستا د خلاصون په انتظار یم. ۱۹ د ډاکوانو یوه ډله به په جاد حمله وکړي، خو هغه به راوګرځي او په هغوی پسې به شی.

۲۱) د آشر زمکه به ډېر بڼه خوراک پېدا کړی. هغه به د بادشاهانو دپاره بڼه مزېدار خوراک تیار کړی.

۲۲) نفتالی هوسی ده چې په آزادي سره منډې وهی، او هغه بڼکلی بچی راوړی.

۲۳) یوسف یوه مېوه داره څانګه ده، په سپرلی کښې د مېوې نه پکه څانګه، د هغه څانګې په دېوال خېژي. ۲۴) د هغه غصه ناک دشمنان په هغه باندې سخته حمله کوی او د خپلو غشو او لیندو سره په هغه پسې وی. ۲۵) خو چې هغه لینده راکاږی نو د هغه لاسونه نه رېږی، او د هغه مټې مضبوطې جوړې شوې دی، د یعقوب د قادر خدای په قدرت سره، د هغه شپون په نامه، چې د بنی اسرائیلو ساتونکې دے. ۲۶) هغه ستا د پلار خدای پاک دے چې هغه ستا مدد کوی، هغه قادر خدای چې تا له برکت درکوی. د بره آسمان د بارانونو او د زمکې د لاندې د چینو برکت درکړی، برکتونه د ډېرو څاروو او د اولادونو، ۲۷) ستا د خپل پلار برکتونه همېشه دپاره د زړو غرونو د برکت نه بڼه دی، بڼه څیزونه د نه ختمېدونکو غرونو نه. دا ټول برکتونه دې د یوسف په سر وی، د هغه په تندی، چې د خپلو وروڼو مشر دے.

۲۸) بنیامین د یو شلونکي شرمخ په شان دے. چې په سحر کښې ښکار خوری او په ماښام کښې څه چې پاتې وی هغه ویشی. ۲۹) دا د بنی اسرائیلو دولس قبیلې دی او دا هغه وصیت دے کوم چې خپل پلار ورته د برکت ورکولو په وخت وکړو او هر زوی له یې خپل خپل مناسب برکت ورکړو.

د حضرت یعقوب مرګ او ښخېدل

۳۰-۳۱) نو یعقوب خپلو زامنو ته وصیت کولو، ”زه مرګ ته نژدې یم. ما د خپل پلار نیکه سره، د کنعان په ملک کښې، د ممری سره نژدې په مکفيله کښې، د حتی عفرون د

پتی په غار کښې ښخ کړئ. هغه غار او پتۍ ابراهيم د عفرون نه د قبرستان دپاره
 اخستې وو. (۳۱) دا هم هغه ځای دے چرته چې هغوی ابراهيم او د هغه ښځه ساره ښخ
 کړی وو، دا هم هغه ځای دے چرته چې هغوی اسحاق او د هغه ښځه رېقه ښخه کړې
 وه، او دا هغه ځای دے چرته چې ما لیاه ښخه کړې ده. (۳۲) هغه پتۍ او هغه غار د
 حتیانو نه اخستې شوې وو. ما هم هلته ښخ کړئ. (۳۳) چې کله یعقوب خپلو زامنو ته
 وصیت ختم کړو، هغه بیا ځملاستو، ساه یې ورکړه او په حق ورسېدو.

۵۰ (۱) یوسف په خپل پلار باندې ورپرېوتو، ژړل یې او ښکلولو یې. (۲) بیا یوسف
 خپلو خدمت کوونکو حکیمانو له حکم ورکړو چې د هغه د پلار د لاش اوچولو بندوبست
 وکړی چې خراب نه شی. (۳) د مړی خرابېدو نه په بچ کولو باندې څلوېښت ورځې
 ولگېدلې. مصریان اويا ورځې د هغه په غم غمژن وو. (۴) چې کله د غم وخت تېر شو،
 یوسف د فرعون درباریانو ته وفرمائیل، ”که تاسو ما سره ښه کوئ نو زه تاسو ته عرض
 کوم چې فرعون ته داسې ووايي چې، (۵) چې کله زما پلار مړ کېدو، هغه زما نه قسم
 اخستې وو چې زه به هغه د کنعان په ملک کښې په هغه قبر کښې ښخوم کوم چې هغه
 کنستې وو. نو مهرباني وکړه، ما پرېږده چې زه خپل پلار هلته ښخ کړم او زه به بیا
 واپس راشم.“ (۶) فرعون ورته وویل، ”لاږ شه، او خپل پلار هغسې ښخ کړه، چې څنگه
 هغه ستا نه قسم اخستې وو.“ (۷) نو یوسف خپل پلار ښخولو له یورو. د فرعون ټول
 درباریان، د هغه د دربار مشران او د مصر ټول مشران د یوسف سره لاړل. (۸) د هغه
 خاندان، د هغه وروڼه او د هغه د پلار د خاندان باقی ټول خلق د هغه سره لاړل. صرف د
 هغوی واړه ماشومان، د هغوی گډې، چېلې او څاروی د جشن په علاقه کښې پاتې شول.
 (۹) په گاپو کښې خلق او په آسونو سواره خلق هم د هغه سره لاړل، دا یوه لویه قافله
 وه. (۱۰) چې کله دوی د اردن پورې غاړه هغه درمند ته راغلل چې په اتد کښې دے، نو
 دوی هلته تر ډېره وخته پورې ویر وکړو او یوسف تر اووه ورځو پورې د غم ژړا وکړه.
 (۱۱) چې کله د کنعان د ملک اوسېدونکو خلقو دا ولیدل چې هغه خلق د اتد په درمند

کښې د غم ژړا کوی، نو هغوی ووئیل چې، ”دا مصریان څومره سخت د غم ژړا کوی.“
 نو ځکه د هغه ځای نوم د مصریانو د غم ژړا مېدان شو. (۱۲) نو د یعقوب زامنو هم هغه
 شان وکړل چې څنگه هغه ورته وصیت کړی وو، (۱۳) هغوی د هغه لاش د کنعان ملک
 ته یووړو او هغه یې د مکفيله په غار کښې ښخ کړو، چې د ممرۍ سره نږدې وو، په هغه
 پټی کښې کوم چې ابراهیم د حتی عفرون نه د قبرستان دپاره اخستې وو. (۱۴) چې کله
 یوسف خپل پلار ښخ کړو، نو هغه د خپلو وروڼو سره او د هغه ټولو کسانو سره کوم
 چې د هغه سره د جنازې دپاره تلی وو، مصر ته راواپس شول.

د حضرت یوسف خپل وروڼه معاف کول

(۱۵) چې کله د یوسف وروڼو دا ولیدل چې د هغوی پلار په حق رسېدلې دې نو هغوی
 ووئیل، ”که یوسف تر اوسه پورې مونږ سره کینه لری او چې کوم بد مونږ ورسره کړی
 دی که د هغې زمونږ نه بدل اخستل غواړی، نو بیا به څه کیږی؟“ (۱۶) نو هغوی یوسف
 له خبر ولېږلو او وې وئیل، ”زمونږ پلار د مرگ نه مخکښې (۱۷) مونږ ته وفرمائیل،
 ”یوسف ته به داسې ووايي چې، مونږ تا ته سوال کوو چې ستا وروڼو کوم غلط کار او بد
 تا سره کړی دی، هغه معاف کړه.“ اوس درته دا سوال کوو چې مونږ، ستا د پلار ځدای
 پاک خدمتگارانو چې کوم غلط کار کړې دې، هغه مونږ ته معاف کړه.“ چې کله دا
 پیغام یوسف ته ملاو شو نو هغه وژړل. (۱۸) بیا د هغه وروڼه په خپله راغلل او د هغه په
 مخکښې ټیټ شول. هغوی ورته ووئیل، ”گوره، مونږ ستا غلامان حاضر یو.“ (۱۹) خو
 یوسف هغوی ته وفرمائیل، ”یرېږئ مه، ولې زه ځدای پاک یم څه؟“ (۲۰) تاسو زما خلاف
 د بدو منصوبه جوړه کړه، خو ځدای پاک دا په ښکې بدله کړه، ترڅو چې د پېرو خلقو
 ژوند بچ کړی کوم چې نن ژوندی پاتې دی. (۲۱) اوس تاسو مه یرېږئ. زه به ستاسو او
 ستاسو د بچو خیال ساتم.“ نو هغوی له یې په نرمو خبرو تسلی ورکړه.

(۲۲) یوسف د خپل پلار د خاندان سره په مصر کښې اوسېدو، هغه د یو سل او لسو کالو وو چې په حق ورسېدو. (۲۳) هغه د افرایم بچی او نمسی لیدلو پورې ژوندی وو. هغه د نمسی د زوی مکیر بچی هم په خاندان کښې ولیدل. (۲۴) هغه خپلو وروڼو ته وفرمائیل، ”زه مرگ حال یم، خو خدای پاک به په رښتیا سره ستاسو خیال وساتي او د دې ملک نه به مو هغه ملک ته بوځی د کوم چې هغه د ابراهیم، اسحاق او د یعقوب سره پخه وعده کړې وه.“ (۲۵) بیا یوسف د خپلو خلقو نه قسم واخستلو، هغه وفرمائیل، ”زما سره دا وعده وکړئ چې کله تاسو خدای پاک هغه ملک ته بوځی، نو تاسو به زما هډوکي د ځان سره وړئ.“ (۲۶) نو یوسف د یو سل او لسو کالو په عمر کښې په مصر کښې په حق ورسېدو. هغوی د هغه د لاش اوچولو بندوبست وکړو چې خراب نه شی او په تابوت کښې یې کېښودو.